

शास्त्रसंदेशमाला

वैराग्य कल्पलता - १



શાસ્ત્રસંદેશમાલા-૧૧

વૈરાગ્યકલ્પલતા-૧, સ્તબક : ૧ થી ૫

ભાગ-૧૯

॥ સંકલન ॥

પ.પૂ.આચાર્ય ભ.શ્રીમદ્

વિજય રામચન્દ્રસૂરીશ્વરજીના સામ્રાજ્યવર્તી

પૂ.પંન્યાસશ્રી ધોધિરત્નવિજયજી મ.સા.ના

શિષ્યરત્ન

પૂ.મુ.શ્રી વિનયરક્ષિતવિજયજી મ.સા.

॥ પ્રકાશક ॥

શાસ્ત્રસંદેશમાલા

૩, મણિભદ્ર એપાર્ટમેન્ટ, સુભાષચોક,

આરાધના ભવન માર્ગ - ગોપીપુરા, સુરત-૧



આભાર....!
અનુમોદનીય....!
અનુકરણીય....!



શાસ્ત્રસંદેશમાલાના
ઓગણીસમા ભાગના પ્રકાશનનો સંપૂર્ણ લાભ

પૂ.સા.શ્રી દક્ષાશ્રીજી

મ.સા.ના શિષ્યા પૂ.સા.શ્રી

ભદ્રજ્ઞાશ્રીજી મ.સા.ની

પ્રેરણાથી

શ્રી લક્ષ્મીપુરી સંઘ કોલ્હાપુરની

બહેનોની પ્રતિક્રમણની

જ્ઞાનદ્રવ્યની ઉપજમાંથી

લેવામાં આવેલ છે.



તેની અમો હાર્દિક અનુમોદના કરીએ છીએ...!

- શાસ્ત્રસંદેશમાલા

- ◆ શાસ્ત્રસંદેશમાલા - ૧૯
- ◆ વૈરાગ્યકલ્પલતા-૧, સ્તબક ૧ થી ૫
- ◆ પ્રથમ આવૃત્તિ
- ◆ આસો વદ-૫, વિ.સ. ૨૦૬૧
- ◆ કિંમત રૂ.૩૫/- (પડતર કિંમત)

॥ પ્રમાર્જના - શુદ્ધિ ॥

પૂ.મુ.શ્રી હિતરક્ષિતવિજયજી મ.સા.
પંડિતવર્ય શ્રી રતીભાઈ ચીમનલાલ દોશી

◆ ટાઇપ સેટીંગ: પાયલ પ્રિન્ટર્સ, રાધનપુર
શ્રીજી ગ્રાફીક્સ, પાલડી, અમદાવાદ.

◆ મુદ્રક : શિવકૃપા ઓફસેટ પ્રીન્ટર્સ, દૂધેશ્વર, અમદાવાદ-૪

વિશેષ નોંધ : શાસ્ત્રસંદેશમાલાના ૧ થી ૨૦ ભાગનું સંપૂર્ણ પ્રકાશન જ્ઞાનદ્રવ્યમાંથી કરવામાં આવેલ છે. તેની નોંધ લેવા વિનંતી.

શાસ્ત્રસંદેશમાલાનાં ૧ થી ૨૦ ભાગમાં લેવાયેલ
 ૪૦૦ થી વધારે ગ્રંથોના મૂળ પુસ્તકો-પ્રતો
 મેળવવા માટે અમોએ નીચે લખેલ સંસ્થાઓ
 હસ્તકના જ્ઞાનભંડારનો વિશેષ ઉપયોગ કરેલ
 છે. આ સંસ્થાઓ અને તેના ટ્રસ્ટીઓ તથા
 કાર્યકરોના અમો આભારી છીએ.

૧. શ્રી વિજયગચ્છ જૈન ઉપાશ્રય - રાધનપુર
૨. શ્રી નગીનભાઈ જૈન પૌષ્ઠશાળા - પાટણ
૩. વિજય રામચન્દ્રસૂરીશ્વરજી
 આરાધનાં ભવન - સુરત
૪. શ્રી જૈનાનન્દ પુસ્તકાલય - સુરત
૫. શ્રી મોહનલાલજી જૈન ઉપાશ્રય - સુરત
૬. શ્રી દાનસૂરિ જ્ઞાનમંદિર - અમદાવાદ
૭. જૈન આરાધના ભવન ટ્રસ્ટ - અમદાવાદ
૮. શ્રી કૈલાસસાગરસૂરિ જ્ઞાનમંદિર - કોબા
૯. શ્રી નેમિનંદન શતાબ્દિ ટ્રસ્ટ - અમદાવાદ

- શાસ્ત્રસંદેશમાલા

પ્રકાશકીય !

પૂર્વના પૂર્વાચાર્ય - પુણ્યાત્માઓએ પદ્યમાં પ્રરૂપેલા ૪૦૦ થી વધારે પ્રકરણોના ૭૦,૦૦૦ હજાર શ્લોક પ્રમાણ સાહિત્ય આજે એક નવા સ્વરૂપે આવી રહ્યું છે.

ઉપલબ્ધ ગ્રંથોનું ઉપકારક-ઉપયોગી બનનાર આ એક-અપૂર્વ-અનોખું-અનેકું-અદ્ભૂત પ્રકાશનમાં અમો નિમિત્ત બનેલ છીએ તેનો અમોને હર્ષ છે.

છેલ્લા ત્રણ વર્ષથી પૂ.પંન્યાસશ્રી બોધિરત્નવિજયજી મ.સા.ના શિષ્ય રત્ન પૂ.પંન્યાસશ્રી તપોરત્નવિજયજી મ.સા.ના સંપૂર્ણ માર્ગદર્શન મુજબ પૂ.મુ.શ્રી વિનયરક્ષિતવિજયજી મ.સાહેબે આ સંકલના તૈયાર કરી આપેલ છે.

શાસ્ત્રસંદેશમાર્લા દ્વારા પ્રકાશિત થયેલ આ ૨૦ પુસ્તકોમાં પૂ.આ.શ્રી હરિભદ્રસૂરીશ્વરજી મ.સા. તથા પૂ.ઉપા.શ્રી યશોવિજયજી મ.સા. દ્વારા રચાયેલ પદ્ય સાહિત્યના સાત પુસ્તકો છે બાકીના તેર પુસ્તકોમાં અલગ-અલગ કર્તાઓની કૃત્તિઓનો વિષયવાર સમાવેશ કરવામાં આવેલ છે.

શાસ્ત્રસંદેશમાલાના આ પ્રકાશનમાં શુદ્ધિનો વિશેષ ખ્યાલ રાખવામાં આવેલ છે. દરેક પુસ્તકમાં આગળ જણાવેલ પૂજ્યશ્રીઓએ તે પુસ્તકનું પ્રમાર્જન કરી આપેલ છે. તેમાં પૂ.પં.શ્રી બોધિરત્નવિજયજી મ.સા.ના શિષ્યરત્ન પૂ.મુ.શ્રી હિતરક્ષિતવિજયજી મ.સા., પૂ.આ.શ્રી યોગતિલકસૂરીશ્વરજી

મ.સા.ના શિષ્યરત્ન પૂ.મુ.શ્રી શ્રુતતિલકવિજયજી મ.સા. (સંસ્કૃત ગ્રન્થો) તથા પૂ.સા.શ્રી દક્ષાશ્રીજી મ.ના. શિષ્યા પૂ.સા.શ્રી ભદ્રજ્ઞાશ્રીજી મ. આદિએ વિશેષ કાળજી રાખી શુદ્ધિ કરી આપેલ છે.

જૈન પંડિતોમાં જેમનું આગવું સ્થાન-નામ છે એવા પંડિતવર્યશ્રી રતીભાઈ ચીમનલાલ દોશીએ શાસ્ત્રસંદેશમાલાના આ ૨૦ ભાગનું સમગ્ર મેટર ચેક કરી આપેલ છે. દરરોજ પાંચ-છ કલાક અધ્યયનનું કાર્ય ચાલુ રાખી, અથાગ મહેનત કરી સમયનો જે ભોગ તેઓશ્રીએ આપેલ છે તે પ્રશંસનીય છે.

શ્રી સુરત તપગચ્છ રત્નત્રયી આરાધક સંઘે તથા બીજા અલગ અલગ સંઘોએ પોતાના જ્ઞાનદ્રવ્યની નિધિમાંથી ઉદારતાપૂર્વક લાભ લઈ આ કાર્યને વેગવંતુ બનાવેલ છે તે માટે અમો તેઓશ્રીના આભારી છીએ.

ટાઈપ સેટીંગ માટે પાયલ પ્રિન્ટર્સ - રાધનપુરના માલિક શ્રી ઇકબાલભાઈ તથા શ્રીજી ગ્રાફીક્સ - અમદાવાદના શ્રી નિકુંજભાઈ પટેલે ઘણી જ ધીરજ અને ખંતથી શ્રી રીઝવાન શેખના સહકારથી આ કાર્યને પૂર્ણતાએ પહોંચાડ્યું છે.

પ્રીન્ટીંગ, ટાઈટલ પ્રીન્ટીંગ તથા બાઈન્ડીંગનું કામ શિવકૃપા ઓફસેટ પ્રીન્ટર્સ-અમદાવાદના ભાવિનભાઈએ વિશેષ કાળજીપૂર્વક કરી આપેલ છે.

શાસ્ત્રસંદેશમાલા

દેવ-ગુરુને ઓળખો... !

પરમ ઉપકારીઓએ આ મનુષ્યપણાની સાર્થકતા માટે, ત્રણ વસ્તુઓ બતાવી છે. એક તો શ્રી જિનેશ્વરદેવના કહેલા શાસ્ત્રોનું શ્રવણ, બીજું સાંભળીને તેની ઉપર શ્રદ્ધા અને ત્રીજું શ્રદ્ધાને અનુસરતું વર્તન કરવામાં પોતાની જેટલી શક્તિ હોય તેનો વ્યય કરવો. આ મનુષ્યપણાની શક્તિઓ જો આ ત્રણમાં કામ ન આવે, ત્રણ સિવાય બીજા કાર્યોમાં ખરચાઈ જાય, તો મળેલું ઉત્તમમાં ઉત્તમ જીવન આપણે ગુમાવી નાંખ્યું, એમ કહેવાય. હવે જ્યાં સુધી એ શાસ્ત્રના પ્રણેતા શ્રી જિનેશ્વરદેવને આપણે ઓળખીએ નહિ, ત્યાં સુધી એના પ્રત્યે આપણી શ્રદ્ધા જાગે નહિ. એ તારકની વાસ્તવિક પિછાણ ન થાય, ત્યાં સુધી એ તારકનું શાસ્ત્ર સાંભળવામાં જેવો જોઈએ તેવો અનુરાગ થાય નહિ. એ માટે શાસ્ત્રકારે સમ્યક્ત્વ પ્રાપ્તિ મુખ્ય ગણી છે. જ્યાં સુધી દેવ-ગુરુને ઓળખીએ નહિ. ત્યાં સુધી ધર્મના તત્ત્વો સમજાય નહિ અને ત્યાં સુધી આત્મા આ કાર્યવાહીમાં ઉદ્યુક્ત થાય નહિ.

- પૂ. આ. દેવ. શ્રીમદ્ વિજય રામચન્દ્રસૂરીશ્વરજી મહારાજ

॥ अनुक्रमणिका ॥

१. वैराग्यकल्पलता

स्तबक - १ तः ५

स्तबक-१ २६९ १-२३

स्तबक-२ २८१ २३-४७

स्तबक-३ २३० ४७-६६

स्तबक-४ ७५३ ६७-१३०

स्तबक-५ १५०१ १३०-२५६

२. परिशिष्ट-१ १-८

संपूर्ण श्लोक संख्या - ३०३४

संपूर्ण पृष्ठ संख्या - ८ + २५६ + ८

महोपाध्यायश्रीमद्यशोविजयविरचिता

॥ वैराग्यकल्पलता-१ ॥

॥ प्रथमः स्तवकः ॥ •

ऐन्द्रीं श्रियं नाभिसुतः स दद्या-दद्यापि धर्मस्थितिकल्पवलिः ।
येनोत्पूर्वा त्रिजगज्जनानां, नानान्तरानन्दफलानि सूते ॥ १ ॥
सदोदयो हृद्गहनस्थिताना-मपि व्ययं यस्तमसां विधत्ते ।
जयत्यपूर्वो मृगलाञ्छनोऽसौ, श्रीशान्तिनाथः शुचिपक्षयुग्मः ॥ २ ॥
चाणूरजिह्वर्पमहासमुद्र-व्यालोडनस्वर्गिर्बाहुवीर्यः ।
राजीमतीनेत्रचकोरचन्द्रः, श्रीनेमिनाथः शिवतातिरस्तु ॥ ३ ॥
यः सप्तविश्वाधिपतित्वसूचा-नूचानभोगीन्द्रफणातपत्रैः ।
विभाति देवेन्द्रकृतांह्रिसेवः, श्रीपार्श्वदेवः स शिवाय भूयात् ॥ ४ ॥
आस्वाद्य यद्वाक्यरसं बुधानां, पीयूषपानेऽपि भवेद् घृणैव ।
नमामि तं विश्वजनीनवाचं, वाचंयमेन्द्रं जिनवर्द्धमानम् ॥ ५ ॥
एतांस्तथाऽन्यान् प्रणिपत्य मूर्ध्ना, जिनाननुध्याय गुणान् गुरुणाम् ।
सारस्वतं च प्रणिधाय धाम, करोमि वैराग्यकथां विचित्राम् ॥ ६ ॥
सूक्तानि वैराग्यसुधारसेन, सिक्तानि तुष्टिं ददते यथाऽन्तः ।
तथा बुधानां न हि वेणुवीणा-मृदङ्गसंगीतकलाविलासाः ॥ ७ ॥
व्योम्नो यथेन्दुः सदनस्य दीपो, हारस्य सारस्तरलो यथा वा ।
वनस्य भूषा च यथा मधुश्री-ज्ञानस्य वैराग्यमतिस्तथैव ॥ ८ ॥
साधारणीज्ञानविधोरशेषाः, शेषाः कसाः के कलयन्ति नोच्चैः ।
धत्ते पदं या भवमूर्ध्नि तां यः, प्रेक्षेत वैराग्यकलां स धन्यः ॥ ९ ॥
शमाम्नितसाष्टरसावशिष्टप्रकृष्टवैराग्यरसव्रतत्वम् ।
विनाऽस्त्युपायो भुवि कोऽपि चारु-र्न ज्ञानगर्वज्वरशान्तिहेतुः ॥ १० ॥
साम्राज्यमक्लेशवशीकृतोर्वी-जनप्रणीतस्तुतिलब्धकीर्ति ।
ज्ञानादिरत्नैः परिपूर्णकोशं, वैराग्यरूपं हितकृन्न कस्य ॥ ११ ॥

आपातरम्या परिणामरम्यां, सुनिर्मलांगीं मलपात्रगात्रा ।
 रुच्या बुधानां ललनाऽस्ति काऽपि, वैराग्यलक्ष्मीं न विना जगत्याम् ॥ १२ ॥
 वैराग्यमित्रं कृतिनां प्रवित्रं, लब्धं प्रसादान्नृपसुस्थितस्य ।
 प्रदर्शयत्येव विवेकरत्नं, विधाय वाचाटखलाक्षिबन्धम् ॥ १३ ॥
 नानाविधाध्यात्मिकभावरत्नप्रभाभरोद्भासितचित्तभित्तौ ।
 परिस्फुरन्मूलगुणेन्दुकान्ताभिबद्धसत्कुट्टिमसन्निवेशे ॥ १४ ॥
 विसृत्वरैरुत्तरसद्गुणौघैः, प्रपञ्चितानन्तवितानशोभे ।
 स्वकर्मरन्ध्राख्यगवाक्षलम्बिमुक्तावचूलोपमधीगुणौघे ॥ १५ ॥
 प्रधूपिते निर्मलवासनाभिः, सुसत्त्वकर्पूररजोऽभिरामे ।
 विसृत्वरीभिः श्रुतधारणाभिः, कस्तूरिकाभिः सुरभीकृते च ॥ १६ ॥
 छायाभरैर्ध्वस्तसमस्तकर्म-धर्मप्रचारैः स्वविलाससिद्धैः ।
 नीते सदा शीतलतां च शील-लीलाभिधैः सांक्रमिकाम्बुयन्त्रैः ॥ १७ ॥
 वैराग्यसद्गुणविकल्पतल्पे, स्थिता भृते संवरशुद्धिपुष्पैः ।
 महानुभावाः सह धर्मपत्न्या, सुखं श्रयन्ते समताख्यया ये ॥ १८ ॥
 तेषां मुनीनां खलु तात्त्विकीयं, गृहस्थताऽवस्थितिशर्मभूमिः ।
 परे गृहस्थास्तु परिभ्रमन्तः, संसारकान्तारमृगस्वरूपाः (षड्भिः कुलकम्) ॥ १९ ॥
 श्रद्धाधृतिक्षान्तिदयासुमेधा-मुख्याप्सरोभिर्विलसत्यजस्रम् ।
 वैराग्यरूपे खलु नन्दने यः, शक्रोऽपि कस्तस्य मुनेः पुरस्तात् ॥ २० ॥
 रसान्तरस्येह कथा तथात्वं, करोति भावैरुपनीयमानैः ।
 बाह्वैः स्वमाभ्यन्तरशुद्धरूप-मेकैव वैराग्यकथोपधत्ते ॥ २१ ॥
 स्वतः सतामाचरणोचरत्वा-दस्यां खलानामरुचेर्न दोषः ।
 न कल्पवल्लीः करभानभीष्टे-त्युपैत्यकीर्तिं विबुधोपसेव्या ॥ २२ ॥
 उपक्रमो धर्मकथाश्रयो न, त्याज्यः खलाप्रीतिभियां प्रबुद्धैः ।
 नो चेन्मलोत्पत्तिभिया जनानां, वस्त्रोपभोगोऽपि कथं घटेत ॥ २३ ॥

अस्पृष्टपूर्वे तमसां समूहै-श्चरो यदि स्याद् गगने सुधांशोः ।
 अदूषिते वर्त्मनि दुर्जनैः स्याद्, गतिस्तदा साधुजनस्य वाचाम् ॥ २४ ॥
 श्रव्ये खलानां नहि शास्त्रभावे, बुद्धिः परं मज्जति कूटदोषे ।
 चञ्चूर्विहायैव हि पद्मखण्डं, सद्यः पुरीषे पतति द्विकानाम् ॥ २५ ॥
 न प्रत्ययार्हा प्रकृतिः खलानां, न चारुरूपं समुपैति किञ्चित् ।
 संस्कारहीनामिति तामपेक्ष्य, को वा क्रियां साधयितुं यतेत ॥ २६ ॥
 गुणः खलस्याप्ययमग्र एव, यद्दोषचिन्तादहनाभिलीढम् ।
 तदाऽस्य शाणे परिघृष्यमाणं, सतां वचःशस्त्रमुपैति दीप्तिम् ॥ २७ ॥
 पीयूषसृष्टिर्न सतां स्वभावात्, संसारसिन्धावधिकाऽस्ति धातुः ।
 दोषैकदृष्टिव्यसनात् खलानां, न कालकूटस्य परा च सृष्टिः ॥ २८ ॥
 ग्रन्थाम्बुराशौ मथिते परीक्षा-मन्थाद्रिणा दोषविषं स्वकण्ठे ।
 विरूपनेत्रेण धृतं खलेन, गुणग्रहश्रीः पुरुषोत्तमेन ॥ २९ ॥
 विघृष्यमाणोऽपि खलापवादैः, प्रकाशतां याति सतां गुणौघः ।
 उन्मज्ज्यमाणः किमु भस्मपुञ्जै-र्न दर्पणो निर्मलतामुपैति ॥ ३० ॥
 कथाऽन्यथा स्यान्न खलप्रलापै-र्या सज्जनेनानुगृहीतभावा ।
 प्रयाति विश्वेऽर्ककृतः प्रकाशो, न घूकपूत्कारपरम्पराभिः ॥ ३१ ॥
 न दुर्जनैराकुलिता अपीह, भिन्नस्वभावाः सुजना भवन्ति ।
 प्रपद्यते वज्रमणिर्न भेद-मयोधनैरप्युपभिद्यमानः ॥ ३२ ॥
 निगूढभावान् विशदीकरोति, तमः समस्तं परिसंवृणोति ।
 दोषोद्भवेऽप्यन्यगुणप्रदर्शि, धाम प्रदीपस्य सतां च वृत्तम् ॥ ३३ ॥
 नीचोऽपि नूनं सदनुग्रहेण, क्षतिं विहायाभ्युपयाति कीर्तिम् ।
 न निम्नगाऽपि प्रथिता सुराणां, नदीति किं शंकरमौलिवासात् ॥ ३४ ॥
 सूर्योदये ध्वान्तभरादिवोच्चै-स्तापादिवेन्दोः किरणप्रचारे ।
 अनुग्रहे साधुजनस्य भीति-र्न काऽपि नो दुर्जनदोषवादात् ॥ ३५ ॥

तस्मात् सदालम्बनतः खलाना-मुपेक्षणादक्षतशुद्धपक्षैः ।
 अभङ्गवैराग्यसमृद्धिकल्प-वल्लीविवृद्धौ यतितव्यमार्यैः ॥ ३६ ॥
 यथेह कालः सुख(ष)मादिरूपः, कल्पद्रुमोत्पत्तिकृदभ्युपेतः ।
 बुधास्तथाऽस्याः खलु पुद्गलाना-मावर्तमन्त्यं प्रवदन्ति हेतुम् ॥ ३७ ॥
 अस्मिंस्तथाभव्यतया मलस्य, क्षयेण शुद्धः समुदेति धर्मः ।
 यन्नान्यदा जन्तुरस्यैति हेयेतरादिभावान् हृदये यथास्थान् ॥ ३८ ॥
 स्थिरान् यथार्थान् भ्रमणक्रियोत्थ-शक्त्या चलान् पश्यति संयुतोऽङ्गी ।
 तथोग्रजन्मभ्रमशक्तियुक्तः, पश्यत्युपादेयतयैव हेयान् ॥ ३९ ॥
 तच्छक्तिनाशस्त्विह तत्त्वतः स्यात्, कालानुभावाच्चरमे विवर्ते ।
 हेत्वन्तरेणोपगतात् कथञ्चि-द्धेतुव्रजो येन मिथोऽनुबद्धः ॥ ४० ॥
 प्राहुस्तमेनं मुनयोऽत्र धर्म-तारुण्यकालं खलु चित्ररूपम् ।
 ततोऽवशिष्टं भवबाल्यकाल-माच्छादिताभ्यन्तरभोगरागम् ॥ ४१ ॥
 उत्पद्यते यस्त्वथ धर्मरागः, क्रमाद् व्यतीते भवबाल्यकाले ।
 तमेव वैराग्यसमृद्धिकल्प-वल्ल्या बुधा बीजमुदाहरन्ति ॥ ४२ ॥
 प्रवर्धमानाशुभभावधारा-कादम्बिनीध्वंसनचण्डवातः ।
 सद्धर्मरागो गदितो गुणाना-मुत्पत्तिहेतुर्विपदां प्रमाथी ॥ ४३ ॥
 दृष्ट्वा सदाचारपरान् जनान् या, शुद्धप्रशंसान्विततत्त्विकीर्षा ।
 सद्धर्मरागः स हि मोक्षबीजं, न धर्ममात्रप्रणिधानरूपः ॥ ४४ ॥
 बाह्यान्नुदारणि जिनेन्द्रयात्रा-स्नात्रादिकर्माण्यत एव भक्त्या ।
 बुधैः समालोककलोकबीजा-धानावहत्वादुपबृंहितानि ॥ ४५ ॥
 अन्ये तु धर्मप्रणिधानमात्रं, बीजं जगुर्यत्र शिवाशयोऽपि ।
 घने मलेऽनन्त्यविवर्तगे स्याद्, वाच्यं पुनः किं तदुपायरागे ॥ ४६ ॥
 धर्मस्य येषां विषयस्वरूपा-नुबन्धनिष्ठा त्रिविधा विशुद्धिः ।
 सर्वाऽपि मोक्षार्थमपेक्ष्य साक्षात्परम्परहेतुतया शुभा सा ॥ ४७ ॥

शुद्धक्रियेच्छाविषयोऽनुबन्धः, स्थानेऽङ्कुरस्याभिहितोऽत्र बुद्धैः ।
 असज्जिहासासदुपायलिप्सा-बुद्धिद्विपत्रीपरिणामभाजः ॥ ४८ ॥
 अन्वेषणा या तदुपायनिष्ठा, तत्त्वेक्षणव्यापृतयोगदृष्ट्या ।
 असदग्रहोत्तीर्णविचारचारु-स्कन्धस्वरूपा प्रणिगद्यते सा ॥ ४९ ॥
 ततः प्रवृत्तिः शमसंयुता या, वैराग्यहेतौ विविधे विचित्रा ।
 सत्यक्षमाब्रह्मदयादिके सा, पत्रप्रवालादिसमा पवित्रा ॥ ५० ॥
 संपद्यते संभृतमत्र चेति, कर्तव्यताया उपनायकं यत् ।
 भाग्योदयात् सदगुरुधर्मबन्धु-योगादिकं पुष्पभरोपमं तत् ॥ ५१ ॥
 मोहस्पृशां कुम्भकुटीप्रभात-न्यायेन या स्याद् विफला प्रवृत्तिः ।
 फलावहां कर्तुमिमां समर्थः, सद्ज्ञानभानुर्गुरुरेव भानुः ॥ ५२ ॥
 अज्ञानभाजां विनिपातहेतु-श्छन्नोऽस्ति यो मोहमहापदन्धुः ।
 हस्ते गृहीत्वा विनिवार्य तस्मा-ज्जनं नयत्यध्वनि धर्मबन्धुः ॥ ५३ ॥
 ततश्च सद्धर्मपथोपदेशात्, सत्संगमाच्चोल्लसितस्ववीर्यात् ।
 यो भावधर्मस्य रहस्यलभः, पचेलिमं तत्फलमामनन्ति ॥ ५४ ॥
 प्रोक्तो जिनेन्द्रैरयमेव मोक्ष-प्रसाधको निश्चयतोऽनुपाधिः ।
 द्रव्यात्मको नीतिकुलादिभावी, धर्मस्तु दत्त्वाऽभ्युदयं प्रयाति ॥ ५५ ॥
 बीजस्य संपत्तिरपीह न स्या-दपश्चिमावर्तविवर्तकाले ।
 एषाऽपि येनातिशयेन चार्वी, भवाभिनन्दित्वनिवृत्तिलभ्या ॥ ५६ ॥
 उसेऽपि चास्मिन् विशदत्वमेति, संसारिजीवस्य हि चित्तवृत्तिः ।
 क्षोभं तदा गच्छति तामसानां, वर्गो महामोहचमूचरणाम् ॥ ५७ ॥
 तदैव तेषां स्फुरतीति चित्ते, क्षोभाय यद्बीजमपीदृशं नः ।
 वैराग्यवह्निः फलिता दशां सा, कां कां न कर्तुं प्रभविष्यतीयम् ॥ ५८ ॥
 अल्पश्रमेणादित एव नाशः, कर्तुं ततोऽस्याः खलु युज्यते नः ।
 दुश्छेद्यतां यास्यति वर्धमाना, चारित्रधर्मादिभयश्रितेयम् ॥ ५९ ॥

इत्थं समालोच्य निहत्य शक्त्या, निवारकानां शुभाशयादीन् ।
 उत्खन्यते तैः शुचिवल्लिबीजं, चारित्रधर्मस्य बलेऽनुपेते ॥ ६० ॥
 संप्रेष्यते तत्र बलं यदा तु, चारित्रधर्मेण नरेश्वरेण ।
 युद्धं तदा तेन सहाविमृश्य, कुर्वन्ति ते दोर्बलदर्पभाजः ॥ ६१ ॥
 धाम्नाऽथ भानोरिव तेन तूर्णं, ध्वान्तप्रबन्धा इव दीर्यमाणाः ।
 पलाय्य लीना गहनप्रदेशे, तिष्ठन्ति ते कालमवेक्षमाणाः ॥ ६२ ॥
 व्यग्रेऽथ चारित्रबले स्वकार्ये, भूयोऽपि ते लोकमुपद्रवन्ति ।
 बीजाङ्कुराद्युत्खननक्रमेण, वैराग्यवल्लीं प्रविनाशयन्ति ॥ ६३ ॥
 ज्ञात्वा प्रवृत्तिं पुनरागतास्तां, चारित्रधर्मस्य नृपस्य योधाः ।
 पलायमानानपि तान् सुतीक्ष्णैर्बाणैर्भृशं मर्मणि ताडयन्ति ॥ ६४ ॥
 इत्थं छलात् ते कृतधर्मविघ्ना, बलाच्च चारित्रनृपस्य भग्नाः ।
 निर्विघ्नं तिष्ठन्ति जनापकार-त्रावृत्तिभाजस्तमसामिवौघाः ॥ ६५ ॥
 इत्थं पुरे सात्त्विकचित्तसंज्ञे, गिरेश्च मूले गृहिधर्मदेशे ।
 आटीकते यत् खलु मोहधाटी, वैराग्यवाटी न विवर्धते तत् ॥ ६६ ॥
 बीजाङ्कुरस्कन्धदलाद्यवस्था-मुच्छिद्य पापाः खलु तस्करास्ताम् ।
 गच्छन्ति तेषां न विवेकशैले, पुनः प्रचारे भटकोटिपूर्णे ॥ ६७ ॥
 तथा च वैराग्यसमृद्धिकल्प-लतावितानैरभितः स शैलः ।
 अलङ्कृतः शत्रुततेरगम्यो, धत्ते धूर्तिं चेतसि धर्मभाजाम् ॥ ६८ ॥
 चारित्रधर्मस्य नृपस्य तस्य, साम्राज्यभाजः प्रबलप्रभावात् ।
 स्थले स्थले तत्र वसन्ति लोका, वैराग्यवाटीसुखभग्नशोकाः ॥ ६९ ॥
 शुद्धात्मनां तत्र विसारि दत्ते, तत्सौरभं हर्षभरं प्रकृत्या ।
 अतुच्छमूर्च्छं कुरुते तदेव, व्यक्तं महामोहचमूभयनाम् ॥ ७० ॥
 लोकानतस्तत्र पराबुभूषु-श्छलादुपेतोऽपि हि मोहसैन्यः ।
 अमारितोऽपि म्रियते हतेन, घ्राणेन तेन प्रतिलब्धमूर्च्छः ॥ ७१ ॥

हेतोः पर्वतकल्पवल्ली-विसृत्वरामोदविशङ्कितास्ते ।
 आयान्ति चौरा गृहिधर्मदेशे-ऽप्यालस्यवस्त्रेण निबद्ध्य नासाम् ॥ ७२ ॥
 तताहगप्यद्रिसमृद्धिशर्म-चारित्रधर्मस्य मनःप्रसादम् ।
 शत्रुप्रचारप्रतिरोधदुःस्थं, दत्ते न पङ्कोपहतं यथाऽम्भः ॥ ७३ ॥
 ततः स्वशैलस्य समृद्धिशर्म, स भूमिशक्रोऽबहु मन्यमानः ।
 उपद्रवात् स्वाश्रितमण्डलानां, बोधः प्रतीत्यं सचिवं ब्रवीति ॥ ७४ ॥
 दुर्वादिपक्षा इव कूटलक्ष्या, मलीमसाः प्राञ्जलमाश्रितं नः ।
 निवार्यमाणा अपि मोहसैन्याः, पुनः पुनर्लोकमुपद्रवन्ति ॥ ७५ ॥
 अस्मद्बलं तिष्ठति चित्तवृत्तौ, वैराग्यवल्लीं न विना प्रवृद्धाम् ।
 छलान्विषस्ते च विनाशयन्ति, बीजाङ्कुरस्कन्धदशामपीमाम् ॥ ७६ ॥
 निजाश्रितानामिति मानवाना-मुपद्रवोऽधस्तनमण्डलेषु ।
 अयं प्रतापक्षतये भवेन्मे, खेरिवाम्भोधरसन्निरोधः ॥ ७७ ॥
 विचार्य मे ब्रूहि तदार्य ! तेषा-मात्यन्तिकं विघ्नविनाशहेतुम् ।
 भूयान्मनीषा तव भूरिचिन्ता-महार्णवोत्तारकरी तरीव ॥ ७८ ॥
 इतीरिते भूमिभुजा ब्रवीति, सद्बोधमन्त्री कलितोरुनीतिः ।
 बलस्य कार्यं नहि तेषु राजं-स्त्राणं कला येषु पलायनस्य ॥ ७९ ॥
 उपद्रवस्यास्य विनाशहेतुः, पूजाऽस्ति पूता परमेश्वरस्य ।
 स्वसैन्यसमर्दमृतेऽपि हन्तः, हतो यया स्याद् द्विषतां प्रचारः ॥ ८० ॥
 तेषां रिपूणां पदशृङ्खलेयं, स्वमण्डलक्षेमविधानदक्षा ।
 क्रन्दन्ति बद्धा ह्यनया नितान्तं, भवन्ति न स्पन्दितुमप्यलं ते ॥ ८१ ॥
 उक्ता विशुद्धा त्रिविधा क्रमात् सा, प्रकृष्टमध्याधिकविघ्नहर्त्री ।
 व्यापारसारा निजकायवाणी-मनोविशुद्धैरुपचारभेदैः ॥ ८२ ॥
 समन्तभद्रा प्रथमाऽत्र पूजा, प्रोक्ता द्वितीया खलु सर्वभद्रा ।
 मरोर्भवस्याध्वनि सर्वसिद्धि-फला तृतीयाऽमृतदीर्घिकाभा ॥ ८३ ॥

तत्रादिमा सर्वगुणाधिकेषु, जिनेषु सर्वोत्तमवस्तुजातैः ।
 कर्पूरपुष्पागुरुचन्दनाद्यैः, स्वयं वितीर्णैः परितोषमूला ॥ ८४ ॥
 तेषां जनैरनयनेन वाचा-माचारसंचारपवित्रितेन ।
 भवेद् द्वितीयाऽधिकतोषहेतुः, स्वशक्तिविस्फारितभूरिभक्तिः ॥ ८५ ॥
 अनन्तसंतोषकरी तृतीया, स्वशक्तिसिद्धेऽर्चनसंविधाने ।
 भवत्यविश्रम्य सुगदिसाध्य-विधौ विधित्साप्रसरोऽपि यस्याम् ॥ ८६ ॥
 आद्याऽऽदिमावञ्चकयोगतः स्यात्, सम्यग्दृशामुत्तरसद्गुणौघम् ।
 युज्येत पूजा दधतां द्वितीया, द्वितीयतद्योगपवित्रितानाम् ॥ ८७ ॥
 तथा तृतीयाऽतिशयात् तृतीयात्, संजायतेऽवञ्चकयोगरूपात् ।
 श्राद्धस्य शुद्धस्य निजोचितस्य, श्रुतोदिताचारपरायणस्य ॥ ८८ ॥
 योगा इहोक्तास्त्रिविधाश्च योग-क्रियाफलावञ्चकभेदभाजः ।
 सत्साधुसंगात्परिणामभाग्भ्यां, क्रियाफलाभ्यां च तदाश्रयाभ्याम् ॥ ८९ ॥
 सम्यक्त्वभाजां त्रिविधाऽपि सेय-मेकातपत्रप्रभुताविधात्री ।
 मिथ्यात्वभाजामपि विघ्नहर्त्री, धर्मासिकृद् ग्रन्थिसमीपगानाम् ॥ ९० ॥
 भवस्थितेर्भङ्गकरीयमिष्टा, विशोधनी मोक्षमहापथस्य ।
 जीवायसश्चाक्षयभावराग-रसायनात् काञ्चनभावकर्त्री ॥ ९१ ॥
 आत्यन्तिकोपद्रववारणेन, तदेतया देव ! जनास्त्वयाऽमौ ।
 संरक्षणीयास्तव काऽत्र चिन्ता, सर्वेऽप्युपायाः खलु यस्य वश्याः ॥ ९२ ॥
 स्वीकृत्य सन्मन्त्रिवचस्तदेत-च्चारित्रधर्मो विनियोज्य लोकान् ।
 पूजाविधौ तीर्थकृतां समग्र-मुपद्रवं शत्रुकृतं निहन्ति ॥ ९३ ॥
 ततश्च तेषां निरुपद्रवत्वाद् वैराग्यवल्ली परिवृद्धिमेति ।
 तदीयपुष्पोत्करसौरभश्रीः, सर्वत्र संमूर्च्छति चित्तवृत्तौ ॥ ९४ ॥
 नितान्तभीता निखिला हताशा, व्रजन्ति दूरे रिपवस्तदानीम् ।
 तत्रैव तिष्ठन्ति च धार्ष्ट्यतो ये, ते शृङ्खलायां निपतन्ति तस्याम् ॥ ९५ ॥

छयासु वैराग्यलताश्रयासु, बद्ध्वा निवासानथ सावधानाः ।
 आगन्तुकोपद्रववारणाय, तिष्ठन्ति चारित्रनृपस्य योधाः ॥ ९६ ॥
 छिन्दन्ति वासांश्च विषद्रुमांस्ते, पापात्मनां भावमहारिपूणाम् ।
 ते भग्नवासा विषमेषु नष्ट्वा, व्रजन्ति विच्छेदनगान्तरेषु ॥ ९७ ॥
 चारित्रधर्मेण वशीकृताऽथ, सर्वाऽपि जन्तोरिह चित्तवृत्तिः ।
 शुष्काटवीत्वं प्रविहाय लीला-रामत्वमेति प्रविसृत्वरश्रीः ॥ ९८ ॥
 सर्वे हताशाः परिघर्षयन्तः, करौ स्वगेहस्थितिमात्रनाशात् ।
 अथारयोऽस्य प्रतिकूलवृत्तयै, कुर्वन्ति संभूय रहस्यवार्ताम् ॥ ९९ ॥
 संकोचयन् यत्फलमब्जखण्डं, सूर्याश्रितं प्रातरुपैति चन्द्रः ।
 उपद्रवद्भिर्महदाश्रितान्, प्राप्तं किमस्माभिरर्तकितं तत् ॥ १०० ॥
 अतिप्रकाशादपि जृम्भमाण-मसंवृतं धाम किलोद्धतेषु ।
 दीपाङ्कुरस्येव महानिलेषु, धीरस्य सद्यो निधनं प्रयाति ॥ १०१ ॥
 अथेदृशानामपि नः कथञ्चिद्, विचारयोगादवलम्ब्य धैर्यम् ।
 निजं बलं स्फोरयितुं सुधांशु-समानकीर्त्यभ्युदयाय युक्तम् ॥ १०२ ॥
 क्षीणोऽपि संश्रित्य विचारपक्षं, शशीव शुक्लं योऽभ्युदेति ।
 सर्वाः प्रजास्तं प्रणमन्ति भक्त्या, कृतार्थपूजाः पुनराहिताशाः ॥ १०३ ॥
 जीवन् जनो मा स भटाभिमानो, वैराविशुद्धेः खलु योऽधमर्णः ।
 निन्द्यः स पङ्कादपि मर्द्यमाना-न्मालिन्यकर्तुः परिमर्दकाङ्क्षे ॥ १०४ ॥
 मुखं विशुष्यत्यरतिश्च यस्या-मुदेति दाहः प्रसरीसरीति ।
 तस्या धनुर्दर्भभृतां हि वैरा-प्रतिक्रियायाः परमो ज्वरः कः ॥ १०५ ॥
 दैवान्त्रिलीयापि निशि स्थितं यत्, प्रोत्थाय भूयो द्विषतः पिनष्टि ।
 तेजस्विजातौ गणनाऽधिकारे, तदेव धाम प्रथमं निमित्तम् ॥ १०६ ॥
 अस्माभिरोजस्विकुलप्रसूतै-र्वैरस्य शुद्धिस्तदियं विधेया ।
 गन्तुं च शक्यं विषये न तस्मिन्, यत्र ध्रुवा सा पदशृङ्खला नः ॥ १०७ ॥

अत्र स्थितैरेव परन्तु मन्त्र-प्रतिक्रिया काचन चालनीया ।
 दूरस्थितानामपि या रिपूणा-मुच्चाटनात् तद्विधिघातिनी स्यात् ॥ १०८ ॥
 सर्वेऽपि संचिन्त्य हृदीत्यमुच्चै-रनाद्यविद्याख्यमहानिशायाम् ।
 विपाकवस्त्राणि विहाय मिथ्या-संस्कारमन्त्रं प्रयता जपन्ति ॥ १०९ ॥
 पापानुरुपा जपमालिकाश्च, गृह्णन्ति पाणौ ददते दशांशे ।
 रागप्रथाभिः पृथुगारवाख्य-त्रिकोणकुण्डे कणवीरहोमम् ॥ ११० ॥
 अमर्षणा जागरयन्ति रोष-भूमिश्मशानान्यभिचारकामाः ।
 उत्कृत्य चोत्कृत्य निजाङ्गमेव, प्रेतप्रसत्त्यै बलिमुत्क्षिपन्ति ॥ १११ ॥
 सिद्धेऽथ तेषामभिचारमन्त्रे, स्याद् यातना सात्त्विकमानसादौ ।
 विवेकशैलेऽपि विकल्पधारा-धूमः समुत्सर्पति दुर्निवारः ॥ ११२ ॥
 व्रजन्ति वैराग्यलतासु तस्मात्, फलानि पुष्पाणि च कालिमानम् ।
 निःश्रीकता गच्छति भावराज्ये, विभावराज्ये च यियासति श्रीः ॥ ११३ ॥
 उपद्रवं तं पुनरप्युदीक्ष्य, समुत्थितं स्मारितधूमकेतुम् ।
 समाधिमन्त्रं पठति क्षितीश-श्चारित्रधर्मोऽथ रिपून् विजेतुम् ॥ ११४ ॥
 सर्वा कुविद्यां स च पाठसिद्धः, सांस्कारिकीं हन्ति महारिपूणाम् ।
 ततश्च नागा इव मन्त्रबद्धा, मूर्च्छन्ति तेऽन्तर्ज्वलिता मृताभाः ॥ ११५ ॥
 निजाश्रितानामपि दिव्यमन्त्रं, समाधिमाभ्यासिकमेष दत्त्वा ।
 निवारयत्युग्रमुपद्रवं तं, विस्तारयत्युत्तमसौख्यलीलाम् ॥ ११६ ॥
 इति प्रथाभाजि समाधिमन्त्रे, संसारिजीवः प्रभुतामुपैति ।
 भवन्ति वैराग्यसमृद्धिकल्प-वल्लीविलासाश्च निरन्तरयाः ॥ ११७ ॥
 नोत्पातमीष्टे प्रबलोऽपि शत्रु-मोहादिकः कोऽपि पुनर्विधातुम् ।
 प्रक्षीणशक्तिर्विषमोऽपि कूटैः, शैलो यथा वज्रविलूनपक्षः ॥ ११८ ॥
 चारित्रधर्मस्य नरेश्वरस्य, प्रतापभानुः प्रबलत्वमेति ।
 दिक्चक्रमाक्रामति तद्यशश्च, प्रत्यर्थिचक्राक्रमणादुदीतम् ॥ ११९ ॥

मरुत्पथे दुन्दुभयो ध्वनन्ति, पुरः स्फुरन्त्येव च मङ्गलानि ।
 उद्घोषयन्तो जयशब्दमुच्चैः, कुर्वन्ति देवाः शुचिपुष्पवृष्टिम् ॥ १२० ॥
 गायन्ति रामा मधुरं सुराणां, नृत्यन्ति चित्राभिनयाभिरामाः ।
 मुक्ताफलौघान् विकिरन्ति नम्राः, पाणिक्वणत्कंकणराजिकम्राः ॥ १२१ ॥
 प्रतिक्रमन्यासममर्त्यसार्थाः, संचारयन्तः कनकाम्बुजानि ।
 तदाश्रितायाः स्वरसाधिकत्वं, श्रियो नु भक्तेरनुमापयन्ति ॥ १२२ ॥
 हतातपक्लान्तिकमातपत्रं, तिष्ठन्ति धृत्वा शुचिमूर्धदेशे ।
 क्षीराब्धिर्वैचीचलचारुकान्तीन्, सुचामरौघान् परिवीजयन्ति ॥ १२३ ॥
 इयं समृद्धिः सकला समाधि-प्रभावजन्येति जिनागमज्ञैः ।
 अत्रैव कार्यः सुदृढप्रयत्नो, वैराग्यसर्वस्वमिदं विदन्ति ॥ १२४ ॥
 सिद्धं हि वैराग्यमिदं समाधि-सुधास्वरूपं जिनशासनाब्धौ ।
 अस्योद्धृतैर्बिन्दुभिरेव शास्त्राण्यास्वाद्यतां यान्ति पराणि लोके ॥ १२५ ॥
 समुद्धृतं पारगतागमाब्धेः, समाधिपीयूषमिदं निपीय ।
 महाशयाः पीतमनादिकालात्, कषायहालाहलमुद्धमन्तु ॥ १२६ ॥
 अनल्पसंकल्पविकल्पलोल-कल्लोलमालाकुलितस्य जन्तोः ।
 ऐकान्तिकः कोऽपि विना समाधि-स्तैमित्यमन्यो न हि तस्य हेतुः ॥ १२७ ॥
 परेषु न स्यात् परिणामयोगो, न जन्म तेषु ग्रहणं न तेषाम् ।
 अखण्डसौख्यानुभवस्वभाव-श्चिन्मात्रमस्मीति समाधिवृत्तेः ॥ १२८ ॥
 रागादिभिः पल्लवितानविद्या-संस्कारसिक्तान् विषयान् विषद्वन् ।
 छेतुं क्षमस्तीव्रविचारधारः, समाधिरूपः, कठिनः कुठारः ॥ १२९ ॥
 विना समाधिं परिशीलितेन, क्रियाकलापेन न कर्मभङ्गः ।
 शक्तिं विना किं समुपाश्रितेन, दुर्गेण राज्ञो द्विषतां जयः स्यात् ॥ १३० ॥
 समाधिशुद्धे हृदये मुनीनां, शङ्कादिपङ्काविलता न जातु ।
 न मिश्रमोहौघतमिस्रदृष्टि-र्न क्वापि मिथ्यात्वपुरीषगन्धः ॥ १३१ ॥

न दोषदर्शिष्वपि रोषपोषो, गुणस्तुतावप्यवलिप्तता नो ।
 न दम्भसंरम्भविधेर्लवोऽपि, न लोभसंक्षोभजविप्लवोऽपि ॥ १३२ ॥
 कन्दर्पमन्यस्य न भूरि हास्य-क्रीडारुचि कस्यचिदीरयन्ति ।
 समाधिभाजः कुदृशां मतेऽपि, स्वयं न हास्यप्रथने रताः स्युः ॥ १३३ ॥
 आक्रोशहास्यादिकमन्यधर्मे-ऽप्यपक्वभावं ब्रुवते समाधेः ।
 निसर्गसंसारविचारदृष्टि-रव्युत्थितिर्वा परिपाकरूपम् ॥ १३४ ॥
 शरीररूपप्रविलोकनायां, वस्त्रादिनेपथ्यविधौ च रम्ये ।
 रतिध्रुवं पौद्गलिके न भावे, समाधिलब्ध्वात्मरतिस्थितीनाम् ॥ १३५ ॥
 अन्तः समाधेः सुखमाकलय्य बाह्ये सुखे नो रतिमेति योगी ।
 अटत्यटव्यां क इवार्थलुब्धो, गृहे समुत्सर्पति कल्पवृक्षे ॥ १३६ ॥
 नातिप्रहर्षश्च न वा विशिष्टा, निष्ठा प्रतिष्ठार्जनमात्र एव ।
 रतिर्न वा स्वादरसक्रियादौ, समाहितानामणुशल्यरूपा ॥ १३७ ॥
 रतेः समाधावरतिः क्रियासु, नात्यन्ततीव्रास्वपि योगिनां स्यात् ।
 अनाकुला वह्निकणाशनेऽपि, न किं सुधापानगुणाच्चकोराः ॥ १३८ ॥
 विविच्य नैव प्रसरेदरत्या-नन्दावभासोऽपि समाधिशुद्धौ ।
 श्यामत्वशोणत्वकृतो विभागः, स्वरूपशुद्धौ स्फटिकस्य किं स्यात् ॥ १३९ ॥
 क्लेशेषु शीतातपतृड्बुभुक्षा-दिकेषु वेद्योदयकल्पितेषु ।
 शान्ताः समाधिप्रतिसंख्ययैव, त्यजन्ति ये रत्यरती स्तुमस्तान् ॥ १४० ॥
 न रत्यरत्यभ्युदयाय दृष्टा, क्रिया यतीनामशनादिकाऽपि ।
 अंगारधूमादिकदोषहाना-दिष्टा समाधिस्थितये तु शश्वत् ॥ १४१ ॥
 जनापवादेऽप्यसमे समाधि-रतं मनो नारतिमेति साधोः ।
 तमिस्त्रगूढेऽपि भजते मार्गे, दिव्याञ्जनोपस्कृतमक्षि नान्ध्यम् ॥ १४२ ॥
 ज्ञानक्रियाऽश्वद्वययुक्समाधि-रथाधिरूढः शिवमार्गगामी ।
 न ग्रामपुःकण्टकजारतीनां, जनोऽनुपानत्क इवार्तिमेति ॥ १४३ ॥

लाभेऽप्यलाभेऽपि सुखे च दुःखे, ये जीवितव्ये मरणे च तुल्याः ।
 रत्याप्यरत्याप्यनिरस्तभावाः, समाधिसिद्धा मुनयस्त एव ॥ १४४ ॥
 नोद्वेगवेगोऽप्यरतिर्न येषां, न चाप्यनेकाग्रतया चलत्वम् ।
 समाहितांस्तान् लसदेकटण्को-त्कीर्णज्ञभावान् शरणं प्रपद्ये ॥ १४५ ॥
 इतस्ततो नारतिवह्नियोगा-दुड्डीय गच्छेद् यदि चित्तसूतः ।
 समाधिसिद्धौषधमूर्छितः सन्, कल्याणसिद्धेर्न तदा विलम्बः ॥ १४६ ॥
 इतस्ततो भ्राम्यति चित्तपक्षी, वितत्य यो रत्यरतिस्वपक्षौ ।
 स्वच्छन्दतावारणहेतुरस्य, समाधिसत्पञ्जरयन्त्रणैव ॥ १४७ ॥
 पुत्रात् कलत्राच्च धनाच्च मित्राद्, देहाच्च गेहाच्च विविक्तता मे ।
 इति प्रसंख्याय समाधिभाजो, न शोकशङ्कुव्यथयाऽऽकुलाः स्युः ॥ १४८ ॥
 इष्टप्रणाशेऽप्यनभीष्टलाभे, नित्यस्वभावं निर्याति च जानन् ।
 संतापमन्तर्न समाधिवृष्टि-विध्यातशोकाग्निरुपैति साधुः ॥ १४९ ॥
 त्यक्तस्ववर्गः शरणानपेक्षः, क्रूरोपसर्गेऽप्यविलुप्तदृष्टिः ।
 समाधितन्त्रोद्धृतशोकशल्यो, न ध्यानभङ्गादधृतिं प्रयाति ॥ १५० ॥
 शोचन्ति न स्वं च परं च मन्यो-रन्योऽन्यकर्मव्यतिहारमग्नम् ।
 शुद्धर्जुसूत्रक्षणमार्गणाभि-स्तपस्विनः प्राप्तसमाधिनिष्ठाः ॥ १५१ ॥
 गते न शोको न विमृश्यमेष्य-च्छुद्धश्च योगः किल वर्तमानः ।
 साधोः समाधिः प्रथते यदेहं, तदाऽस्तु मन्योः क इवावकाशः ॥ १५२ ॥
 अत्यन्तलूक्षव्रतयोगनुन्नाः, स्मृत्वाऽनुभूताद्भुतभोगलीलाम् ।
 न वैमनस्यं मुनयः प्रयान्ति, समाधिमन्त्राहतशोकभूताः ॥ १५३ ॥
 उग्रे विहारे च सुदुष्करायां, भिक्षाविशुद्धौ च तपस्यसह्ये ।
 समाधिलाभव्यवसायहेतोः, क्ववैमनस्यं मुनिपुङ्गवगवानाम् ॥ १५४ ॥
 समाधिभाजोऽपि विपद्शयां, न यान्ति धीराः करुणास्पदत्वम् ।
 जात्यस्य जायेत विवर्णभावः, किमग्नितापादपि काञ्चनस्य ॥ १५५ ॥

असह्यया वेदनयाऽपि धीरा, रुदन्ति नात्यन्तसमाधिशुद्धाः ।
 कल्पान्तकालाग्निमहाचिषाऽपि, नैव द्रवीभावमुपैति मेरुः ॥ १५६ ॥
 समाधिविध्वस्तभयाः श्मशाने, शून्यालये वा प्रतिमां प्रपन्नाः ।
 दृष्ट्वाऽपि रूपाणि भयङ्कराणि, रोमापि नैवोदगमयन्ति गात्रे ॥ १५७ ॥
 महोपसर्गाश्च परीषहाश्च, देहस्य भेदाय न मे समाधेः ।
 इत्थं विविच्य स्वपरस्वभावं, भयानुबन्धं मुनयस्त्यजन्ति ॥ १५८ ॥
 कुहेतुभिर्वा भयहेतुभिर्वा, न क्षोभमभ्येति समाहितात्मा ।
 महीधराणां च महीरुहाणां, सर्वसहा क्षुभ्यति किं नु भारैः ॥ १५९ ॥
 सुदूरदीर्घोच्चपदाधिरोहे, नान्तर्विषीदन्ति समाधिधुर्याः ।
 शक्त्या विहीनास्तु जरद्गवाभा, भ्रश्यन्ति तस्मादसमाधिखिन्नाः ॥ १६० ॥
 भीरुर्यथा प्रागपि युद्धकालाद्, गवेषयत्यद्रिलतावनादि ।
 क्लीबास्तथाऽध्यात्मविषीदनेना-समाहितांश्छन्नपदेक्षिणः स्युः ॥ १६१ ॥
 पठन्ति शास्त्रं खलु ते कुतर्क-ज्योतिःकथावैद्यकनाटकादि ।
 कुतोऽपि हेतोः पततां समाधे-रजीविकाऽनेन भविष्यतीति ॥ १६२ ॥
 रणाङ्गणे शूरपुरस्सरास्तु, पश्यन्ति पृष्ठं न हि मृत्युभीताः ।
 समाहिताः प्रव्रजितास्तथैव, वाञ्छन्ति नोत्प्रव्रजितुं कदाचित् ॥ १६३ ॥
 श्रद्धां पुरस्कृत्य निनिर्गतो यां, तामेव सम्यक् परिपालयेद् यः ।
 सिंहोत्थितः सिंहविहारचारी, समाहितोऽसौ न विषादमेति ॥ १६४ ॥
 पन्थानमेनं प्रणता हि वीराः, क्लीबस्य गम्योऽस्ति कदापि नायम् ।
 इत्थं समाधाय कदापि धीरो-दात्ताशयः खिद्यति नो महात्मा ॥ १६५ ॥
 समुद्रगम्भीरमनाः स्वदर्पाद्, भिनन्ति मार्गं न समाहितात्मा ।
 आत्माश्रितामेव कुठारतैक्षण्या-च्छिन्ति शाखां न तरोर्विपश्चित् ॥ १६६ ॥
 उत्सर्गरुच्याऽप्यपवादरुच्या, विचित्रसाध्वाचरणापलापात् ।
 स्वबुद्धिमात्रेण समाधिभाजो, न मार्गभेदं परिकल्पयन्ति ॥ १६७ ॥

यन्नैव सूत्रे विहितं न चापि, निवारितं किन्तु चिरप्ररूढम् ।
 समाहिता मार्गभिदाभियैव, तदप्यनालोच्य न दूषयन्ति ॥ १६८ ॥
 यथा यथा शिष्यगणैः समेतो, बहुश्रुतः स्याद् बहुसंमतश्च ।
 समाधिमार्गप्रतिकूलवृत्ति-स्तथा तथा शासनशत्रुरेव ॥ १६९ ॥
 निरन्तरं दारुणकेशलोच-ब्रह्मव्रताभिग्रहभारखिन्नाः ।
 च्युताः समाधेः कृतमार्गभेदा, निन्दन्ति शास्तारमनन्तपापाः ॥ १७० ॥
 उत्सूत्रलेशादपि मार्गभेद-भिया प्रकम्पेत समाहितात्मा ।
 उत्सूत्रलक्षादपि नो नृशंस-सब्रह्मचारी तु बिभेत्यनीदृक् ॥ १७१ ॥
 भवेन्न सत्त्वाधिकमानसस्य, बिभीषिका क्वापि समाहितस्य ।
 भिन्नेभकुम्भस्थलमौक्तिकाङ्क-क्रमस्य सिंहस्य कुतोऽस्तु शङ्का ॥ १७२ ॥
 समाधिसंतोषवतां मुनीनां, स्वप्नेऽपि न स्यात् परमार्गदृष्टिः ।
 न मालतीपुष्परतः करीरे, बध्नाति रेलम्बयुवाऽभिलाषम् ॥ १७३ ॥
 कुत्सां मलक्लिन्नकलेवरेषु, कुर्वन्ति नो शुद्धसमाधिभाजः ।
 व्रजन्ति नोद्वेगमनिष्टभावाः त्रिवर्तयन्त्यक्षि न चाप्रशस्तात् ॥ १७४ ॥
 न मूत्रविष्टापिठरीषु रागं, बध्नन्ति कान्तासु समाधिशान्ताः ।
 अनङ्गकीटलयतत्प्रसङ्ग-मब्रह्म दौर्गन्ध्यभिया त्यजन्ति ॥ १७५ ॥
 स्मिताच्छुष्पाधरपल्लवश्री-विशालवक्षोजफलाभिरामाम् ।
 दृष्ट्वाऽपि नारी न समाहितात्मा, मुह्येद् विदंस्तां विषवल्लिरूपाम् ॥ १७६ ॥
 कुचद्वये चन्दनपङ्क्ति-ले च, स्मितप्रवाहे, च मृगेक्षणानाम् ।
 येषां न चेतः स्खलितं समाधे-र्नामापि तेषां दुरितानि हन्ति ॥ १७७ ॥
 कटाक्षबाणैः सुदृशां समाधि-वर्मावृता ये खलु नैव विद्धाः ।
 प्राप्ताः स्वयं ते भवसिन्धुपार-मन्यानपि प्रापयितुं समर्थाः ॥ १७८ ॥
 अहं ममेति प्रथमानबुद्धि-र्बध्नाति कर्माण्यसमाहितात्मा ।
 तस्यैव नाहं न ममेति बुद्धि-र्बन्धप्रमोक्षाय समाधिकाले ॥ १७९ ॥

यो ब्राह्मणः क्षत्रियदारको वा, तथोग्रपुत्रोऽपि च भोगपुत्रः ।
 गृहीतदीक्षः परदत्तभोजी, गोत्राभिमानो न समाहितोऽसौ ॥ १८० ॥
 न तस्य जातिः शरणं कुलं वा, विद्यां चरित्रं च विना कदाऽपि ।
 करोति निष्कम्प्य स गेहिचर्या, भवेद् भवाब्धेस्तु न पारदृष्ट्वा ॥ १८१ ॥
 प्राप्ताः स्वयं कर्मवशादनन्ता, जातीर्भवावर्तविवर्तमानाः ।
 विज्ञाय हीनोत्तममध्यमाः कः, समाधिभाग् जातिमदं विदध्यात् ॥ १८२ ॥
 अशुद्धशीले च विशुद्धशीले, प्रयोजनं शुद्धकुलस्य नेति ।
 नौपाधिकश्लाघ्यतयान्वितेन, कुलेन माद्यन्ति समाधिभाजः ॥ १८३ ॥
 विनाशशीले कलुषेन पूर्णे, जरारुजां सद्गानि नित्यसेव्ये ।
 रूपेऽस्तु कः शोणितशुक्रबीजे, मदावकाशः सुसमाधिभाजाम् ॥ १८४ ॥
 उपस्थिते मृत्युबले बलेन, समाधिभाग् माद्यति नो बलेन ।
 आसाद्य चारित्रबलस्य निष्ठां, संसारकोटीमरणापहर्त्रीम् ॥ १८५ ॥
 विद्वाननित्यौ परिभाव्य लाभा-लाभौ स्वकर्मप्रशमोदयोत्थौ ।
 मदं न लाभान्न च दीनभाव-मलाभतो याति समाहितात्मा ॥ १८६ ॥
 आजीविकागारवमेति भूयो, लूक्षोऽपि यो भिक्षुरकिञ्चनोऽपि ।
 कुर्वन्निजोत्कर्षपरापवादौ, विपर्ययं याति भवे भवेऽसौ ॥ १८७ ॥
 यः साधुवादी कृतकर्मशुद्धि-रगाढबुद्धिश्च सुभावितात्मा ।
 न सोऽपि हि प्राप्तसमाधिनिष्ठः, पराभवन्नन्यजनं स्वबुद्ध्या ॥ १८८ ॥
 अनन्तपर्यायविवृद्धियुक्तं, ज्ञानार्णवं पूर्वमहामुनीनाम् ।
 समेधिमानाधुनिकोऽवधार्य, कथं स्वबुद्ध्या मदमाति साधुः ॥ १८९ ॥
 परस्य चादुक्रियया किलासाद्, वाल्लभ्यकान्माद्यति यः स्वचित्ते ।
 समाधिहीनो विगमे स तस्य, वाल्लभ्यकस्यातुलशोकमेति ॥ १९० ॥
 श्रुतस्थितेर्माषतुषस्य वार्ता, श्रीस्थूलभद्रस्य च विक्रियायाः ।
 श्रुत्वा श्रुतं दर्पभेदेन लब्ध्वा, न तेन दृष्यन्ति समाधिभाजः ॥ १९१ ॥

प्रज्ञामदाद् वादमदाच्च पृथ्व्यां, योऽन्यं जनं पश्यति बिम्बभूतम् ।
 मौनीन्द्रमार्गादसमाहितात्मा, भ्रश्यन्नधः कर्मगुरुः स याति ॥ १९२ ॥
 नाहंक्रियां याति समाहितात्मा, नोकर्मभावैर्न च कर्मभावैः ।
 भिन्नान् विदन् मिश्रितपुद्गलात्म-भावान्मिथः कर्तृभिदानिदानात् ॥ १९३ ॥
 नाहं वपुर्नैव मनो न वाणी, कर्ता न नो कारयिता च तासाम् ।
 न चानुमन्तेति समाधियोगाद् विदन्नहंकारमर्तिं क्व कुर्यात् ॥ १९४ ॥
 हृद्गुणापुद्गलजन्यवृत्तिं, विकल्परूपां कलयन् विविक्रामम् ।
 समाधिशुद्धो मननान्मनोऽह-मिति स्मयं को विदधीत योगी ॥ १९५ ॥
 कुमारतायौवनवार्धकादी-नुच्चत्वगौरत्वमृदुत्वमुख्यान् ।
 स्वस्मिन् गुणान् को वपुषोऽधिरोप्य, समाहितोऽहंकुरुते मनस्वी ॥ १९६ ॥
 पदानि वर्णैर्विहितानि तैश्च, वाक्यानि वाक्यैरखिलः प्रबन्धः ।
 इत्थं श्रयन्नैश्चयिकं समाधिं, ग्रन्थं करोमीत्यभिमन्यते कः ॥ १९७ ॥
 तथा तथा सन्निपतत्सु कर्म-स्कन्धेषु कूटस्तया स्थितस्य ।
 कर्तृत्वधीः स्यान्न समाहितस्य, चिन्मात्रनिर्मग्नसमग्रवृत्तेः ॥ १९८ ॥
 तन्त्वादिभावैः परिणामवद्भिः, पट्टादिभावान् जनितानवेत्य ।
 न तेषु कर्तृत्वमर्तिं दधाति, गतस्मयो निश्चयधीः समाधेः ॥ १९९ ॥
 पराश्रितान् दानदयादिभावा-नित्थं समाधेर्मनसाऽप्यकुर्वन् ।
 निजाश्रितानेव करोति योगी, विकल्पहीनस्तु भवेदकर्ता ॥ २०० ॥
 द्रव्येषु भिन्नेषु कदापि न स्यान्ममत्ववार्ताऽपि समाधिभाजः ।
 रंगादिभावैर्विहितं ममत्वं, न तत्प्रमाणीकुरुते च योगी ॥ २०१ ॥
 साक्षीव पश्यन् स्वनिमित्तभावा-दुत्पत्तिसंबन्धजुषः पदार्थान् ।
 तेषामगृह्णन् परिणामिभावं, दुःखाद् विमुच्येत समाहितात्मा ॥ २०२ ॥
 यथा जनोऽन्यस्य सुखासुखेषु, तटस्थभावं भजते तथैव ।
 विश्वस्य तेषु प्रशमी ममत्वा-हंकारमुक्तः सुसमाधिशाली ॥ २०३ ॥

समाधिभाजां व्यवहारकाले, मैत्र्यादिरूपाऽपि हि चित्तवृत्तिः ।
एकान्तशुद्धौ त्वियमिद्धसिद्ध- ज्योतिः समापत्तिमयी प्रसिद्धा ॥ २०४ ॥
स्फुटीभवत्यासवचोविमर्शात्, तद्वासनासंगतधर्मतो वा ।
क्षमादिरूपोऽपि दशप्रकारे, धर्मः समाधौ परिपाकभाजि ॥ २०५ ॥
धर्मस्य मूलं हि दया दयायाः, क्षमेति संचिन्त्य भवन्ति सन्तः ।
कृतापराधेऽधि न कोपभाजः, क्षमासमाधानशमाभिरामाः ॥ २०६ ॥
गुणा विना नो विनयं कदाचि-दमार्दवे नो विनयप्रथेति ।
अनुन्नतानिश्रितनिर्निदानाः, समाहिता मार्दवशालिनः स्युः ॥ २०७ ॥
नानार्जवः शुद्ध्यति नाप्यशुद्धो, धर्मे स्थिरो धर्ममृते न मोक्षः ।
सुखं न मोक्षाच्च विनेति साधुः, समाधिमानार्जवमभ्युपैति ॥ २०८ ॥
यद् द्रव्यदेहोपधिभक्तपानाधिकारकं शौचमशुद्धिहानात् ।
समाधिनीरेण कृतं तदेव, पावित्र्यषीजं प्रयतात्मनां स्यात् ॥ २०९ ॥
त्यक्त्वाऽऽश्रवान् पञ्च निरुद्ध्य पञ्चे-न्द्रियाणि हत्वा चतुरः कषायान्
दण्डत्रयीजित् सुसमाधिरेति, द्राक् संयमं सप्तदशप्रकारम् ॥ २१० ॥
समाहितो बन्धुधनाक्षशर्म-त्यागात् परित्यक्तभयप्रवाहः ।
नित्यं परित्यक्ततनुश्च राग-द्वेषौ त्यजेत् त्यागगुणान्महात्मा ॥ २११ ॥
अजिह्वाभावात् तनुचित्तवाचां, सत्यं विसंवादविपर्ययाच्च ।
चतुर्विधं चारुसमाधियोगा-श्चतुर्गतिच्छेदकृदाद्रियन्ते ॥ २१२ ॥
आभ्यन्तरस्याभ्युदयाय बाह्य-माभ्यन्तरं बाह्यविशुद्ध्ये च ।
तपः प्रकुर्वन्ति मनःसमाधे-र्धृत्वाऽऽनुकूल्यं जिनशासनस्थाः ॥ २१३ ॥
ग्लानिर्न यत्रास्ति न चाक्षहानि-यत्रैधते ब्रह्म न रोषवार्ता ।
यस्मिन् जिनाज्ञैकवशंवदत्वं, समाधिशुद्धं कथितं तपस्तत् ॥ २१४ ॥
त्यजन्ति कामान् मुनयोऽत्र दिव्या-नौदारिकांश्च त्रिविधोस्त्रिधा यत् ।
ब्रह्मतदष्टादशभेदमुच्चैः, समाधिभाजः परिशीलयन्ति ॥ २१५ ॥

ग्रामे कुले वा नगरे च देशे, न या मनागप्युपधौ च मूर्छा ।
 हतारतिव्याधिसमाधिभाजां, धर्मः परोऽकिंचनताऽभिधोऽयम् ॥ २१६ ॥
 समाधिसंशुद्धदशप्रकार-धर्मावलम्बी परमार्थदर्शी ।
 चारित्र्यगुणानतपःसमेतः, स्वाध्यायसद्भ्यानरतो महात्मा ॥ २१७ ॥
 लुक्त्रापिण्डग्रहणेन यात्रा-मात्राधिकारो नवकोटिशुद्ध्या ।
 समग्रशीलाङ्गसहस्रधारी, बन्धप्रमोक्षाय कृतप्रयत्नः ॥ २१८ ॥
 समाप्य सर्वं वचनस्य योग-मसङ्गयोगं स्वरसेन कुर्वन् ।
 अशून्यभावाच्च विकल्पहानेः, सुसत्त्वजाग्रत्त्वदशोर्ध्वगामी ॥ २१९ ॥
 बुद्धः सुधीरेकविदेकरूपः, संछिन्नशोकश्च सुसंयतश्च ।
 आत्मप्रवादोपगतः सुगुप्तो, स्म्यः सुसामायिकभृत् समित्या ॥ २२० ॥
 धर्मार्थवृत्तिर्न च कीर्तिपूजा-सत्कारलाभार्थितयाऽऽविलात्मा ।
 अध्यात्मपूतो धृतपापकर्मा, धिया नियागप्रतिपत्तिमत्या ॥ २२१ ॥
 विज्ञातभूयोभवसिन्धुदोषो, वैराग्यरङ्गामृतवासितात्मा ।
 गाम्भीर्यसिन्धुर्जगतोऽपि बन्धु-मुक्तः पराशाभिधनागपाशात् ॥ २२२ ॥
 आसक्तिमानात्मगुणोद्यमेऽन्य-कथाप्रसङ्गे बधिरान्धमूकः ।
 क्रियासहस्रासुलभं लभेत, निर्ग्रन्थमुख्यः स्वदयाविलासम् ॥ २२३ ॥
 विकल्पहीनां स्वदयां वदन्ति, वैकल्पिकीमन्यदयां तु धीराः ।
 तत्रादिमोक्ता किल मोक्षहेतुः, परा पुनः स्वर्गसमृद्धिदात्री ॥ २२४ ॥
 रक्षामि जीवानिति हृद्विकल्पः, पुण्याय हन्मीति च पातकाय ।
 तत्पुण्यपापद्वितयं च भाति, समाधिसिद्धौ स्फुटमेकरूपम् ॥ २२५ ॥
 फलैकरूपे भुवि पुण्यपापे, न संगिरन्ते व्यवहारमत्ताः ।
 समाधिभाजस्तु तदेकभावं, जानन्ति हैमायसबन्धनीत्या ॥ २२६ ॥
 पुण्यस्य पापस्य च चिन्त्यमानो, न पारतन्त्र्यस्य फलस्य भेदः ।
 समाहिताः पुण्यभवे सुखेऽपि दुःखत्वमेव प्रतियन्ति तेन ॥ २२७ ॥

रम्यं सुखं यद्विषयोपनीतं, नरेन्द्रचक्रिन्द्रिदशाधिपानाम् ।
 समाहितास्तज्ज्वलदिन्द्रियाग्नि-ज्वालाघृताहुत्युपमं विदन्ति ॥ २२८ ॥
 समाहितस्वान्तमहात्मनां स्यात् सुखेऽप्यहो वैषयिके जिहासा ।
 को वा विपश्चित्रनु भोक्तुमिच्छे-न्मिष्टन्नमप्युग्रविषेण युक्तम् ॥ २२९ ॥
 किं काङ्क्षितैर्भोगसुखैरनित्यै-र्भयाकुलैरस्ववशैश्च तुच्छैः ।
 अदभ्रनित्यस्ववशाभयोद्य-त्समाधिसौख्याय बुधा यतन्ते ॥ २३० ॥
 अनेकयत्नैर्विषयाभिलाषो-द्भवं सुखं यल्लभते सरागः ।
 समाधिशाली तदनन्तकोटि-गुणं स्वभावाल्लभते प्रशान्तः ॥ २३१ ॥
 अनिष्टसंगेष्टवियोगदुःखं, सरागवन्नैति समाधिशाली ।
 अङ्गीकृतैकान्तिकमुक्त्युपायः, प्रशान्तवेदारतिभीकषायः ॥ २३२ ॥
 ज्ञानी तपस्वी परमक्रियावान्, सम्यक्त्ववानप्युपशान्तिहीनः ।
 प्राप्नोति तं नैव गुणं कदाऽपि, समाहितात्मा लभते शमी यम् ॥ २३३ ॥
 सुरसुराणां मिलितानि यानि, सुखानि भूयो गुणकारभाञ्जि ।
 समाधिभाजां समतासुखस्य, तान्येकभागेऽपि न संपतन्ति ॥ २३४ ॥
 नूनं परोक्षं सुरसद्यसौख्यं, मोक्षस्य चात्यन्तपरोक्षमेव ।
 प्रत्यक्षमेकं समतासुखं तु, समाधिसिद्धानुभवोदयानाम् ॥ २३५ ॥
 वणिग् यथा रत्नपरीक्षया द्राक्, परीक्ष्य रत्नं लभते प्रमोदम् ।
 ज्ञानी तथाऽऽप्नोति समाधिशुद्ध्या, ब्रह्मानुभूयोपशमैकराज्यम् ॥ २३६ ॥
 प्राणप्रियप्रेमसुखं न भोगा-स्वादं विना वेत्ति यथा कुमारी ।
 समाधियोगानुभवं विनैवं, न वेत्ति लोकः शमशर्म साधोः ॥ २३७ ॥
 निरुध्य लोकोऽपि विकल्पवृत्तिः, परीक्षते चेच्छमशर्म साधोः ।
 शक्यं निराकर्तुमिदं तदा स्या-न्माधुर्यवन्नाविषयोऽपि वाचाम् ॥ २३८ ॥
 ज्ञातं शिवं धर्मपदं समाधेः, शमोदयादेकमपि प्रदत्ते ।
 भूयोऽपि नार्थप्रतिभासमात्रं, ज्ञानं हितं स्यादसमाहितानाम् ॥ २३९ ॥

स्त्रैणे तृणे ग्राव्णि च काञ्चने न, शत्रौ च च मित्रे भवने वने च ।
 भवे च मोक्षे समतां श्रयन्तः, समाधिभाजः सुखिता भवन्ति ॥ २४० ॥
 निरञ्जनाः शङ्खवदाश्रयन्तो-ऽस्खलद्गतित्वं भुवि जीववच्च ।
 वियद्वदालम्बनविप्रमुक्ताः, समीरवच्च प्रतिबन्धशून्याः ॥ २४१ ॥
 शरत्सर्गेनीरविशुद्धचित्ता, लेपोज्जिताः, पुष्करपत्रवच्च ।
 गुप्तेन्द्रियाः कूर्मवदेकभाव-मुपागताः खङ्गिविषाणवच्च ॥ २४२ ॥
 सदा विहङ्गा इव विप्रमुक्ता, भारुण्डपक्षीन्द्रवदप्रमत्ताः ।
 शौण्डिर्यभाजो गजवच्च जात-स्थामप्रकर्षा वृषभा इवोच्चैः ॥ २४३ ॥
 दुर्धर्षतां सिंहवदब्धिवच्च, गम्भीरतां मन्दरवत् स्थिरत्वम् ।
 प्राप्ताः सितांशूज्ज्वलसौम्यलेश्याः, सूर्या इवात्यद्भुतदीप्तिमन्तः ॥ २४४ ॥
 सुजातरूपास्तपनीयवच्च, भारक्षमा एव वसुन्धरावत् ।
 ज्वलत्विषो वह्निवदुल्लसन्ति, समाधिसाम्योपगता मुनीन्द्राः ॥ २४५ ॥
 गजाश्च सिंहा गरुडाश्च नागा, व्याघ्राश्च गावश्च सुरासुराश्च ।
 तिष्ठन्ति पार्श्वे मिलिताः समाधि-साम्यस्पृशामुज्जितनित्यैवराः ॥ २४६ ॥
 चरीकरीति प्रशमं समाधि-साम्यस्पृशां दृग्लहरी जनानाम् ।
 पान्थस्य किं पद्मसरः समीर-स्तापं न निर्वापयितुं क्षमः स्यात् ॥ २४७ ॥
 जना मुदं यान्ति समाधिसाम्य-जुषां मुनीनां मुखमेव दृष्ट्वा ।
 चन्द्रेक्षणादेव चकोरबालाः, पीतामृतोदगारपरा भवन्ति ॥ २४८ ॥
 समाधिसाम्यादुदितान्मुनीनां, हर्षप्रकर्षो वृचनाद् भवेद् यः ।
 गुरुत्वमत्येति महानिधान-लाभेन सार्धं तुलितोऽपि नायम् ॥ २४९ ॥
 स्थिरसनाऽशेषविकारशून्या, समाधिसाम्याद्भुतरङ्गभाजाम् ।
 मुद्राऽपि मुद्राज्यसुधासमुद्रा-मुद्रामृतांशुद्युतिरङ्गभाजाम् ॥ २५० ॥
 अपेक्षितान्तःप्रतिपक्षपक्षैः, कर्माणि बद्धान्यपि जन्मलक्षैः ।
 प्रभा तमांसीव रवेः क्षणेन, समाधिसिद्धा समता क्षिणोति ॥ २५१ ॥

संसारिणो नैव निजं स्वरूपं, पश्यन्ति मोहावृतबोधनेत्राः ।
 समाधिसिद्धा समतैव तेषां, दिव्यौषधं दोषहरं प्रसिद्धम् ॥ २५२ ॥
 बबन्ध पापं नरकैकवेद्यं, प्रसन्नचन्द्रो मनसाऽप्रशान्तः ।
 तत्कालमेव प्रशमे तु लब्धे, समाधिभृत् केवलमाससाद ॥ २५३ ॥
 षट्खण्डसाम्राज्यभुजोऽपि वश्या, यत्केवलश्रीर्भरतस्य जज्ञे ।
 न याति पारं वचसोऽनुपाधि-समाधिसाम्यस्य विजृम्भितं तत् ॥ २५४ ॥
 अप्राप्तधर्माऽपि पुरादिमार्ह-न्माता शिवं यद्भगवत्यवाप ।
 समाधिसिद्धा समतैव हेतु-स्तत्रापि बाह्यस्तु न कोऽपि योगः ॥ २५५ ॥
 समाधिसाम्यास्तवपुर्ममत्वा, मत्वा स्वभावं धृतशुद्धसत्त्वाः ।
 न सेहिरेऽर्तिं किमु तीव्रयन्त्र-निष्पीडिताः स्कन्दकसूरिशिष्याः ॥ २५६ ॥
 लोकोत्तरं चारुचरित्रमेतद्, मेतार्यसाधोः समतासमाधेः ।
 ह्दाऽप्यकुप्यत्र यदार्द्रचर्म-बद्धेऽपि मूर्द्धन्ययमाप तापम् ॥ २५७ ॥
 स्त्रीभ्रूणगोब्राह्मणघातजात-पापादधःपातकृताभिमुख्याः ।
 दृढप्रहारिप्रमुखाः समाधि-साम्यावलम्बात् पदमुच्चमापुः ॥ २५८ ॥
 कर्मक्षये हेतुरितीष्टमेक-मैकान्तिकं साधुसमाधिसाम्यम् ।
 उदाहृतास्तीर्थकरैर्विचित्रा, दिग्दर्शनायांस्य परे तु योगाः ॥ २५९ ॥
 रक्षन् शशं मेघकुमारजीव-द्विपो भवं यत् प्रतनूचकार ।
 निर्दिष्टमव्यक्तसमाधिसाम्यं, तत्रापि मार्गाभिमुखत्वबीजम् ॥ २६० ॥
 समाधिसाम्यक्रमतो हि योग-क्रियाफलावञ्चकलाभभाजः ।
 आसादितात्यद्भुतयोगदृष्टि-स्फुरच्चिदानन्दसमृद्धयः स्युः ॥ २६१ ॥
 समाधिमाहात्म्यमिदं जनानां, पुरःस्फुरद्रूपमतो विधित्सुः ।
 वक्ष्ये विचित्रां रुचिरोपमानैः, कथां पवित्रामनुसुन्दरस्य ॥ २६२ ॥
 कथा यदीया निजवाक्यभङ्गी-पुण्ड्रेक्षुयन्त्रोपमिता मितार्था ।
 रसं यदुत्थं भविकाः पिबन्ति, विनाऽप्यपेक्षां खलु चर्वणायाः ॥ २६३ ॥

धृत्वा तृणं याति सिता स्ववक्त्रे, द्राक्षाऽपि सा संकुचति ह्रियेव ।
 विधोः सुधा च क्षयमेति भीता, मन्ये जिता यस्य कथारसेन ॥ २६४ ॥
 निजां कथां यः कथयन् सभायां, निनाय सभ्यान् मणिदर्पणत्वम् ।
 तेषु प्रपन्नाः प्रतिबिम्बभावं, भावाः समग्रा इति यत्कथोक्ताः ॥ २६५ ॥
 कथा यथार्थेव मता मुनीन्द्रै-वैराग्यहेतुः किल कल्पिताऽपि ।
 यत्पुण्डरीकाध्ययनं द्वितीये, प्रसिद्धमङ्गे परिकल्पितार्थम् ॥ २६६ ॥
 नेयं कथा गुणस्थाध्वनि मत्कृताऽपि, स्थूलाऽपि यास्यति सतां किमनुग्रहेण
 कर्पासजातिमपि किं न नृपोपभोग्यां, कुर्यात् सुशिल्पिघटना पटनामदात्री
 चरितमिह निजैर्गुणैश्च दोषैर्निखिलजनैरनुभूयते यदन्तः ।
 श्रवणपुटसुधायतां बुधानां, बहिरुपमानपदार्पितं तदेव ॥ २६८ ॥
 यो यो भावो जनयति मुदं वीक्ष्यमाणोऽतिरम्यो,
 बाह्यस्तं तं घटयति सुधीरन्तरङ्गोपमानैः ।
 मग्नस्येत्यं परमसमताक्षीरसिन्धौ यतीन्दोः,
 कण्ठाश्लेषं प्रणयति घनोत्कण्ठया द्राग् यशःश्रीः ॥ २६९ ॥

॥ द्वितीयः स्तवकः ॥

अयमनुसुन्दरनृपतिः, कृपयैव समन्तभद्रसूरीणाम् ।
 कृतनरकयोग्यकर्माऽप्यवाप सर्वार्थसिद्धिसुखम् ॥ १ ॥
 पूर्वभवेऽस्य च गुरुभिर्विहिता परिकर्मणा बहूपायैः ।
 तत एव चित्तरत्नं कान्ति स्वाभाविकीं लेभे ॥ २ ॥
 अन्येऽपि ये भवाम्बुधिमुत्तीर्णा विविधदुःखकल्लोलम् ।
 गुरुचरणकृपैव तरी, तेषामपि सर्वशर्मकरी ॥ ३ ॥

इत्यादौ धर्मगुरोर्भविनो धर्मप्रदानविधिवार्ताम् । पाषाणपल्लवोद्गमचमत्क्रियाकारिणीं वक्ष्ये	॥ ४ ॥
अस्तीह भवाह्वान, -पुरमतुलमदृष्टमूलपर्यन्तम् । अन्यान्यजन्महट्टप्र-विततबहुदुःखसुखपण्यम्	॥ ५ ॥
चित्राकुलसुगतादिकमतदेवकुलं कषायसकलकलम् । दृढमोहप्राकारं, तृष्णापरिखावृतमलङ्घ्यम्	॥ ६ ॥
इष्टवियोगाप्रियसंप्रयोगम्भीरकूपबहुरूपम् । विस्तीर्णभोगसरसीतनुकाननजाड्यगृहरम्यम्	॥ ७ ॥
अविवेकद्विपशालाविकल्पनवतुरगमन्दुरोद्दिप्तम् । निरवधिकाममनोरथरथप्रचारोन्मथितमार्गम्	॥ ८ ॥
आसीत् तत्र द्रमको, भवजन्तुस्तत्त्वतो विगतबन्धुः । शब्दादिविषयकदशनदुष्पूरमहोदरः पापः	॥ ९ ॥
विपरीतमतिस्तत्त्वातत्त्वग्रहणाद्धनादिलोभाच्च । दुःस्थश्चानुपलम्भात् सद्धर्मकपर्दकस्यापि	॥ १० ॥
कर्मारिध्वंसिबलाभावाद् गतपौरुषः क्षुधाक्रान्तः । विषयबुभुक्षानुगमात्, सर्वज्ञाऽभजनतोऽनाथः	॥ ११ ॥
दुष्कृतभूमीलुठनाद्, दलिताङ्गो बन्धधूलिदुर्ललितः । मोहाकुलाशुचिचोरश्चरणभृतां निन्द्यतां प्राप्तः	॥ १२ ॥
विषयकदन्नाशार्तेरुच्चावचजन्मनामगेहेषु । भ्रान्त्वाऽऽदत्ते तुच्छं, स निजायुर्भाजने भिक्षाम्	॥ १३ ॥
कुविकल्पास्तद्धेतुग्रन्थाश्च कुतीर्थिकाश्च तस्य तनुम् । तत्त्वाभिमुख्यरूपां जर्जरयन्तीह डिम्भगणाः	॥ १४ ॥
तद्वेदनाविधुरितो, नानागतिदुःखशोकनिर्मग्नः । उच्चैः पूत्कुरुतेऽसौ, न तु शरणं कोऽपि तस्य स्यात्	॥ १५ ॥

उन्मादो मिथ्यात्वं, सकलाकार्यप्रवर्तकश्चास्य ।	
भवति महातापकरो, ज्वर इव रागोऽतिदुःखाय	॥ १६ ॥
शमघर्षणकृतहर्षः, क्रोधः कण्डूर्विवेकदृग्घाती ।	
अज्ञाननेत्ररोगो, हृद्ग्राहि द्वेषशूलं च	॥ १७ ॥
भयशोकारतिजन्यं, दैन्यं चोद्वेजकं गलत्कुष्टम् ।	
सत्कार्योत्साहहरो, जलोदराभः प्रमादभरः	॥ १८ ॥
भक्ताश्रद्धाऽविरतिव्रतपथ्यरुचिप्रमाथिनी गहना ।	
मूर्छा विभवाहंकृतिरुपहतहृद्वृत्तिसर्वस्वा	॥ १९ ॥
निर्दलयन्निव हृदयं, संकल्पो वर्धते महाश्वासः ।	
अशौङ् कुराश्च कामा, अवाच्यगूढार्तिपरिणामाः	॥ २० ॥
इत्यादिभावरोगैरातोऽसौ शमवतां कृपापात्रम् ।	
हास्यः सरागदमिनामन्येषां क्रीडनस्थानम्	॥ २१ ॥
प्रतिभवनमटन् भिक्षां, तल्लिप्साविह्वलः स तुच्छमतिः ।	
खिद्यति कूटविकल्पैर्ध्यायन्नार्तं च रौद्रं च	॥ २२ ॥
यदि तां भिक्षां लप्स्ये, यास्यामि तदा तथाऽहमेकान्ते ।	
न यथा द्रक्ष्यन्त्यन्ये, भोक्ष्ये च निराकुलस्तत्र	॥ २३ ॥
अवशिष्टं तु निधास्ये, दास्ये प्रियमाणकोऽपि नार्थिभ्यः ।	
ये लास्यन्ति, बलातैः, सह बाढं योद्धुमारप्स्ये	॥ २४ ॥
एवमलीकं ध्यायति, न पुनरवाप्नोति किमपि निष्पुण्यः ।	
कथमपि कदन्नलेशप्राप्तौ तु जगत्तृणं वेत्ति	॥ २५ ॥
कर्माजीर्णकरत्वात्, कदन्नतुल्यं धनादिकं लब्ध्वा ।	
तुच्छविभवोऽपि मूढो, जन्तुः स्वं मन्यते शक्रम्	॥ २६ ॥
रम्भीयति निजललनां, मानी निजमन्दिरं विमानीयन् ।	
स्वर्गीयति स्वनगरं, त्रिदशीयति परिजनं च स्वम्	॥ २७ ॥

महतो लब्ध्वा विभवं, मलिनः प्रायेण माति नो हृदये ।
 स्थगयति जगज्जलधरो, जलराशेरत्तजलभारः ॥ २८ ॥
 तदसौ कदन्नलेशप्राप्त्या हसः शृणोति विज्ञसिम् ।
 नोग्रमदसन्निपातः, पश्यति न परं च मोहान्धः ॥ २९ ॥
 औद्धत्यकीलकहतो, न ग्रीवां नामयत्युपनतानाम् ।
 गारवमरुद्विकारात्र भाषते स्तब्धजिह्व इव ॥ ३० ॥
 अनुगम्यमानपार्श्वो, महाजनैर्बद्धमुष्टिरस्तमतिः ।
 न च पश्यति न च जल्पति, धनगर्वहतो मृतकतुल्यः ॥ ३१ ॥
 अयमीदृग्गतपुण्यो, रङ्गो ज्ञानादिरत्नविकलत्वात् ।
 शोच्यो भवति मुनीनामिन्द्रोपेन्द्रादिरपि लोकः ॥ ३२ ॥
 लब्ध्वा कदन्नलेशं, शक्रादपि शङ्कते स भुञ्जानः ।
 भयमेति निःस्पृहादपि, पात्रात् क्षुद्रत्वदोषेण ॥ ३३ ॥
 कार्यान्तरमपि कुर्वन्, वपुषा तद्रक्षणोद्यतो मनसा ।
 अवधीरयति स धर्मं, न वेत्ति लोकद्वयविरुद्धम् ॥ ३४ ॥
 तस्य द्रमकस्य ततस्तेन कदन्नेन पूरितेऽप्युदरे ।
 वृद्धिमुपैति बुभुक्षा, न तु तृप्तिर्भवति भस्मकिनः ॥ ३५ ॥
 ग्रीष्मे यथा दवानलतप्तस्य तृषादितस्य पथिकस्य ।
 तृप्तिः स्वप्ने नाम्बुधिपानाद् विषयैस्तथैवास्य ॥ ३६ ॥
 विषयकदन्नमनादौ, संसारेऽनन्तशोऽमुना भुक्तम् ।
 न च हुङ्कृतं कदापि, क्षुत्क्षामेणेक्षितं शून्यम् ॥ ३७ ॥
 लौल्येन भुक्तमेतत्, कुरुते कर्माणुसञ्चयाजीर्णम् ।
 तदुदयजीर्णं तस्य च, नरकादिविसूचिकां दत्ते ॥ ३८ ॥
 तच्चारु मन्यतेऽसौ, तथापि खलु भोजनं विपर्यासात् ।
 स्वादं न तु वेत्ति महाकल्याणचारित्र्यभोज्यस्य ॥ ३९ ॥

भ्रान्तोऽसौ नगरेऽस्मिन्ननन्तशोऽदृष्टमूलपर्यन्ते ।
 न च निर्विण्णः कथमपि, कदन्नविषयैकलुब्धमतिः ॥ ४० ॥
 तत्र च नगरे राजा, सुस्थितनामा त्रिलोकविद् भगवान् ।
 सत्त्वानामुपकारी, कुरुते राज्यं सुखप्राज्यम् ॥ ४१ ॥
 सदनमथास्य प्राप्तः, शासनमयमनभिदृष्टपूर्वश्रि ।
 प्रावेशयत् कृपालुः, स्वकर्मविवरश्च तं द्वाःस्थः ॥ ४२ ॥
 रागादयोऽपि सन्ति, द्वाःस्थाः प्रतिबन्धकास्तु ते तत्र ।
 शासनबाह्यो लिङ्गी, प्रवेशितस्तैर्यतोऽभिहितः ॥ ४३ ॥
 यस्तु स्वकर्मविवरो, द्वाःस्थस्तत्र क्षयोपशमनामा ।
 उद्घाट्य ग्रन्थिमसौ, प्रवेशकस्तत्त्वतो भवति ॥ ४४ ॥
 तेन प्रवेशितोऽसौ, ददर्श शुचिमन्दिरं महाराजः (महाराजः) ।
 ज्ञानादिऋद्धिकलितं, चरित्रचन्द्रोदयोल्लसितम् ॥ ४५ ॥
 जनितानन्दं लोकैः, सूनृतताम्बूलभृतमुखैः शमिनाम् ।
 शुचिदर्शनकपूर्, शीलाङ्गसहस्रततकुसुमम् ॥ ४६ ॥
 गुरुकरुणाऽगुरुधूपं, प्रसृमरतरभावनामृगमदाढ्यम् ।
 ध्यानजलयन्त्रलहरीशमचन्दनलेपहततापम् ॥ ४७ ॥
 दृष्टश्च तेन लोकास्तत्र स्थगितान्धकूपमोहभराः ।
 अपहस्तितमृत्युभया, निर्जलमिथ्यात्ववेतालाः ॥ ४८ ॥
 दैन्यौत्सुक्यजुगुप्साऽरतिचित्तोद्वेगतुच्छतारहिताः ।
 गाम्भीर्यौदार्यधृतिस्मृतिसहिताः सततानन्दाः ॥ ४९ ॥
 गायन्तः स्वाध्यायैर्वैयावृत्यविधिना च नृत्यन्तः ।
 वल्गन्तो जिनजन्माभिषेकयात्रादिहर्षभरात् ॥ ५० ॥
 उत्कृष्टसिंहनादं, प्रदर्शयन्तः प्रवादिनां विजयात् ।
 आनन्दमर्दलगणं, प्रवादयन्तश्च धर्मदिने (चतुर्भिः कलापकम्) ॥ ५१ ॥

तत्र नृपा बहिरन्तः शान्ता दीप्ताश्च सूरयो दृष्टाः ।	
मन्त्रिवरा ज्ञातारो, गूढार्थानामुपाध्यायाः	॥ ५२ ॥
गीतार्था वरयोधाः, परेतभर्तुः पुरोऽपि भयरहिताः ।	
भावापन्मग्नानामुद्धर्तारः कुलादीनाम्	॥ ५३ ॥
उपकारिणः पदद्वयदक्षा गणचिन्तका नियुक्ताश्च ।	
तलवर्गिकाश्च सामान्यभिक्षवो विहितगुर्वाज्ञाः	॥ ५४ ॥
आर्याः स्थविरा लोकाः, प्रमत्तललनानिवारणोद्युक्ताः ।	
शुचिधर्मशीललीलाललनाश्च श्राविकाबर्गाः	॥ ५५ ॥
श्राद्धगणा भटनिकरा, ध्यायन्तो जिनवरं महाराजम् ।	
गुरुजननिर्देशपरा, नैमित्तिकनित्यकर्मकृतः	॥ ५६ ॥
पुण्यानुबन्धिपुण्यं, दत्ते वैराग्यकारणं भोगम् ।	
इति ये दिव्या भोगा, दृष्टं तैः सदनभिदमिद्धम्	॥ ५७ ॥
सुस्थितनृपस्य शासनमन्दिरमीदृशं स संप्रेक्ष्य ।	
विस्मयमयाद् विशेषं, सोन्मादतया तु नाज्ञासीत्	॥ ५८ ॥
जाते हि कर्मविवरे, जिज्ञासुर्भवति जिनमते जन्तुः ।	
मिथ्यात्वांशोन्मादैर्न तु भवति विशेषसंवित्तिः	॥ ५९ ॥
पूते हृदयाकूते, स्फुरितं पुनरस्य लब्धबोधस्य ।	
येन प्रदर्शितमिदं, स द्वाःस्थो मे महाबन्धुः	॥ ६० ॥
जिज्ञासाऽपि ममेयं, मुदमियतीमस्य करुणया दत्ते ।	
येऽत्र वसन्त्यतिमुदिता, धन्यास्ते धूततापभराः	॥ ६१ ॥
अथ सप्तरज्जुभूमिकलोकप्रासादशिखरनिष्ठेन ।	
सुस्थितनृपेण स कृपादृष्ट्यैक्ष्यत चिन्तयन्नेवम्	॥ ६२ ॥
मार्गानुसारिताया, भद्रकभावे प्रवर्तमानस्य ।	
भगवद्दर्शनमेतद्, भगवद्बहुमानभावेन	॥ ६३ ॥

भगवदवलोकनेयं, प्रोक्ता मार्गप्रणालिका सद्भिः ।	
द्रव्यश्रुताद् विनैनां, स्थूलज्ञानं न चान्यहरम्	॥ ६४ ॥
तां तत्र रजदृष्टिं, निषतन्तीं तन्महानसनियुक्तः ।	
निरवर्णयदुषयोगादाचार्यो धर्मबोधकरः	॥ ६५ ॥
दध्यौ चायं चित्रं, किमिदं यद्दर्शनेन विश्वविभोः ।	
भवति त्रिभुवनविभुता, बीभत्सोऽयं पुनर्द्रमकः	॥ ६६ ॥
दृष्टगुरुकर्मभारे, प्रोल्लसिताकाण्डसमुचिताचारे ।	
पौर्वापर्यविरोधात्, सुगुरोश्चिन्तेयमुचितैव	॥ ६७ ॥
स तदाऽस्य निश्चिकाय च, हेतुद्वयमत्रभाविभद्रस्य ।	
द्वाःस्थप्रवेशनमदो, दृष्टौ च मनःप्रमोद इति	॥ ६८ ॥
भवति प्रमुदितमन्तर्यस्यैतद् भवनमीक्षमाणस्य ।	
अत्यन्तवल्लभोऽसौ, सम्राज इति प्रसिद्धमिदम्	॥ ६९ ॥
जातो मनःप्रमोदश्चास्य यदेतद्दृष्टक्याऽनुकलम् ।	
रोगार्ते अपि नेत्रे, प्रोन्मीलयतीव जिज्ञासुः	॥ ७० ॥
प्रवचनलवेऽप्यधिगते, विकसितवदनो भवत्यदृश्योऽपि ।	
धूलीधूसरिताङ्गं, रोमाञ्चयति क्रियालेशात्	॥ ७१ ॥
कर्मविवरप्रसादाज्जिनशासनपक्षपातभावाच्च ।	
तदयं द्रमकोऽपि गमी, कल्याणपरंपरास्थानम्	॥ ७२ ॥
इति निश्चित्य स मार्गावतारणे भावतोऽभिमुखंभावात् ।	
तस्य समीपं गच्छति, दातुं भिक्षां तथाऽऽह्वयति	॥ ७३ ॥
लोकोऽयमनाद्यनन्तो, जीवस्तादृग्भवोऽस्य कर्मकृतः ।	
तत् पुण्यपापभेदाद्, द्विविधं सुखदुःखयोर्हेतुः	॥ ७४ ॥
प्रयतेत तत्सुखार्थी, धर्मेऽधर्मात्पुनर्निवर्तेत ।	
इदमुपदेशरहस्यं, भिक्षाह्वानोपमं ज्ञेयम्	॥ ७५ ॥

जगदसदिदमित्याद्या, वचनमिदं शृण्वतोऽस्य रोरस्य ।	
क्षीयन्ते कुविकल्पा, अनादिदुर्वासनाजनिताः	॥ ७६ ॥
नष्टा विडम्बनपरास्तदमी दुर्दान्तडिम्भसङ्घाताः ।	
जातोऽथाभिमुखोऽसौ, शुश्रूषुस्तद्वचः किञ्चित्	॥ ७७ ॥
परहितकरणैकरतः, प्राह ततः प्रभुमहानसनियुक्तः ।	
आचार्यः शिष्टा मे, प्रमाणमिति मन्यमानं तम्	॥ ७८ ॥
पाति पितेव पतन्तं, बन्धुरिवानयति मार्गमतिसरलम् ।	
मित्रमिवादिशति हितं, धर्मो मातेव युष्माति	॥ ७९ ॥
मणिकनकरजतकूटः प्राप्यन्ते चाङ्गना जिताप्सरसः ।	
सुरसदनशिवसुखान्यपि, जिनधर्मानुग्रहादेव	॥ ८० ॥
गर्जद्गजराजिलसद्वाजिविरजितमुदारवारस्त्रि ।	
राज्यं शर्मप्राज्यं, धर्मादेवाप्यते पुरुषैः	॥ ८१ ॥
अस्थापयदिति वाण्या, तमसौ भिक्षाचरोचिते देशे ।	
चित्ताक्षेपाह्वने, प्रथमाने मानसविलासैः	॥ ८२ ॥
विस्फारिताक्षियुगलः, समुन्नमत्कन्धरस्ततो द्रमकः ।	
त्यक्तविकथाकषायो, भावितहृदयः स्मितास्योऽभूत्	॥ ८३ ॥
भिक्षां महानसपतिः, परिजनमादिष्टवानथो दातुम् ।	
दानादिधर्मभेदं, समुचितशक्त्या कुरुष्वेति	॥ ८४ ॥
अथ च महाकल्याणं, परमात्रं पूर्णधर्ममतिसरसम् ।	
दातुं तस्मै पुष्टिदुपस्थिता तदयादुहिता	॥ ८५ ॥
अत्रावसरे द्रमकस्तुच्छाभिप्रायकृतविपर्यासः ।	
दध्यावेष सुवेषः, स्वयमाहूय क्व नेष्यति माम्	॥ ८६ ॥
नूनं विजने नीत्वा, भिक्षाया भाजनं भृतप्रायम् ।	
उद्दालयिष्यति ममेत्यासीत् किङ्कार्यतामूढः	॥ ८७ ॥

क्षेत्रेषु नियोज्य धनं, सन्त्याज्य कलत्रपुत्रमित्रगणम् ।	
दीक्षां ममैष दास्यति, हा मुषितोऽस्मीत्यसौ भीतः	॥ ८८ ॥
तावत् तृष्णावृद्धम्, मूर्खतिशयान्मनोविशोषाच्च ।	
संरक्षणानुबन्धान्निमीलिते लोचने तेन	॥ ८९ ॥
समरङ्कनृपेऽपि विदन् धर्माचार्ये द्विजातिवद्भौत्यम् ।	
भद्रकभावत्यागादभूदसौ काष्ठकीलनिभः	॥ ९० ॥
तदयमलीकविकल्पैरासीद् गुरुसङ्गवर्जनैकरतः ।	
भिन्नग्रन्थिरपि द्रागुदयान्मिथ्यात्वपुञ्जस्य	॥ ९१ ॥
आदत्स्वेति वदन्ती, जानीते नैष गुरुदयाकन्याम् ।	
तदसंभाव्यं दृष्ट्वा, दध्यौ च महानसनियुक्तः	॥ ९२ ॥
नास्याः खलु भिक्षाया, योग्योऽयमभद्रकप्रकृतिभावात् ।	
यद्वाऽस्य नैष दोषो, दोषोऽयं रोगजालस्य	॥ ९३ ॥
यद्वन्महाज्वरार्तः, पथ्यान्नं भोक्तुमिच्छति न पापः ।	
मिथ्यात्वमोहमूर्खप्रनष्टबुद्धिस्तथा धर्मम्	॥ ९४ ॥
तत्कथमयमपरोः, स्यादिति सञ्चिन्त्य चेदमुदभावि ।	
अस्ति मम भेषजत्रयमारोग्यविधौ क्षमं ह्यस्य	॥ ९५ ॥
प्रथमं विमलालोकं, तद् ज्ञानं सर्वनेत्ररोगहरम् ।	
दूरव्यवहितसूक्ष्मातीतार्थोद्भासनपटिष्ठम्	॥ ९६ ॥
तत्त्वप्रीतिकरं च द्वितीयमिह तीर्थवारिसुम्यक्त्वम् ।	
तत् सर्वरोगतानवकारणमुन्मादविध्वंसि	॥ ९७ ॥
वच्च महाकल्याणं, तृतीयकं तदिदमेव परमान्नम् ।	
अजरामस्त्वहेतुश्चारित्र्यमशेषरोगहरम्	॥ ९८ ॥
परिमोचयामि रोगात्, तदेनममुनौषधत्रयेणापि ।	
अनुकम्पया बलादपि, चित्ते तेनेति विन्यस्तम्	॥ ९९ ॥

तत आदाय शलाकां, विन्यस्याग्रे तदञ्जनं दिव्यम् ।
आधूनयतो ग्रीवां, तस्यानेनाञ्जिते नेत्रे ॥ १०० ॥
तस्याचिन्त्यगुणत्वात् सद्योऽमुष्याथ चेतनाऽऽयाता ।
नेत्रे स्फुटमुदघटिते, नष्टा इव तद्गदाः सर्वे ॥ १०१ ॥
आह्लादितश्च स मनाक्, तथापि भिक्षैकरक्षणाकृतम् ।
प्रागभ्यासान्न गतं, तेन ततो नंष्टुकामोऽभूत् ॥ १०२ ॥
नष्टविवेकस्यापि, प्रतिबोधमतिर्गुरोरेहि शलाका ।
तद्वाक्षिण्यविधिभवं, सत्त्वं चाग्रेऽञ्जननिधानम् ॥ १०३ ॥
भद्र ! न कथमेहीति, प्रश्ने यद्व्यक्तवचनमेतस्य ।
न क्षमिकोऽहं श्रमणास्तद्ग्रीवाधूननेन समम् ॥ १०४ ॥
इत्थमपि मदनुरोधादागमनाभिग्रहस्त्वया ग्राह्यः ।
इति गुरुणोक्ते तस्योपगमो नेत्राञ्जनन्यासः ॥ १०५ ॥
अथ गच्छतः प्रतिश्रयमनुदिनमनुपाधिमुनिगुणालोकात् ।
या भवत्यविवेककला, सा नष्टा चेतनाऽऽयाता ॥ १०६ ॥
नेत्रोदघटनं चैतद्, या भूयो भवति धर्मजिज्ञासा ।
सा नेत्ररोगशान्तिः, प्रतिकलमज्ञानविलयो यः ॥ १०७ ॥
आह्लादश्च ज्ञेयो, विलयादान्ध्यस्य शमलवानुभवः ।
विषयेषु तत्त्वबुद्धिर्भिक्षारक्षाशयानुगमः ॥ १०८ ॥
व्यवहारश्रुतलाभेऽप्यधिगमसम्यक्त्वशुद्ध्यभावेन ।
प्रथमदशायां सम्यग्दृशोऽपि न च नैष सम्भवति ॥ १०९ ॥
तेनातिचारविधुरे, मृगयिष्यन्ते नु मामिमे मुनयः ।
इति तान्न परिचिचीषति, तदुच्यते नंष्टुकामत्वम् ॥ ११० ॥
पिब तत्त्वप्रीतिकरं, पय इति तं प्राह गुरुस्थाञ्जनतः ।
संप्रेक्ष्य जातचेतनमिच्छति स तु न स्म तत्पातुम् ॥ १११ ॥

कार्यं हितं बलादपि, जानन्नित्यथ कृपापरीतमनाः ।
 चिक्षेप तस्य वदने, तत्सलिलं स स्वसामर्थ्यात् ॥ ११२ ॥
 द्रव्यश्रुतसंप्राप्तौ, सम्यक्त्वगुणोपवर्णनं सम्यक् ।
 उदकनिमन्त्रणकल्पं, धर्माचार्यस्य विज्ञेयम् ॥ ११३ ॥
 दृष्ट्यार्गादृष्टाश्रयणाभ्यां किं स्ववञ्चनेन मम ।
 इति या शङ्का श्रोतुस्तुच्छत्ववशादनिच्छेयम् ॥ ११४ ॥
 तत्प्रतिबोधाय गुरुः, कथाप्रसङ्गेन वर्णयत्यर्थम् ।
 कामं च तत्र हृष्यति, सोऽभ्यस्तार्थानुसंधानात् ॥ ११५ ॥
 श्रवणाभिमुख्यकरणात् सफलोऽयं यत्न इति गुरुः प्रतियन् ।
 कामार्थहेतुभूतं, धर्मं भावेन वर्णयति ॥ ११६ ॥
 यस्तुल्यसाधनानां, फले विशेषोऽपहेतुको नाऽसौ ।
 इति सुखदुःखनिदाने, धर्माधर्मौ दुरपलापौ ॥ ११७ ॥
 तत्राखिलभावानां, हेतुरधर्मः, किलाप्रशस्तानाम् ।
 धर्मस्तु सुन्दराणां, तेनासावेव पुरुषार्थः ॥ ११८ ॥
 अथ स प्राह न धर्मः, कथं न कामार्थवद् दृशोर्विषयः ।
 गुरुराह भद्र ! पश्यति, विवेक्यमुं नैव मोहान्धः ॥ ११९ ॥
 त्रिविधो धर्मो हेतुस्वभावकार्यप्रभेदतो गदितः ।
 सदनुष्ठानं हेतुस्तत्रेदं दृश्यते व्यक्तम् ॥ १२० ॥
 द्विविधः पुनः स्वभावो, निर्दिष्टः साश्रवस्तदितश्च ।
 आद्यः सत्पुण्यात्मा, विनिर्जरात्मा द्वितीयस्तु ॥ १२१ ॥
 अस्मादृशाऽनुमेयो, द्विविधोऽप्ययमत्र योगिनां दृश्यः ।
 कार्यं सुन्दरभावाः, प्रत्यात्मस्फुटतरास्ते च ॥ १२२ ॥
 शास्त्रानुभवज्ञानात् त्रयमिदमिह पश्यता न किं दृष्टम् ।
 पश्यामीत्यभिलाषे, तन्नं खलु विषयताभेदः ॥ १२३ ॥

इतरद्वयसंपादकमिह सदनुष्ठानमेव चादेयम् ।
 गृहयतिधर्मविभेदाद् द्विविधं सम्यक्त्वमूलं तत् ॥ १२४ ॥
 पुनराहासौ भगवन् ! किं सम्यक्त्वं न तन्मया विधृतम् ।
 गुरुराह भद्र ! देवः, सर्वज्ञो ध्वस्तभावरिपुः ॥ १२५ ॥
 तदभिहिताश्च पदार्था, जीवाऽजीवादयो नवावितथाः ।
 रत्नत्रयं च धर्मस्तदभिहितः शिवपुरस्याध्वा ॥ १२६ ॥
 तच्चारिणश्च गुरवो, वन्द्या इति बुद्धिरेव सम्यक्त्वम् ।
 शङ्कादिदोषरहितं, गम्यं प्रशमादिभिर्लिङ्गैः ॥ १२७ ॥
 इति कथयता भगवता, तीर्थाम्भः पायितो बलेनासौ ।
 मोहक्षयोपशमतो, नष्टप्रायस्तदोन्मादः ॥ १२८ ॥
 अथ निर्गतदाहार्तिर्दध्यौ हा कथमयं महात्माऽपि ।
 वञ्चकबुद्ध्या दृष्टो, दृक्पटुतास्वास्थ्यहेतुर्मे ॥ १२९ ॥
 याऽयोग्येऽपि मयि कृपा, योग्येष्विव भगवतोऽजनि प्रथिता ।
 सर्वत्र वर्षतः खलु, जलमेषा जलमुचः प्रकृतिः ॥ १३० ॥
 इति भावयन् विमुञ्चति, रौद्रत्वमसौ मदान्धतां त्यजति ।
 ऋजुतां गच्छति रागं, शिथिलयति तनोति न द्वेषम् ॥ १३१ ॥
 अभिनिविशते च तत्त्वे, तत्त्वधियं त्यजति धनकलत्रादौ ।
 लक्षयति गुणविशेषं, स्मरति स्वाचारदोषं च ॥ १३२ ॥
 अभिसंस्कारप्रभवाः कुविल्पास्तस्य कुसमयोल्लसिताः ।
 चण्डपवनाद् घना इव गुरुसङ्गादेव परिगलिताः ॥ १३३ ॥
 ययुरधिगमसम्यक्त्वात् सहजाश्चाशङ्कनीयशङ्काद्याः ।
 धनविषयादिषु मूर्खं, दिग्मोहसमा तु न निवृत्ता ॥ १३४ ॥
 यद्वशगोऽयं जीवः, शास्त्रार्थज्ञोऽपि मूर्खतां भजते ।
 पश्यन्नपि च न पश्यति, कर्तुं शक्नोति न निवृत्तिम् ॥ १३५ ॥

अथ तं कदन्नमूर्छितमभिवीक्ष्य मुहुर्मुहुर्दृशं ददतम् ।
 निजपात्रे तद्भावं, ज्ञात्वाऽऽह स धर्मबोधकरः ॥ १३६ ॥
 कन्याप्रदीयमानं, नादत्से किं नु मूर्ख ! परमान्नम् ।
 किञ्च कदन्ने गृद्धः, स्वयं स्ववैरित्वमाचरसि ॥ १३७ ॥
 अस्माद् भवनाद् बाह्याः, सत्त्वास्तिष्ठन्ति दुःखिता बहवः ।
 न च ते प्रभुणा दृष्टा, इति नस्तेष्वादरो नास्ति ॥ १३८ ॥
 त्वं पुनरेतद् दृष्ट्वा, तुष्टस्तेनासि वल्लभो नृपतेः ।
 तत्त्वयि दयालवः स्मो, भृत्या भर्तुर्मनोऽभिज्ञाः ॥ १३९ ॥
 प्रभुरयममूढलक्षो, नापात्रे दृग्विलासमाधत्ते ।
 व्यभिचारितश्च मार्गावितारहेतुस्त्वयाऽस्माकम् ॥ १४० ॥
 आदत्स्व ज्ञानफलं, तद्वन्नतभिक्षां त्यजाऽनघ ! कदन्नम् ।
 पश्यसि किं न विमोहानिहापि शमिनः सुधातृप्तान् ॥ १४१ ॥
 इत्यभिहितः स बाढं, धृतविश्वासोऽपि रसवतीनाथे ।
 भजते तस्य कदन्नत्याजनचचेन विह्वलताम् ॥ १४२ ॥
 दैन्यमवलम्ब्य स ततः, प्राह वचो भगवतां प्रमाणमिदम् ।
 क्लेशेनार्जितमेतत्, त्यक्तुं तु न भोजनं शक्यम् ॥ १४३ ॥
 निर्वाहकमिदमशनं, मम भवतां त्वेकदिवसमुपयुक्तम् ।
 तत् सत्यस्मिन् देयं, यदि दित्सा भवति पूज्यानाम् ॥ १४४ ॥
 अथ सूदो धर्मगुरुर्दध्यौ ही मोहजृम्भितं दुष्टम् ।
 यदयं कदन्नलुब्धः, परमान्नं मन्यते तृणवत् ॥ १४५ ॥
 तदपि तपस्विनमेनं, मोहापोहाय शिक्षयामि पुनः ।
 पुनरेति तमःपटलं, रविरेव पुनर्विनाशयति ॥ १४६ ॥
 जीवस्य देशना खलु, योग्यत्वमनेकशः कृता कुर्यात् ।
 मृत्कुम्भोऽपि शिलायां, पदमाधत्ते न किमुपायात् ॥ १४७ ॥

ध्यात्वेति तेन भणितं, भद्र ! न जानासि किं तव शरीरे ।
 एतत्कदन्नमूला, रोगाश्चित्ते विपर्यासाः ॥ १४८ ॥
 स्वयमेव हास्यसीदं, स्वादं ज्ञास्यसि यदा मदन्नस्य ।
 न हि मालतीरसज्जो, भ्रमति भ्रमरः करीरवने ॥ १४९ ॥
 आश्चर्यकृत्वया किं, दृष्टाञ्जनसलिलयोर्न मे शक्तिः ।
 मुञ्चेदं विस्रब्धस्तत्कल्याणं गृहाणेदम् ॥ १५० ॥
 क्लेशार्जितमिदमिति या, त्यागाबुद्धिर्न साऽपि तव युक्ता ।
 यदिदमत एव हेयं, क्लेशाङ्गं क्लेशरूपं च ॥ १५१ ॥
 वैषयिकसुखाभासे, चारित्रसुखं स्वभावजं त्यक्त्वा ।
 बध्नाति रतिं न कृती, सुकृती यदुवाच वाचकराट् ॥ १५२ ॥
 भोगसुखैः किमनित्यैर्भयबहुलैः काङ्क्षितैः परायतैः ।
 नित्यमभयमात्मस्थं, प्रशमसुखं तत्र यतितव्यम् ॥ १५३ ॥
 निर्वाहकत्वमुक्तं, प्रकृतिगतेर्यत्पुनः कदन्नस्य ।
 कादाचित्कतया मत्परमान्नस्याऽतथात्वं च ॥ १५४ ॥
 तदपि न युक्तमपथ्यं, निर्वाहे न पटु यत्कदन्नं ते ।
 मम तु न कादाचित्कं, वीर्योल्लासेन परमान्नम् (युग्मम्) ॥ १५५ ॥
 विगलितभवप्रपञ्चः, प्रशान्तवाही परीषहैरजितः ।
 मुनिरुपचितस्ववीर्यो, निर्विघ्नं याति शिवसदनम् ॥ १५६ ॥
 तत्रानन्तं कालं, तिष्ठति भयखेदरोगनिर्मुक्तः ।
 तत्प्रापकं मदन्नं, तस्मान्निर्वाहकमवेहि ॥ १५७ ॥
 इदमेव तुष्टिपुष्टिकृदतिवीर्यविवर्धकं गदच्छेदि ।
 तदिदं गृहाण भूया भुक्त्वेदं नृपतिरिव सुखितः ॥ १५८ ॥
 स प्राह बलिवर्दो, गलिरिव पादप्रसारिकां कृत्वा ।
 नाऽलं त्यागेऽस्याहं, सत्यस्मिन् दीयतां देयम् ॥ १५९ ॥

ज्ञात्वा तन्निर्बन्धं, कृपापरो रसवतीपतिर्दध्यौ ।
 सत्यप्यस्य कदन्ने, देयं देशोपरतिरत्रम् ॥ १६० ॥
 पश्चाद् विज्ञातगुणः, स्वयमेव विहाय विषयभोगमसौ ।
 लास्यति शुद्धं चरणं, न धैर्यकृद् विषयमाधुर्यम् ॥ १६१ ॥
 अपसिद्धान्तो न ममाप्येवमुपाये प्रवर्तमानस्य ।
 विनिरूप्य सर्वविरतिं, कथनीया देशविरतिर्यत् ॥ १६२ ॥
 प्राक् तत्कथने हि भवेत्, तत्प्रतिबद्धं दृढं मनः श्रोतुः ।
 इत्थं चानुमतिः स्यात्, सूक्ष्मप्राणातिपातादौ ॥ १६३ ॥
 प्रददौ परमात्रलवं, ध्यात्वेदं संज्ञिता दया तेन ।
 सत्येव तत्कदन्ने, भुक्तं तेनात्मनः पात्रे ॥ १६४ ॥
 तद्देशविरतिरूपं, परिणममानं गदक्षयं चक्रे ।
 गलिता क्षुधाऽञ्जनजलोद्भवमजनि सुखं त्वनन्तगुणम् ॥ १६५ ॥
 अथ स प्रसृमरभक्तिर्नष्टभ्रान्तिर्बभाण भगवन्तम् ।
 अनुपकृतोपकृतो मे, 'नाथा यूयं विनाथस्य ॥ १६६ ॥
 सूदः प्राह गुरुरथो, नाथः सर्वस्य जिनमहाराजः ।
 अस्माभिस्तु तदाज्ञानुवर्तिभिर्भूयते सततम् ॥ १६७ ॥
 सामान्यतोऽपि येऽमुं, सेवन्ते ते क्रमेण शिवभाजः ।
 ये तु विशिष्य भजन्तै, तेषामचिराद्भवति मुक्तिः ॥ १६८ ॥
 ये पापिष्ठाः सत्त्वा, जानन्ति न तेऽस्य नाममात्रमपि ।
 नूनमिह भाविभद्रान्, स्वकर्मविवरः प्रवेशयति ॥ १६९ ॥
 योगावञ्चकशक्त्या, त्वमपि विभुं वस्तुतः प्रपन्नोऽसि ।
 इच्छामो योजयितुं, विशेषभक्तावथास्य त्वाम् ॥ १७० ॥
 सा च गदतानवात् स्यात्, क्षणे क्षणे भेषजत्रयीभोगात् ।
 तत्स्थेयमत्र भवता, भुञ्जानेन त्रयमिदानीम् ॥ १७१ ॥

दास्यति च मदया यत् तद्भुक्त्वा त्वं विशेषतो नृपतिम् ।
 आराध्य तत्प्रभावाद् भवितासि नृपोत्तमप्रकृतिः ॥ १७२ ॥
 प्रमुदितमनास्ततस्तद्वचनैरतिकोमलैः प्रणयगर्भैः ।
 प्रादुष्कृत्य स्वाशयमाह द्रमकोऽनु गुरुसूदम् ॥ १७३ ॥
 नालं पापस्त्यक्तुं, कदन्नमिति तत्समादिशान्यदतः ।
 स प्राह नैतदर्थो, यत्नो मे तेन मा भैषीः ॥ १७४ ॥
 अत्याजयं पुराऽहं, तवैव हितं काम्यया कदन्नमिदम् ।
 तुभ्यं न रोचते चेद् भुङ्क्ष्वान्नं सत्यपीह तदा ॥ १७५ ॥
 यच्च प्रागुपदिष्टं, तदत्र भवताऽवधारितं किञ्चित् ।
 स प्राह नावधारितमतिमूर्च्छितमत्तसदृशेन ॥ १७६ ॥
 नालमनाद्यभ्यासाद् धनादिमूर्च्छं वदत्स्वपि भवत्सु ।
 भक्षितदधिवृन्ताको, निद्रामिव हातुमहमासम् ॥ १७७ ॥
 उद्वेजिका तवाभूत्, प्रतिबोधनगीर्मम प्रसुप्तस्य ।
 प्राप्तं तन्माधुर्यं भावयतश्चान्तराह्लादम् ॥ १७८ ॥
 आहूतः पूर्वमहं, लास्यत्यन्नं ममायमिति भीतः ।
 अञ्जितनेत्रस्तु बलान्नश्यामीत्याशयं धृतवान् ॥ १७९ ॥
 तीर्थाम्बु पायितः सन्, शैत्यं गमितो यदा पुनः पूज्यैः ।
 परमोपकारकत्वं, युष्मासु तदा मयाऽवगतम् ॥ १८० ॥
 परिहर कदन्नमिदमिति गदिते पर्याकुलः पुनर्जातः ।
 स्वयमेष न लाति परं, त्याजयतीत्युत्तराशक्तः ॥ १८१ ॥
 सत्यस्मिन्ने भोज्यं देहीत्युक्ते त्वया दयाद्वारा ।
 दापितमिदमतिहिततां, भुक्त्वाऽहं ज्ञातवान् भवतः ॥ १८२ ॥
 वक्ति हि तत्त्वेनासौ, शक्तोऽस्मि न मोचने कदन्नस्य ।
 इति चिन्ताकुलितस्य च, भवद्वचो मे हृदि न लग्नम् ॥ १८३ ॥

न त्याजयामि साम्प्रतमिति वचनेन त्वनाकुलो जातः ।
 तद् ब्रूत साम्प्रतं यन्ममेदृशस्यापि कर्तव्यम् ॥ १८४ ॥
 इत्याकर्ण्य दयाढ्यः, प्राह स्वाञ्जनजलान्नमाहात्म्यम् ।
 राज्ञा प्रोक्तं योग्यायोग्यविभागं च तद्दाने ॥ १८५ ॥
 योग्येभ्य एव दत्तं, गुणाय खलु भेषजत्रयं भवति ।
 दोषायायोग्यस्य तु, दत्तं तद्गुग्धमिव फणिनः ॥ १८६ ॥
 इह भवनेऽयोग्याश्च, स्वकर्मविवरप्रवेशिता न स्युः ।
 दृष्ट्या पश्यति राजा, नायोग्यान् कथमपि प्राप्तान् ॥ १८७ ॥
 अक्लेशेन च येषां, मनसीदं भेषजत्रयं रमते ।
 तेऽत्र सुसाध्या यत्नक्रमबोध्याः कृच्छ्रसाध्यास्तु ॥ १८८ ॥
 येभ्यो न रोचते तु, क्रमेण विनियोज्यमानमप्येतत् ।
 द्वेष्टारो दातृणां, नराधमास्ते किलासाध्याः ॥ १८९ ॥
 नृपदृष्टो लक्षणतस्तत्र त्वं कृच्छ्रसाध्य एवासि ।
 बलिनस्तवाङ्गारोगा, गदक्षयो नातियत्नमृते ॥ १९० ॥
 तद्वत्स ! प्रयतः सन्, निराकुलोऽत्रैव नृपगृहे तिष्ठ ।
 लात्वा कन्याहस्ताद् भुञ्जानो भेषजत्रितयम् ॥ १९१ ॥
 तेन तथेत्युक्तेऽसौ, चक्रे परिचारिकां दयां तस्य ।
 भुङ्क्ते तद्वत्तमयं, कदन्नशगात्र चाद्रियते ॥ १९२ ॥
 उपदंशतां व्रजति तन्मोहेन कुभोजनं तुं बहु भुङ्क्ते ।
 विनियुङ्क्ते च कदाचित्, तद्वचसैवाञ्जनं च जलम् ॥ १९३ ॥
 प्रतिदिनमेवाद्रियते, धनसाधनमन्तराऽन्तरा तु गृही ।
 भजते गुरुपरोधाद् विरतिं ज्ञानं च सम्यक्त्वम् ॥ १९४ ॥
 भूमिहाकल्याणं, संभ्रमतस्तदथ गुरुदयादत्तम् ।
 निदधाति कपिरेऽसौ, भुक्त्वाऽल्पं हेलया शेषम् ॥ १९५ ॥

याति तदन्नं वृद्धिं, तत्सान्निध्यात् प्रहृष्यति ततोऽसौ ।	
तद्धेतुमनभिजानन्, त्रितये शिथिलादरो भवति	॥ १९६ ॥
जाता रोगां याप्यास्त्रितयास्वादादनादरेणापि ।	
बहुलापथ्याहारत्, क्व चिद्विकारोऽपि तस्यासीत्	॥ १९७ ॥
शूलं दाहो मूर्छा, ज्वरः क्व चिच्छर्दिरेव जाड्यं च ।	
हृत्पार्श्ववेदनाऽऽसीत्, क्वचिदुन्मादोऽप्यरोचकता	॥ १९८ ॥
गृह्णाति मन्दवीर्यः, कानिचिदेव व्रतानि तीव्रधिया ।	
गुरुदाक्षिण्यात्कानिचिदयमिह शेषस्य निक्षेपः	॥ १९९ ॥
ईदृशमप्यनुषङ्गात् तत्परमान्नं धनादिवृद्धयै स्यात् ।	
सेयं कदन्नवृद्धिर्ज्ञेया परमान्नसम्बन्धात्	॥ २०० ॥
तद्धेतोरज्ञानं, धर्मानादरकृतो विपर्यासः ।	
त्रितये शिथिलादरता, धनवृद्धौ बालवच्चैष्ट	॥ २०१ ॥
मन्दादपि संवेगाद्, याप्यत्वं यच्च भावरोगाणाम् ।	
सा प्रबलहेत्वयोगे, तनुताऽनाविष्कृतावस्था	॥ २०२ ॥
तेषामेव विकारोऽभिव्यक्तिः प्रबलहेतुसम्पर्कात् ।	
धर्मोऽनादरविहितस्तत्र त्राणं न कस्यापि	॥ २०३ ॥
व्यथयत्यपथ्यदोषादकाण्डशूलं धनव्ययविषादः ।	
दहति परेष्यादाहो, लुम्पति मूर्छाऽखिलस्वहतिः	॥ २०४ ॥
कामज्वरो ज्वरयति, छर्दिर्मर्दयति चोत्तमर्णकृता ।	
धननिर्यातनचिन्ता, स्वलयति जाड्यं जनाभिभवः	॥ २०५ ॥
संयोगवियोगार्तिर्दलयति हृत्पार्श्ववेदना हृदयम् ।	
मिथ्यात्वकृतोन्मादः, प्रमादमूलोऽवसादयति	॥ २०६ ॥
ग्लपयति सदनृष्टामे, पथ्ये भृशतरमरोचको गहनः ।	
इयतीं भुवमारूढेऽप्यहह विकारैर्न किं क्रियते	॥ २०७ ॥

दृष्ट्वा गुरुसूददया, कदाचिदथ तं विकारलुसाङ्गम् ।
 आक्रन्दन्तं कृपया, प्रोवाच परोपकारपरा ॥ २०८ ॥
 रोगाः कदन्नमूलास्तव ये तातेन सौम्य ! निर्दिष्टाः ।
 नवं तेभ्यो मोक्षो, भेषजमफलं ह्यपथ्यभुजः ॥ २०९ ॥
 प्रसरति ममाप्यकीर्तिस्त्वत्तः परिचारिका तवाहमिति ।
 न च वक्तुं शक्ताऽहं, हठवति न फलं वचस्तनुते ॥ २१० ॥
 स प्राह महाभागे, त्यक्तुं नैवोत्सहे स्वयमपथ्यम् ।
 वारय तेन तदिच्छां, कारय पथ्यादरं च दृढम् ॥ २११ ॥
 स्तोकस्तोकमपथ्यं, त्वद्व्यापाराद् भविष्यति त्यजतः ।
 सर्वत्यागे शक्तिर्ममेति साप्येतदनुमेने ॥ २१२ ॥
 अथ साऽधिकं कदन्नं, भुञ्जानं तं भृशं निवारयति ।
 तेन स्याद् गदतनुता, त्यजति यदा सा न तत्पार्श्वम् ॥ २१३ ॥
 सा च विनियोजिताऽस्ति, प्रागेवाशेषलोकबोधाय ।
 पीड्यत एव विकारैरिति तस्यां दूर्वर्तिन्याम् ॥ २१४ ॥
 दृष्ट्वाऽथ तं तथाविधमनुकम्पां प्राप धर्मबोधकरः ।
 दध्यौ नायमनुन्नः, प्रवर्तते न च दयाऽव्यग्रा ॥ २१५ ॥
 प्रतिचारिकाऽस्य कार्या, तस्मादन्या सदैव सन्निहिता ।
 इति मत्वा सदबुद्धिं, प्रददौ परिचारिकां तस्मै ॥ २१६ ॥
 इति शिक्षितश्च सोऽस्यां, त्वया न वत्सादरं विमोक्तव्यः ।
 नैषाऽलसे प्रसीदति, दुर्भग इव पण्डिता वनिता ॥ २१७ ॥
 अस्यां प्रसादितायां, वयं प्रसन्नास्तथा महाराजः ।
 एषैव तत्प्रसाद्या, दास्यति मध्ये दयाऽपि हितम् ॥ २१८ ॥
 अथ बुद्ध्याऽनुगृहीतः, स्मरन्नसौ धर्मबोधकरवाचम् ।
 पथ्याहारतोऽभूत्, कदापि भुङ्क्तेऽन्यदभ्यासात् ॥ २१९ ॥

स्वप्नेन्द्रजालसदृशं, संसारं मन्यते हि सद्बुद्धिः ।
 तसायः पददानन्यायाद् भुङ्क्तेऽपि विषयसुखम् ॥ २२० ॥
 जाता चरणसुखाशा, तनुवाङ् मनसां व्यथा निरनुबन्धा ।
 अहितेऽस्य गृह्यभावान्नष्टं बीभत्सरूपत्वम् ॥ २२१ ॥
 सद्बुद्धेः सान्निध्यात्, कदन्नभुक्तौ स लज्जते बाढम् ।
 हतदोषकामचारस्तदसौ जातः सदाचारः ॥ २२२ ॥
 पृष्टा तेन सुबुद्धिः, किमिवेदमकाण्डताण्डवं जातम् ।
 साऽऽह स्तोककदन्नत्यागोपायस्य महिमाऽयम् ॥ २२३ ॥
 स जगौ ननु यद्येवं, त्यजामि तत्सर्वथा कदन्नमिदम् ।
 सर्वाकुलतारहितं, येन प्राप्नोमि सुखमतुलम् ॥ २२४ ॥
 सा प्राह सर्वसङ्गत्यागः श्रेयान् परं सति विवेके ।
 स्नेहच्छेदे फलवान्, विपरीतफलोऽन्यथा ह्येषः ॥ २२५ ॥
 वसतो गृहेऽप्यगृह्या, यान्ति श्राद्धस्य याप्यतां रोगाः ।
 कृतसर्वत्यागस्याप्यभिलाषवतस्तु विकृताः स्युः ॥ २२६ ॥
 शस्त्रमिव सुप्रयुक्तं, शत्रूच्छेदाय भवति चारित्रम् ।
 अहिताय दुष्प्रयुक्तं, ग्राह्यं तत्सम्यगालोच्य ॥ २२७ ॥
 इति सद्बुद्धिविमर्शादीषद्दोलायितं मनस्तस्य ।
 दध्यौ पतितमपि हितं, तरुपतनान्नोच्चमपि तु फलम् ॥ २२८ ॥
 अजनि कदालम्बनधीरनुवृत्तैरथ चरित्रमोहांशैः ।
 पोष्यं कुटुम्बकं मे, किमनेनाकाण्डकलहेन ॥ २२९ ॥
 प्रव्रज्या बाहुभ्यां, जलनिधितरणं नभस्वता भरणम् ।
 वस्त्रग्रन्थेः शिरसा, विदारणं पर्वतस्य तथा ॥ २३० ॥
 चर्वणमयोयवानां, मानं पाथोनिधेः कुशाग्रेण ।
 राधावेधविधानं, गमनं नद्यां प्रतिश्रोतः ॥ २३१ ॥

शक्तोऽहं नैतस्यां, न विनाऽप्येनां समग्रसुखलाभः ।
 तत् किं कुर्वे साम्प्रतमिति संदेहाकुलः सोऽभूत् ॥ २३२ ॥
 भूरिमहाकल्याणं, भुक्त्वाऽयमथान्यदा तपोनियमैः ।
 भक्षितवानल्पतरं, प्रसङ्गतोऽर्थार्जनकदन्नम् ॥ २३३ ॥
 स ततः सदन्नतृप्तेः, सदबुद्धेः सन्निधेश्च तदपथ्यम् ।
 अन्वभवत् क्वथितरसं, मलाविलं लज्जनीयं च ॥ २३४ ॥
 छित्त्वाऽथ रगतन्तून्, स्वजनादिभवं व्यलीकमनुचिन्त्य ।
 प्रविहाय पूर्वपक्षं, पुनरभिलाषस्य दृढभावात् ॥ २३५ ॥
 लब्ध्वा राज्यं दासः, कः स्यादिति संयमे रतिं कुर्वे ।
 यद्भावं तद्भवतादिति सिद्धान्तं स जग्राह (युग्मम्) ॥ २३६ ॥
 अथ सदबुद्धिः प्रोक्ता, तेनेदं क्षालयाधुना भद्रे ।
 मम भाजनं कदन्नं, त्यजामि सर्वं हिताकाङ्क्षी ॥ २३७ ॥
 सा प्राह प्रष्टव्यः, कार्येऽस्मिन् चारुधर्मबोधकरः ।
 कार्यतरुर्न विकारं, विचारपरिरक्षितो याति ॥ २३८ ॥
 निजनिश्चयप्रदर्शनपूर्वं पृष्ठोऽथ धर्मबोधकरः ।
 योग्यत्वं गीतार्थैः सह पर्यालोच्य जानानः ॥ २३९ ॥
 अत्याजयत् कदन्नं, विमोचयंस्तं समस्तसङ्गेभ्यः ।
 अक्षालयच्च भाजनमाजन्मालोचनासलिलैः ॥ २४० ॥
 आलोचनाख्यसलिलक्षालनमाहात्म्यतश्च तत्पात्रम् ।
 जातं तपनीयमयं, वाक्पारे दिव्यवस्तुगुणः ॥ २४१ ॥
 अन्यदसंयमजीवितमन्यच्च वदन्ति संयमायुष्कम् ।
 इति गृह्यतिवरभिक्षाभाजनभेदः समयसिद्धः ॥ २४२ ॥
 तच्च महाकल्याणकपूर्णं चक्रे महाव्रतारोपात् ।
 जिनचैत्यसङ्घपूजामहोत्सवस्तद्दिने ववृधे ॥ २४३ ॥

मेदस्विनी सुबुद्धिर्जाता मुदितश्च धर्मबोधकरः ।
 उल्लसिता तस्य दया, प्रीतं नृपमन्दिरं निखिलम् ॥ २४४ ॥
 जातश्च यशोवादो, योऽयं राज्ञाऽवलोकितः सम्यग् ।
 तत्सूदस्याभिमतस्तद्वयया पालितो विधिना ॥ २४५ ॥
 सद्बुद्ध्याऽनुगृहीतस्त्यक्तापथ्यश्च तत्प्रभावेन ।
 सद्भेषजसेवनया, विमुक्तकल्पश्च रोगौघैः ॥ २४६ ॥
 सोऽयं नो निष्पुण्यः, किन्तु महात्मा सपुण्यको नूनम् ।
 न हि द्वादिपादककर्महतश्चक्रवर्ती स्यात् ॥ २४७ ॥
 अथ तिष्ठतो नृपगृहे, तस्य दयाबुद्धिदलितदोषस्य ।
 न भवति पीडा व्यक्ता, सूक्ष्मा प्राग्दोषतस्तु स्यात् ॥ २४८ ॥
 अथ सूक्ष्मभावदोषप्रतिघातपरायणः प्रशमपूर्णः ।
 परिगलितलोकसंज्ञो, वैषयिकसुखे निराकाङ्क्षः ॥ २४९ ॥
 अक्ष्णोर्विमलालोकं, निदधात्यञ्जनमधीतपरमार्थः ।
 तत्त्वप्रीतिकृदम्भः, पिबति च नित्यं पवित्रात्मा ॥ २५० ॥
 विधिना भुङ्क्ते च महाकल्याणं चरणकरणचारुमतिः ।
 धीर्धृतिरोजः स्वास्थ्यं, प्रस्फुरति ततो धामहर्षश्च ॥ २५१ ॥
 यः प्रेतः प्रागासीद्, देवः सोऽनेन साम्प्रतं विहितः ।
 इति धर्मबोधकयशोमहिमा जगति प्रसृमरोऽभूत् ॥ २५२ ॥
 प्रथमदशावैराग्यादित्थं स्फीताशयश्चरणमानी ।
 स्वगुणासङ्गवनेऽसौ, क्रीडां कर्तुं कदापि ययौ ॥ २५३ ॥
 तत्रात्मसंस्तुतिलताः, परनिन्दाशल्यपल्लवाताम्राः ।
 विस्फारगारवफलाः, पूजाकुसुमस्मिता दृष्टाः ॥ २५४ ॥
 तादृशलताभिरभितो, रमणीयं प्रेक्ष्य किल तदुद्धानम् ।
 शयितस्तच्छयायां, व्ययितो यत्नोऽञ्जनादीनाम् ॥ २५५ ॥

सुतोत्थितश्च तस्मिन्, पचेलिमं फलमपूर्वमालोक्य । आस्वाद्य गतः स्थाने, प्रस्तुतकार्यं पुनश्चक्रे	॥ २५६ ॥
भुञ्जानस्यापि महाकल्याणकमथ समग्रविधियुक्तम् । प्रकुपित इव वेतालः पुनरुन्मादोऽतुदद् गात्रम्	॥ २५७ ॥
जाता ज्वरजर्जरता, मूर्छाकूपे च मानसं मग्नम् । दृष्ट्वेदंशं तमासीच्चिन्ताभाग् धर्मबोधकरः (युग्मम्)	॥ २५८ ॥
पृष्टं रोगनिदानं, तेनोपेक्षागतं न तत्प्रोक्तम् । विषफलभुक्तिगुरुणा, ज्ञाता मतिनाडिकागत्या	॥ २५९ ॥
उक्तं च वत्स ! गारवविषफलभुक्तेरसौ विकारभरः । चारित्रसदत्रभुजामप्ययमतिदुःखकृद् भणितः	॥ २६० ॥
एतत्प्रतिक्रियां तद्गुणवैतृण्याख्यपरमवैराग्यम् । सेवस्व येन न कदाऽप्येष विकारः समुद्भवति	॥ २६१ ॥
आद्यं खलु वैराग्यं, विषयत्यागाय विषयवैतृष्यम् । ज्ञानादिविकारहरं, गुणवैतृष्यं द्वितीयं तु	॥ २६२ ॥
शिक्षामेनां लब्ध्वा, तत्प्रतिकारं विधाय जातोऽसौ । अविकृतनिजगुणपात्रं, परमात्ररसादथ स्वस्थः	॥ २६३ ॥
एवं यो यो दोषो, यदा यदा बाधतेऽस्य सूक्ष्मोऽपि । तत्तत्प्रतिक्रियायां, प्रक्रमते धर्मबोधकरः	॥ २६४ ॥
अथ कृतसमस्तदोषप्रतिकारः परिणतोरुगुरुशिक्षः । वचनक्षमादिसिद्धेरधिगतधर्मक्षमादिरतिः	॥ २६५ ॥
वचनक्रियाप्रकर्षाश्रयादसङ्गक्रियासु लब्धरसः । कर्ममलस्यापगमाच्छुक्लः शुक्लाभिजात्यश्च	॥ २६६ ॥
खेदोद्वेगभ्रान्तिक्षेपोत्थानान्यमुद्रुजासङ्गैः । मुक्तश्च पृथक्चित्तैरष्टभिरष्टाङ्गयोगधरः	॥ २६७ ॥

मदमदनमोहमत्सरोषविषादैरधर्षितः सततम् ।
तुल्यारण्यकुलाकुलकाञ्चनतृणशत्रुमित्रगणः ॥ २६८ ॥
दृष्टिं स्थिरां च कान्तां, प्रभां परां च प्रसारयन् धर्मे ।
धर्मध्यानाभिरतः, शुक्लध्यानैकतानमनाः ॥ २६९ ॥
श्लिष्टं विधाय चित्तं, सुलीनमपि संयमे वितन्वंस्तत् ।
आत्मारामः शून्यं, परभावविजृम्भितं पश्यन् ॥ २७० ॥
उल्लसितसहजवीर्यः, परिशुद्धसमाधिदृष्टपरमार्थः ।
जीवन्मुक्तः शर्माऽनुबभूव भवातिगं किञ्चित् (सप्तभिः कुलकम्) २७१ ॥
इत्थं द्रमकोऽपि महाराज इवाकारि धर्मबोधकरैः ।
गुरुभिस्तन्माहात्म्यं, वर्णयितुं नालमिन्द्रोऽपि ॥ २७२ ॥
अनुभवसिद्धं चेदं, साक्षाद् द्रमकोपमोऽप्यहं सदयैः ।
गुरुभिः प्रवेशितो यज्जिनसमये शर्म किमपि लभे ॥ २७३ ॥
विकलानुष्ठानादपि, शुद्धानुष्ठानतीव्रभावयुजः ।
मार्गप्रवेशनफलादलाघवं भावयामि भृशम् ॥ २७४ ॥
विमलालोकात् तीर्थोदकाच्च यद्रोगतानवं भवति ।
सोऽयं गुरुप्रसादः, परमान्नलवस्य लाभश्च ॥ २७५ ॥
एवं येषां गुरवो, भक्त्येकवशा भृशं प्रसीदन्ति ।
भव्या भवन्ति पुरुषास्ते सर्वश्रेयसां पात्रम् ॥ २७६ ॥
किं तच्चित्रं गुरुरिह महाशास्त्रसन्दर्भवेदी,
न स्वायासं गणयति रतो नित्यमन्यार्थसिद्धौ ।
अम्भोवाहो व्रजति जलधौ क्रामति व्योम विद्युत्,
तापव्यापं वहति हृदये तत्र कः स्वार्थलोभः ॥ २७७ ॥
जडमपि कृतिनं गुरुर्विधत्ते, कुटिलमपि प्रगुणीकरोति सद्यः ।
धवलयति धरातलं हिमांशुः, कुमुदवनस्य भिनत्ति मङ्क्षुं मुद्राम् ॥ २७८ ॥

सूतेऽनम्बुधरोऽपि चन्द्रकिरणैरम्भांसि चन्द्रोपल-
 स्तद्रूपं पिचुमन्दवृन्दमपि च स्याच्चान्दनैः सौरभैः ।
 स्पर्शात् सिद्धरसस्य किं भवति नो लोहं च लोहोत्तमम्,
 प्राप्य श्रीगुरुपादपङ्कजकृपां मूर्खोऽपि सूरिर्भवेत् ॥ २७९ ॥

जिज्ञासुताङ्कुरवती सुरुचिप्रवाला,
 ज्ञानादिपुष्पकलिता समताफलाढ्या ।
 हित्वा करीरवनतुल्यमुपायमन्यं, सेव्या सदा गुरुकृपात्रिदशद्रुवलिः २८० ॥
 गुरुकृतगरिमप्रथापवित्रं, द्रमकचरित्रमिदं निशम्य सम्यक् ।
 य इह वितनुते तदंद्भिसेवां, त्यजति न तं गुणरागिणी यशःश्रीः ॥ २८१ ॥

॥ तृतीयः स्तवकः ॥

अथ प्रस्तूयते कीर्तिकथा पीयूषवर्षिणी ।
 अनुसुन्दरारजर्षेश्चन्द्रोज्ज्वलगुणाश्रितः ॥ १ ॥
 जायते परबोधाय, स्वसंसारविडम्बनाम् ।
 श्रद्धावान् कथयन् यद्वच्चक्रवर्त्यनुसुन्दरः ॥ २ ॥
 अस्ति स्वस्तिमती क्षेमपुरी सुरपुरीसमा ।
 सुकच्छविजयस्थाने, प्राग्विदेहे मनोहरे ॥ ३ ॥
 तत्रारिनारीनेत्राम्बुजातोज्ज्वलयशोम्बुजः ।
 अभूद् युगन्धरो राजा, प्रतापजितभास्करः ॥ ४ ॥
 तस्यासीन्नलिनी नाम महिषी नलिनेक्षणा ।
 विजिता रूपपीयूषसरस्याऽप्सरसो यया ॥ ५ ॥
 चतुर्दशमहास्वप्नसूचितो जनितस्तया ।
 पुण्योदययुतः पुत्रः, सुधास्निग्धेन्दुसोदरः ॥ ६ ॥

जनकेन पुरो ज्ञातेः, सुतजन्मोत्सवक्रमात् ।	
प्रतिष्ठितं च तन्नाम, यथाऽयमनुसुन्दरः	॥ ७ ॥
अथ प्रवर्धमानोऽसौ, कौमारे ग्राहितः कलाः ।	
तातेन यौवनस्थश्च, यौवराज्ये निवेशितः	॥ ८ ॥
गतोऽस्तं तत्पिता भास्वान्, निलीना नलिनी तथा ।	
राज्याभिषेकं तस्याथ, सामन्ताः कर्तुमुद्यताः	॥ ९ ॥
तावत् तत्र समुत्पन्नं, चक्ररत्नं ज्वलन्महः ।	
आविर्भूतानि शेषाणि, सद्वत्नानि त्रयोदश-	॥ १० ॥
गताः प्रत्यक्षां यक्षाधिष्ठिता निधयो नव ।	
चक्रवर्तीति स नृपैः, सुरैरिन्द्र इवार्चितः	॥ ११ ॥
क्षेमपुर्यां स्थितेनैव, सकलं भूमिमण्डलम् ।	
जितं तेनाम्बरस्थेन, भानुनेव प्रतापतः	॥ १२ ॥
द्वात्रिंशद्भिः सहस्रैश्च, समा द्वादश भूभुजाम् ।	
कृतो राज्याभिषेकोऽस्य, दिव्याभरणशालिभिः	॥ १३ ॥
सहस्राणां चतुःषष्ट्या, रेमेऽसौ वरसुभ्रुवाम् ।	
अशीतिं पूर्वलक्षाणां, चतुर्भिरधिकां सुखी	॥ १४ ॥
गतोऽथ पश्चिमे काले, देशदर्शनकाम्यया ।	
इष्टासौ दक्षिणावर्तं, प्राप्तः शङ्खाह्वयं पुरम्	॥ १५ ॥
तत्र चित्तरमोद्यानं, नृपैः कतिपयैर्युतः ।	
ययौ स्वामीव देवानां, देवैरानन्दि नन्दनम्	॥ १६ ॥
इतो हरिपुरस्वामी, विजये तत्र विश्रुतः ।	
अभूद् भीमरथो राजा, सुभद्रा चास्य वल्लभा	॥ १७ ॥
समन्तभद्रस्तनयस्तयोः रासीन्महोदयः ।	
तनया च महाभद्रा, महाभद्रानुकूलधीः	॥ १८ ॥

पार्श्वे समन्तभद्रोऽथ, सुखोपमगुरेर्व्रतम् ।	
जग्राह पितरौ पृष्ट्वा, द्वादशाङ्गधरोऽभवत्	॥ १९ ॥
गुरुभिर्योग्यतां ज्ञात्वा, पदे स्वीये निवेशितः ।	
महाभद्राऽपि संप्राप्ता, यौवनं स्मरकाननम्	॥ २० ॥
गन्धर्वपुरनाथेन, परिणीता दिवाकृता ।	
दैवादसौ गतोऽस्तं सा, गुरुणा प्रतिबोधिता	॥ २१ ॥
ललौ भागवती दीक्षां, जाता चैकादशाङ्गभृत् ।	
प्रवर्तिनी कृता दक्षा, गीतार्था गुरुभिस्ततः	॥ २२ ॥
अन्यदा विहरन्ती सा, पूज्या रत्नपुरं ययौ ।	
चन्द्रज्योत्स्नेव ताराभिः, साध्वीभिः परिवारिता	॥ २३ ॥
रजा मगधसेनोऽभूत्, तत्र देवी सुमङ्गला ।	
पुरुषद्वेषिणी जाता, सुता सुललिता तयोः	॥ २४ ॥
अभूतां जननीतातौ, तच्चिन्तादग्धमानसौ ।	
श्रुत्वा मान्यां महाभद्रामागतां हृदि नन्दितौ	॥ २५ ॥
गतावादाय तनयां, तां प्रणन्तुमुपाश्रये ।	
धर्मलाभस्तया दत्तः, प्रदत्ता धर्मदेशना	॥ २६ ॥
तद्वचोऽबुध्यमानापि, तस्यां स्नेहमुपागता ।	
पूर्वाभ्यासात् सुललिता, तन्मुखन्यस्तलोचना	॥ २७ ॥
प्रवृद्धस्नेहकल्लोलाक्रान्तचित्ताऽथ सा, ततः ।	
स्थास्याभ्येनां विना नाहमित्यभिग्रहमग्रहीत्	॥ २८ ॥
अतिकष्टाद् वचस्तस्याः, पितृभ्यां तत्प्रतिश्रुतम् ।	
स्वीकारितं च न ग्राह्या, प्रव्रज्याऽस्मदपृच्छया	॥ २९ ॥
अथ साऽनु महाभद्रां, विजहार तमोभिदम् ।	
निशेव शशिनो ज्योत्स्नामेकनिर्बन्धबन्धुरा	॥ ३० ॥

कर्मोदयान्न बोधोऽस्यां, जायते च स्फुटः परम् ।	
प्रकाश इव चन्द्रस्य, मेघाच्छदनतो दिवि	॥ ३१ ॥
महाभद्रा शङ्खपुरे, समागत्यान्यदा स्थिता ।	
नन्दस्य श्रेष्ठिनो घंघशालायां शिलशालिनी	॥ ३२ ॥
श्रीगर्भस्तत्र राजाऽस्ति, नलिन्याख्या च तत्प्रिया ।	
उपचारानपत्यार्थं, साऽनपत्याऽकरोद् बहून्	॥ ३३ ॥
उत्पन्नः पुण्यवान् जीवस्तस्याः कुक्षावथैक्षत ।	
निशि प्रसुप्ता सा स्वप्ने, यथा कोऽपि सुविग्रहः	॥ ३४ ॥
प्रविश्य मे मुखेनाङ्गे, निर्गत्य च गतः क्षणात् ।	
नरेण केनचित् सार्धं, भर्त्रे स कथितस्तथा	॥ ३५ ॥
तेनोक्तं ते सुतो भावी, केवलं प्रव्रजिष्यति ।	
शीघ्रं कञ्चिद् गुरुं प्राप्य, तच्छ्रुत्वा सा दधौ मुदम्	॥ ३६ ॥
जातस्तृतीयमासेऽस्याः, शुभकर्ममनोरथः ।	
संपूरितोऽसौ श्रीगर्भरजेनातुलसंपदा	॥ ३७ ॥
असूत सा सुतं पूर्णं, काले रुचिरलक्षणम् ।	
संतुष्टोऽचीकरद्राजा, तस्य जन्ममहोत्सवम्	॥ ३८ ॥
गुरुः समन्तभद्राख्यो, जातनिर्मलकेवलः ।	
इतः समागतोऽत्रैव, स्थितश्चित्तरमे वने	॥ ३९ ॥
इतः सुललिताऽज्ञाता, वन्दितुं तं प्रवर्त्तिनी ।	
गता कथञ्चित् तत्राभूद्, वार्ता पुत्रस्य भूभुजः	॥ ४० ॥
उक्तं भगवताऽभ्यस्तसत्कर्मा बहुशो ह्ययम् ।	
न स्थास्यति गृहे दीक्षां, लात्वा भावी श्रुतार्थवित्	॥ ४१ ॥
तदाकर्ण्य महाभद्रा, हृष्टा स्वोपाश्रये गता ।	
इतश्च राजपुत्रस्य, तस्य नाम प्रतिष्ठितम्	॥ ४२ ॥

पुण्डरीक इति स्पष्टं, कृतस्तत्करणोत्सवः ।	
इतश्च सा सुललिता, कुतूहलपरायणा	॥ ४३ ॥
विचरन्ती वने तत्र, गता सूरिं स्म पश्यति ।	
वर्णयन्तं गुणान् भाविभद्रभूपात्मजन्मनः (त्रिभिर्विशेषकम्)	॥ ४४ ॥
शुभेन कर्मणा कालपरिणत्याऽनुकूलया ।	
अयं हि नृगतौ पुर्यां, जातः श्रेयांसि लप्स्यते	॥ ४५ ॥
अयं हि भव्यपुरुषः, सुमतिश्चेति सुन्दरम् ।	
सर्वमत्रोचितं योगः, क्षीरे खण्डस्य खल्वयम् (युग्मम्)	॥ ४६ ॥
तदाकर्ण्य जनास्तुष्टा, दध्यौ सुललिता परम् ।	
भेदोऽयं जनकादेः कः, कथं भावि च वेत्स्यसौ	॥ ४७ ॥
इति शङ्कापरा गत्वा, वसतिं सा प्रवर्तिनीम् ।	
पप्रच्छ साऽतिमुग्धां तां, ज्ञात्वाऽवादीत् सविस्तरम्	॥ ४८ ॥
अस्तीह लोकविख्याता, नृगतिर्नगरी शुभा ।	
अन्याः सर्वा नगर्योऽस्यां, मग्नाः, सिन्धाविवापगाः	॥ ४९ ॥
अस्यां देवकुलाकारस्तुङ्गा मेवादयो नगाः ।	
पर्वतः सर्वतः सालो, विशालो मानुषोत्तरः	॥ ५० ॥
वर्षाचलपरिक्षेपाः, पाटका भरतादयः ।	
विदेहरूपो हट्टाध्वा, विजयापणपङ्क्तिभृत्	॥ ५१ ॥
लवणोदधिकालोदौ, महाराजपथाविह ।	
पाटकौघास्त्रयो जम्बूधातकीपुष्करार्धकैः	॥ ५२ ॥
कोऽस्या वर्णयितुं शक्तो, गुणसंभारगौरवम् ।	
महापुरुषरत्नानां, भूरियं भूरिजेजसाम्	॥ ५३ ॥
एनां शास्ति नृपः कर्मपरिणामो महाबलः ।	
नीतिमुल्लङ्घ्य यो विश्वं, तृणायापि न मन्यते	॥ ५४ ॥

स च केलिप्रियो दुष्टो, नर्तयत्यङ्गिनः सदा ।	
तेऽपि तं नातिवर्तन्ते, तत्प्रतापप्रमर्दिताः	॥ ५५ ॥
स नारकादिरूपेण, नृत्यतो वेदनातुरान् ।	
क्रन्दतः प्राणिनो दृष्ट्वा, प्राप्नोति विपुलां मदम्	॥ ५६ ॥
अनार्यकार्यसज्जं च, लोकं दृष्ट्वा स माद्यति ।	
नाटके दत्तधीश्चेष्टावेषादिविकृताशये	॥ ५७ ॥
रगद्वेषाख्यमुरजं, कुभावास्फालनोन्मदम् ।	
सूत्रधारमहामोहं, क्रोधमानादिगायनम्	॥ ५८ ॥
आनन्दिभोगविस्तारनान्दीमङ्गलपाठकम् ।	
विहितास्तोकबिम्बोककामनामविदूषकम्	॥ ५९ ॥
वर्णकैश्चित्रलेश्याभिर्विलसत्पात्रमण्डनम् ।	
योन्याख्यप्रविशत्पात्रनेपथ्यव्यवधायकम्	॥ ६० ॥
दीनताकिङ्किणीक्राणैः, कुसंज्ञाकंसिकास्वनैः ।	
उत्तालैः शठतातालैः, रङ्गरागैश्च मत्सरैः	॥ ६१ ॥
दुष्टध्यानैरभिनयैर्भ्रमिभिस्तत्त्वविप्लवैः ।	
स्फुटैरर्धाक्षिविक्षेपैर्यथाभूतार्थनिहवैः	॥ ६२ ॥
मण्डपैश्चित्तसङ्कोचैरुल्लेखैर्विविधाश्रवैः ।	
लोकाकाशोदरे रङ्गस्थाने विहितविस्मयम्	॥ ६३ ॥
पुद्गलस्कन्धसम्बन्धशेषोपस्करसंचयम् ।	
कारयन्नाटकं लोकान्, लीलामनुभवत्यसौ (सप्तभिः कुलकम्)	॥ ६४ ॥
तस्यासीद् भूपतेः कालपरिणत्यभिधा प्रिया ।	
स्वाहा स्वाहाभुजो यद्वन्नियत्याद्यतिशायिनी	॥ ६५ ॥
प्रष्टव्या विषमे कार्ये, चित्तवृत्तिरिवास्य सा ।	
पार्वतीव महेशस्य, वपुरर्धमधिष्ठिता	॥ ६६ ॥

सस्पृहं मन्त्रयत्येषा, पुरतो भर्तुरुन्मदा ।	
योनिं जवनिक्कां त्यक्त्वा, पात्रैर्निर्गम्यतामितः	॥ ६७ ॥
गृह्यतां स्तन्यमम्बायाः, संहृत्य रुदितक्रियाम् ।	
लुठ्यतां च पुनर्धूल्यां, शिक्ष्यतां पदचङ्कमः	॥ ६८ ॥
विष्णुमूत्रैर्भूयतां भूयो, मलिनैर्बालचापले ।	
पठ्यतां पटु कौमारे, तारुण्ये भुज्यतां वधूः	॥ ६९ ॥
वलीपलितबीभत्सैर्वार्धके भूयतां पुनः ।	
पुनः प्रविश्यतां योनौ, पुनर्निर्गम्यतामितः	॥ ७० ॥
इत्येवं मन्त्रयित्वा साऽनन्तवारा विडम्बनाम् ।	
करोति लोकपात्राणां, स्वाभीष्टार्थविधायिनी (पञ्चभिः कुलकम्) ॥ ७१ ॥	
तयोः प्रयान्ति दंपत्योर्वासराः स्नेहनिर्भराः ।	
देवी प्रोवाच राजानमन्यदा रहसि स्थितम्	॥ ७२ ॥
ईहे पुत्रसुखं स्वामिन्नन्यूनमपरं तु मे ।	
स प्राह सिद्धमेवेदमावयोः शयैक्यतः	॥ ७३ ॥
प्रीता भर्तृगिरा देवी, स्वप्ने प्रैक्षत साऽन्यदा ।	
मुखे प्रविष्टो जठरान्निर्गतः सुन्दरकृतिः	॥ ७४ ॥
केनापि सुहृदा नीत, इति हर्षविषादभाक् ।	
सन्ध्येवार्कतमोमिश्रा, तं-स्वप्नं प्राह भूभुजे	॥ ७५ ॥
स प्राह ते सुतः श्रेष्ठे, भावी स्थाता तु नो चिरम् ।	
धर्माचार्यवचोबुद्धः, स्वीयार्थं साधयिष्यति	॥ ७६ ॥
पुत्रोऽथ सुषुप्ते पूर्णशुभदोहदया तया ।	
पित्राऽस्य भव्य इत्याख्या, कृता स्वप्नानुसारतः	॥ ७७ ॥
मात्रा सुमतिरित्यन्या, कृता सा दोहदाश्रयात् ।	
योगोऽयं दक्षिणावर्तशंखेऽभूद् दुग्धसन्निभः	॥ ७८ ॥

भद्रे ! स पुण्डरीकोऽयं, वर्ण्यते तनयोऽनयोः । देवीदेवाविमौ विश्वजनकौ तत्त्वतो यतः	॥ ७९ ॥
अथागृहीतभावार्था, जगौ सुललिता पुनः । अनयोस्तनयो जातः, कथं निर्बीजवन्ध्ययोः	॥ ८० ॥
ततः प्रवर्तिनी प्रज्ञाविशाला प्राह तामिदम् । मुग्धे ! तत्त्वानभिज्ञाऽसि, परमार्थमतः शृणु	॥ ८१ ॥
इमौ हि तत्त्वतोऽनन्ताऽपत्यावप्यनपत्यकौ । ख्यापितावविवेकादिदृग्दोषाशङ्किमन्त्रिभिः	॥ ८२ ॥
इदानीं तत्कथं ताभ्यां, पुत्रजन्म प्रकाशितम् । मुग्धां तामिति पृच्छन्ती, पुनराह प्रवर्तिनी	॥ ८३ ॥
अस्यामेवास्ति पुर्यां मे, धर्माचार्यः सदागमः । रहस्यमनयोः सर्वं, स जानाति महाशयः	॥ ८४ ॥
स चान्यदा मयां पृष्टो, हृष्यन् हर्षस्य कारणम् । निर्बन्धप्रेरितः प्राहः, शृणु भद्रे ! कुतूहलम्	॥ ८५ ॥
विज्ञप्तो नृपतिः कालपरिणत्या रहःस्थया । क्षाल्यतामावयोर्वन्ध्याऽबीजत्वभवदुर्यशः	॥ ८६ ॥
अलीकोऽप्यपवादो हि, महिमानं क्षयं नयेत् । कलङ्कीति श्रुतश्चन्द्रस्तातेनापि बहिष्कृतः	॥ ८७ ॥
अपत्यान्यात्मनीनानि, परेषां ख्यापितानि यैः । प्रष्टुमर्हन्ति तेऽत्रार्थे नाविवेकादिमन्त्रिणः	॥ ८८ ॥
प्रतिश्रुतमिदं देव्या, वचो राज्ञा यतो हितम् । समक्षं सर्वलोकानां, पुत्रजन्म प्रकाशितम्	॥ ८९ ॥
सोऽयं भव्यो ममाभीष्ट, इति हृष्यामि धीमति ! । मयोक्तं युज्यते पूज्याः, स्थाने हर्षोऽयमेष वः	॥ ९० ॥

अतः सुललिते ! पात्रं, पुण्डरीकोऽयमुत्तमम् ।	
पुत्रः प्रकाशितो देवीदेवयोरनुकूलयोः	॥ ९१ ॥
गुणैरनन्यसामान्यैर्दृष्टहेत्वतिवर्तिनी ।	
सृष्टिर्निगद्यते पुण्यादृष्टस्य हि महात्मभिः	॥ ९२ ॥
जगौ सुललिता पूज्ये, संशयः प्रथमो हतः ।	
त्वया समर्थयत्या मे, गुरुक्तामर्थपद्धतिम्	॥ ९३ ॥
एष वेत्ति कथं वार्ता, भविष्यत्कालभाविनीम् ।	
इत्येनमर्हसि च्छेत्तुं, द्वितीयमपि संशयम्	॥ ९४ ॥
अथ प्राह महाभद्रा, भद्रे ! यो वीक्षितस्त्वया ।	
सोऽयं सदागमो नाम, पुरुषो धर्मदेशकः	॥ ९५ ॥
करामलकवद् वेत्ति, पदार्थान् जगतामयम् ।	
परेषामर्थकथने, व्यसनं चास्य जृम्भते	॥ ९६ ॥
अन्येऽप्यभिनिबोधाद्याश्चत्वारः पुरुषा इह ।	
तादृशाः सन्ति न परं, समर्थाः परबोधने	॥ ९७ ॥
ततः सुललिता मुग्धा, प्राह किं राजदारकः ।	
असौ सदागमस्येष्टः, प्रत्युवाच प्रवर्तिनी	॥ ९८ ॥
भद्रे ! परोपकारैकप्रवणः प्रकृतेरयम् ।	
इन्दुः कुवलयोल्लासे, किं कारणमपेक्षते	॥ ९९ ॥
पापिष्ठास्त्वस्य वचने, न वर्तन्ते द्विषन्त्यमुम् ।	
हसन्ति केऽपि दौःशील्यादुपेक्षन्ते च केचन	॥ १०० ॥
तदुक्ताकरणाशक्तिं, भाषन्ते केचिदात्मनः ।	
प्रतारकोऽयमित्येनं, शङ्कन्ते केऽपि दुर्धियः	॥ १०१ ॥
आदावेव न बुध्यन्ते, तद्वचः केऽपि बालिशाः ।	
श्रद्दधत्येव नो केचित्, केऽपि तत्र श्लथादराः	॥ १०२ ॥

अयोग्यत्वादतस्तेषां, गाढोद्विग्नः सदागमः ।	
नोपकाराय घूकानां, तिग्मांशुरिव जायते	॥ १०३ ॥
अयं तु भव्यपुरुषः, सुमतिश्चेति पात्रताम् ।	
ज्ञात्वा स्वज्ञानसंक्रान्तेस्त्र तुष्टः सदागमः	॥ १०४ ॥
पुनः सुललिता प्राह, का नु शक्तिः सदागमे ।	
न बोधयति पापिष्ठान्, यदि लोकान् प्रसह्य सः	॥ १०५ ॥
जगावथ महाभद्रा, सुरेन्द्रैरपि दुर्जयः ।	
यः कर्मपरिणामोऽयं, तं हुङ्कारेण नाशयन्	॥ १०६ ॥
पादौ प्रदाप्य तन्मौलावनन्तान् मोचयत्ययम् ।	
प्रवर्तते परं तस्य, कुपात्रेष्ववधीरणा	॥ १०७ ॥
उपेक्षिताश्च ते तेन, कदर्थ्यन्तेऽत्र कर्मणा ।	
ये त्वत्र भक्तिमन्तोऽपि, कुर्वन्ते विकलक्रियाम्	॥ १०८ ॥
कुर्वन्ते भक्तिमात्रं वा, नाम वा लान्ति केवलम् ।	
सन्मार्गे पक्षपातं वा, दधत्यस्यानुरागतः	॥ १०९ ॥
एतन्नामाऽप्यजानानाः, प्रकृत्या भद्रकाश्च ये ।	
सर्वेऽपि ते ह्यभिप्रेताः, सदागममहात्मनः	॥ ११० ॥
तान् कर्मपरिणामस्तत्र बाढं बाधितुं क्षमः ।	
किन्तु दत्ते श्रियस्तास्ताः, सदागमवशंवदः	॥ १११ ॥
भद्रे ! तन्नास्य माहात्म्यं, कोऽपि वर्णयितुं क्षमः ।	
कुठारो दोषवृक्षाणामसौ गुणवनाम्बुदः	॥ ११२ ॥
अथ मग्ना सुललिता, मुग्धा संदेहवारिधौ ।	
क्वैतावान् गुणसंदोहः, स्तुतिः परिचयादियम्	॥ ११३ ॥
आह प्रज्ञाविशालां सा, नूनं मग्नाऽस्मि संशये ।	
तत् त्वयाऽसौ मदुद्धृत्यै, दर्शनीयः सदागमः	॥ ११४ ॥

सा प्राह सुन्दरं ह्येतद्, द्रष्टव्यः सेव्य एव सः ।	
गते द्वे अपि तन्मूलं, दृष्टश्चासौ महाशयः	॥ ११५ ॥
शुष्कस्तदर्शनादेव, तस्याः संदेहकर्दमः ।	
दिनानि यान्त्यथ तयोर्लीलया तस्य सेवया	॥ ११६ ॥
अथार्नेन महाभद्रा, प्रोक्ता विहरताऽन्यदा ।	
क्षीणजङ्घाबलाऽसि त्वं, तत् तिष्ठत्रैव धीमति !	॥ ११७ ॥
कर्तव्यो नृपपुत्रोऽसावाबाल्यात् स्नेहनिर्भरः ।	
त्वयि संजातविश्रम्भः, प्रयाति मम वश्यताम्	॥ ११८ ॥
प्रज्ञाविशालया तस्य, तत्प्रपन्नं वचस्तया ।	
आवर्ज्य जननीचित्तं, लालितो राजबालकः	॥ ११९ ॥
क्रमेण वर्द्धमानोऽसौ, तस्यां स्नेहं परं दधौ ।	
पुनः सूरिस्थायातस्तत्पार्श्वं तं निनाय सा	॥ १२० ॥
स तं सदागमं वीक्ष्य, परं हर्षमुपागतः ।	
श्रुत्वाऽस्तपापस्तद्वाचं, चिन्तयामास चेतसि	॥ १२१ ॥
धन्येयं नगरी यस्यां, वसत्येष सदागमः ।	
स्याद् यद्ययमुपाध्यायः, पठाम्यस्यान्तिके श्रुतम्	॥ १२२ ॥
अयं प्रज्ञाविशालाया, भावस्तेन निवेदितः ।	
आपृच्छ्य पितरौ साऽथ, तं तच्छिष्यमचीकरत्	॥ १२३ ॥
ततो दिने दिने याति, सह प्रज्ञाविशालया ।	
पार्श्वं सदागमस्यार्थं, जिज्ञासुः स महाशयः	॥ १२४ ॥
अन्यदा भव्यपुरुषः, पुण्डरीकः सदागमम् ।	
महाभद्रा मुदा प्रज्ञाविशाला च निषेवते	॥ १२५ ॥
स्थिताऽगृहीतसंकेता, श्रोतुं सुललिता गिरम् ।	
ददात्याचार्यवर्यश्च, देशनां क्लेशनाशिनीम्	॥ १२६ ॥

अत्रान्तरे श्रुतश्चक्रिबलकोलाहलो महान् ।	
जाता चोत्कर्णिता पर्षद्, विस्मितं जनमानसम्	॥ १२७ ॥
ततः सुललिता प्राह, महाभद्रां किमित्यदः ।	
सा प्राह नास्मि जानामि, जानाति भगवान् परम्	॥ १२८ ॥
अथ प्रभुः सुललितापुण्डरीकावबुद्धये ।	
इमं रूपकगूढार्थमाचक्षे विचक्षणः	॥ १२९ ॥
महाभद्रे ! न जानीषे, ख्यातेयं नृगतिः पुरी ।	
महाविदेहरूपोऽयं, हट्टमार्गश्च विस्तृतः	॥ १३० ॥
चौरः संसारिजीवोऽत्र, सलोप्त्रो दाण्डपाशिकैः ।	
राज्ञे क्रूरशयैः कर्मपरिणामाय दर्शितः	॥ १३१ ॥
तेन वध्यतयाऽऽज्ञप्तः, पृष्ट्वा भार्या च बान्धवान् ।	
महाकोलाहलैः सोऽयं, वेष्टितो राजपूरुषैः	॥ १३२ ॥
बहिः पुर्या विनिःसार्य, हट्टमार्गस्य मध्यतः ।	
नीत्वा वध्यस्थले पापिपञ्जरे मारयिष्यते	॥ १३३ ॥
श्रूयते कर्णनिर्घाती, सोऽयं कोलाहलो महान् ।	
प्राप्ता सुललिताऽऽश्चर्यं, तच्छ्रुत्वाऽऽह प्रवर्तिनीम्	॥ १३४ ॥
नृगतिर्नगरी नेयं, ननु शङ्खपुरं ह्यदः ।	
वनं चित्तरमं चेदं, हट्टमार्गो न विस्तृतः	॥ १३५ ॥
न कर्मपरिणामोऽत्र, राजा श्रीगर्भ एव तु ।	
अबद्धं भगवान् बुद्धे, किमित्येवं प्रभाषते	॥ १३६ ॥
भगवानाह जानीषे, परमार्थं न मे गिराम् ।	
भद्रेऽगृहीतसंकेता, ततस्त्वमसि निश्चिता	॥ १३७ ॥
सा दध्यौ ही ममाप्यन्या, कृता भगवताऽभिधा ।	
स्थितेति विस्मिता तत्त्वं, महाभद्रा त्वलक्षयत्	॥ १३८ ॥

नूनमेष महापापो, निर्दिष्टो नरकं गमी ।	
जीवो भगवता तस्याः, संजाता महती कृपा	॥ १३९ ॥
पप्रच्छ भगवन्तं सा, मुच्येतासौ कथञ्चन ।	
स प्राह दर्शनात् तेऽस्य, मोक्षः, स्याच्छ्रयणाच्च नः	॥ १४० ॥
महाभद्राऽऽह भगवंस्तद्गच्छाम्यस्य संमुखम् ।	
भगवानाह गच्छाशु, सफलोऽयं तवोद्यमः	॥ १४१ ॥
गताऽथ कृपयाऽभ्यर्णं, साऽनुसुन्दरचक्रिणः ।	
चौर्यमाफलमाख्यातं, यथा भगवतोदितम्	॥ १४२ ॥
तद्दर्शनानुभावेन, प्रबुद्धश्चक्रिपुङ्गवः ।	
अन्तरङ्गं निजं चौर्यं, बुद्ध्वा भीतो भृशं हृदि	॥ १४३ ॥
ततः प्राह महाभद्रा, भगवन्तं सदागमम् ।	
शरणं प्रतिपद्यस्व, यथा ते न भयं भवेत्	॥ १४४ ॥
प्रबुबोधयिषुश्चौर्यं, प्रभूक्तं प्राणिनां ततः ।	
वैक्रियद्भ्यां निजं चक्री, चौररूपमचीकरत्	॥ १४५ ॥
भस्मना लिप्तगात्रोऽथ, दत्तगैरिकहस्तकः ।	
व्याप्तस्तृणमषीपुञ्जैः, कणवीरस्त्रजावृतः	॥ १४६ ॥
शरावमालाबीभत्सो, जरत्पिठरखण्डभृत् ।	
बद्धलोप्त्रो गले त्रस्तः, स्थापितो रासभोपरि	॥ १४७ ॥
समन्ताद्राजपुरुषैर्वेष्टितो विकृताशयैः ।	
प्रकम्पः कान्दिशीकोऽसौ, ययौ भगवदन्तिकम्	॥ १४८ ॥
दृष्ट्वा सदागमं किञ्चिज्जाताश्वास इवाथ सः ।	
अनाख्येयां दशां प्राप्तः, पतितो धरणीतले	॥ १४९ ॥
लब्ध्वा चैतन्यमुत्थाय, सदागममथावदत् ।	
त्रायस्व नाथ ! मां भीतं, मा भैषीरित्युवाच सः	॥ १५० ॥

आश्वासितः स तेनाथ, शरणं तस्य संश्रितः ।	
प्रत्यक्षदैरपसृतास्तद्विया राजपूरुषाः	॥ १५१ ॥
अथागृहीतसंकेता, तमपृच्छदनाविलम् ।	
केन व्यतिकरेण त्वं, गृहीतो राजपूरुषैः	॥ १५२ ॥
सोऽवोचदलमेतेन, वक्तुं व्यतिकरे ह्ययम् ।	
न शक्योऽमुं विविच्यासौ, वेत्ति स्वामी सदागमः	॥ १५३ ॥
ततः सदागमेनोक्तं, भद्रास्याः कौतुकं महत् ।	
अतस्तदपनोदार्थं, कथय त्वं क्षतिर्न ते	॥ १५४ ॥
स प्राहाज्ञा प्रमाणं ते, केवलं स्वविडम्बनाम् ।	
समक्षं सर्वलोकानां, वक्तुं शक्तोऽस्मि न प्रभो !	॥ १५५ ॥
सदागमेङ्गितं ज्ञात्वा, पर्षद् दूरं गताऽथ सा ।	
स्थितौ प्रज्ञाविशाला च, भव्यश्च भगवद्गिरा	॥ १५६ ॥
अथागृहीतसंकेतामुद्दिश्य स्फुटमब्रवीत् ।	
संसारिजीवः पुरतश्चतुर्णामपि शृण्वताम्	॥ १५७ ॥
अस्तीह लोके विख्यातमनादिसमयस्थिति ।	
पुरमव्यवहाराख्यमनन्तजनसंकुलम्	॥ १५८ ॥
तत्रानादिवनस्पतिनामानः कुलपुत्रकाः ।	
वसन्त्याज्ञावशात्, कर्मपरिणामस्य भूभुजः	॥ १५९ ॥
महाऽज्ञानबलाध्यक्षतीव्रमोहमहत्तमौ ।	
सदा प्रभवतस्तत्र, तस्य सम्बन्धिनौ ध्रुवम्	॥ १६० ॥
यावन्तस्तत्र नगरे, लोकाः सर्वेऽपि ते कृताः ।	
शून्यास्ताभ्यां नृपादेशात्, सुप्तमूर्छितमत्तवत्	॥ १६१ ॥
न भाषन्ते न चेष्टन्ते, छेदं भेदं न जानते ।	
ते निगोदापवरकक्षिताः सर्वे मृता इव	॥ १६२ ॥

कञ्चिदन्यं च ते लोकव्यवहारं न कुर्वते ।	
पुरमव्यवहाराख्यमतस्तद् गीयते बुधैः	॥ १६३ ॥
संसारिजीवोऽभूवं तद्वास्तव्योऽहं कुटुम्बिकः ।	
स्थितौ तत्रान्यादाऽऽस्थाने, बलाध्यक्षमहत्तमौ	॥ १६४ ॥
अत्रान्तरे प्रतीहारी, नाम्नाऽनादिविचित्रता ।	
एत्य विज्ञपयामास, नत्वेति रचिताञ्जलिः	॥ १६५ ॥
व्यवहारनियोगाख्यो, दूतो द्वार्येष तिष्ठति ।	
प्रेषितः सत्वरं कर्मपरिणामेन भूभुजा	॥ १६६ ॥
युवां प्रमाणमत्राथ, प्रवेश्योऽयं मया न वा ।	
ताभ्यामुक्तं प्रवेश्योऽसौ, तयाऽप्याशु प्रवेशितः	॥ १६७ ॥
तेनापि तौ नतौ भक्त्या, ताभ्यां दापितमासनम् ।	
उक्तं च सुखिनो देवाः, किमर्थं प्रेषितो भवान्	॥ १६८ ॥
स प्राह सुखिनो देवा, निश्चिन्ता वोऽधिकारतः ।	
यः पुनः प्रेषणे हेतुर्मम सोऽयं निगद्यते	॥ १६९ ॥
जयत्यचिन्त्यमाहात्म्या, लोकस्थितिरनश्वरी ।	
भगिनी देवपादानां, साऽत्रार्थेऽधिकृता च तैः	॥ १७० ॥
अस्त्यस्माकं सदा शत्रुर्दुरुच्छेदः सदागमः ।	
हत्वा सोऽस्मद्बलं कांश्चिल्लोकात्रयति निर्वृतौ	॥ १७१ ॥
एवं च विरलीभूते, लोके संपत्स्यतेऽयशः ।	
अस्माकं तत् त्वया कार्यमिदं लोकस्थितेऽनघे	॥ १७२ ॥
मद्भुक्तेर्यान्ति यावन्तः, पुरादव्यवहारतः ।	
तावन्त एव निष्काश्यास्त्वयेत्थं न क्षतिर्भवेत्	॥ १७३ ॥
महाप्रसाद इत्येवं, सोऽधिकारोऽनया धृतः ।	
सदागमेन दृष्टाश्च, केचित् सम्प्रति मोचिताः	॥ १७४ ॥

तावदानयनायेति, प्रहितोऽहं तथा जवात् ।	
अहं च देवभृत्योऽपि, तदाज्ञैकवशंवदः	॥ १७५ ॥
स्वीकृतं तद्वचस्ताभ्यां, पूज्या भगवती हि सा ।	
तस्यासंव्यवहारस्थलोकमानं च दर्शितम्	॥ १७६ ॥
असंख्यगोलकगृहेष्वसंख्यास्तत्र दर्शिताः ।	
निगोदाख्यापवरकास्तेष्वनन्ता जनाः पृथक्	॥ १७७ ॥
आहतुर्विस्मितं तं च, दत्त्वा तौ करतालिकाम् ।	
कां करिष्यति हानिं भोः, स्थिते ह्येवं सदागमः	॥ १७८ ॥
एतावताऽपि कालेन, ये सदागममोचिताः ।	
एकापवरकस्यास्य, भागेऽनन्ततमे हि ते	॥ १७९ ॥
लोकनिर्लेपचिन्तेयं, देवानां का तदुच्चकैः ।	
दूतोऽवादीदिदं वक्ष्ये, त्वरा कार्ये विधीयताम्	॥ १८० ॥
समजीवितमृत्यूनां, प्रवाहादादिर्वर्जितात् ।	
समकाहारनिर्हारेच्छ्वासनिःश्वासरागिणाम्	॥ १८१ ॥
ततो निर्यास्यतां संख्यापूरणायाक्षमाविमौ ।	
चिन्ताव्याकुलितौ जातौ, परस्परमुखेक्षिणौ	॥ १८२ ॥
इतश्चास्ति भटः साक्षाद् भार्या मे भवितव्यता ।	
मन्त्रयन्तीति कर्तव्यं, ममान्येषां च सद्भिनाम्	॥ १८३ ॥
स्वेष्टमर्थं करोत्येषा, क्वापि नान्यमपेक्षते ।	
तां परेऽप्यनुवर्तन्ते, हेतवो यदुदाहृतम्	॥ १८४ ॥
बुद्धिरुत्पद्यते तादृग्, व्यवसायश्च तादृशः ।	
सहायास्तादृशा ज्ञेया, यादृशी भवितव्यता	॥ १८५ ॥
अस्तीयं भवतो भद्रेत्युक्ते शक्रोऽपि हृष्यति ।	
न भद्रेयमिति प्रोक्ते, कम्पते भयविह्वलः	॥ १८६ ॥

सा कर्मपरिणामेनार्चिता सा सृष्टिनाशकृत् ।	
सा जागर्ति प्रसुप्तेषु, तमस्यपि विजृम्भते	॥ १८७ ॥
सर्वोपायविदं मत्वा, तामथो पृच्छत स्म तौ ।	
साऽऽह प्रस्थापनायोग्यो, मद्भार्ताऽन्ये च तादृशाः	॥ १८८ ॥
तावूचतुः प्रमाणं त्वं, कार्येऽस्मिन् व्याप्रियस्व तत् ।	
अहमन्ये च मत्तुल्यास्तया प्रस्थापितास्ततः	॥ १८९ ॥
सह ताभ्यां तया नीता, एकाक्षनिलयेऽथ ते ।	
वर्तन्ते नगरे तत्र, महान्तः पञ्च पाटकाः	॥ १९० ॥
मामेकं पाटकं तत्र, तीव्रमोहः प्रदर्शयन् ।	
आह संसारिजीव ! त्वं, तिष्ठास्मिन्नेव पाटके	॥ १९१ ॥
यतोऽसंव्यवहारेण, तुल्यो बहुतरं ह्यसौ ।	
गोलकैश्च निगोदैश्च, जनैस्तावद्भिरेव च	॥ १९२ ॥
भेदो लोकव्यवहृतेरन्यत्र च गमागमात् ।	
किञ्चानादिवनस्पतिवनस्पत्यभिधाकृतः	॥ १९३ ॥
इत्युक्त्वा स्थापितस्तस्मिन्नेकापवरके ह्यहम् ।	
अन्ये तु केऽपि मन्नीत्या, स्थापिताः केऽपि चान्यथा	॥ १९४ ॥
अथानन्तं स्थितः कालं, तत्राहं मत्तमूर्छितः ।	
ततः प्रत्येकचारित्वं, भवितव्यतया कृतम्	॥ १९५ ॥
तादृशः स्थापितोऽसंख्यं, कालमत्रैव पाटके ।	
ददौ सा गुटिकां तत्र, नानाकारप्रकाशिकाम्	॥ १९६ ॥
सा कर्मपरिणामेन, जन्मवासं प्रतीष्टकृत् ।	
दत्तैकभववेद्यास्याः, प्रागेव श्रान्तिशान्तये	॥ १९७ ॥
पूर्वस्यां परिजीर्णायां, दत्तवत्यपरापराम् ।	
तामसंव्यवहारे सा, सूक्ष्ममेवाकरोद् वपुः	॥ १९८ ॥

एकाक्षनिलये त्वेषा, तया गुटिकयाऽकरोत् ।	
पर्याप्तकमपर्याप्तं, क्वचित्सूक्ष्मं च बादरम्	॥ १९९ ॥
साधारणं च प्रत्येकं, फलपुष्पाङ्कुरादिकम् ।	
मूलत्वक्स्कन्धशाखादि, मूलबीजलतादिकम्	॥ २०० ॥
छिन्नो भिन्नश्च लूनोऽहं, लोकैः पिष्टश्च तादृशः ।	
दृष्टोऽप्युपेक्षितो हन्त, भवितव्यतया तया	॥ २०१ ॥
साऽथान्त्यगुटिकायां मां, जीर्णायां क्षितिपाटके ।	
दत्त्वाऽन्यामनयत् तत्रासंख्यकालमहं स्थितः	॥ २०२ ॥
सूक्ष्मादिभेदभाक् तत्र, चूर्णितो दलितो जनैः ।	
एवं जलानिपवनेष्वेकाक्षनिलये धृतः	॥ २०३ ॥
स्थानाजीर्णमथैच्छन्मेऽपनेतुं भवितव्यता ।	
विकलाक्षनिवासाख्ये, नगरेऽहं तया धृतः	॥ २०४ ॥
नियुक्तो भूभुजा तत्र, द्वीन्द्रियादित्रिपाटके ।	
त्राताऽस्ति शल्यसंपर्को, मायापरिणतिप्रियः	॥ २०५ ॥
प्रथमे पाटके तत्र, भार्यया द्वीन्द्रियाभिधे ।	
मनाक् विस्पृष्टचैतन्यः, कृमिरूपोऽशुचिः कृतः	॥ २०६ ॥
मूत्रान्त्रक्लिन्नजठरे, विलुठन्तं च वर्चसि ।	
मां दृष्ट्वा कृमिभावेन, सा दुर्भार्या प्रहृष्यति	॥ २०७ ॥
जलूकाभावमापाद्य, गुटिकायाः प्रभावतः ।	
विडम्बितस्तया रोगिरक्ताकर्षणकर्मणा	॥ २०८ ॥
छेदितो गुटिकादानाच्छङ्खुं कृत्वाऽथ शाङ्खिकैः ।	
नर्तितः पूतरीकृत्य, बहुधैवं विडम्बितः	॥ २०९ ॥
कुलानां कोटिलक्षेषु, पाटके सप्तसु स्थितः ।	
तत्रासंख्यैरहं रूपैरटन् बहुतरं रटन्	॥ २१० ॥

अथान्यगुटिकादानात्रीतोऽहं त्रीन्द्रियाभिधे ।	
पाटके भ्रामितो रूपैरसंख्यैस्तत्र भार्यया	॥ २११ ॥
कुलानां कोटिलक्षेषु, तत्राष्टसु पृथग्जनैः ।	
पिपीलिकादिरूपेण, पिष्टो दग्धश्च मर्दितः	॥ २१२ ॥
ततश्च गुटिकादानात् तृतीये पाटके धृतः ।	
कुलानां कोटिलक्षेषु, नवस्वतिविडम्बितः	॥ २१३ ॥
पतङ्ग गमक्षिकादंशवृश्चिकाकारधारकः ।	
तत्राहं चतुरक्षः सन्नन्वभूवं विडम्बनाम्	॥ २१४ ॥
अथ प्रहृष्टा मम सा, दयिता भवितव्यता ।	
प्रस्थापनाय गुटिकां, प्रायुङ्क्त नगरान्तरे	॥ २१५ ॥
यत्पञ्चाक्षपशुस्थानं, शल्यसंपर्कपालितम् ।	
अस्ति सार्धत्रिपञ्चाशत्कोटीलक्षकुलं पुरम्	॥ २१६ ॥
पञ्चाक्षा गर्भजास्तत्र, जलस्थलनभश्चराः ।	
सम्पूर्णिमाश्च विद्यन्ते, तेष्वहं भ्रामितस्तया	॥ २१७ ॥
रटितोऽहं विना कार्यं, दर्दुराकारधारकः ।	
मत्स्यरूपं दधद्भिन्नश्छिन्नो दग्धश्च धीवरैः	॥ २१८ ॥
शशशूकरसारङ्गरूपो व्याधैः कदर्थितः ।	
गोधाऽहिनकुलाकारे, दुःखितो भक्षणान्मिथः	॥ २१९ ॥
काकोलूकादिरूपेषु, सोढं दुःखं मयाऽतुलम् ।	
असंख्यजनसंकीर्णे तत्र पर्यटितश्चिरम्	॥ २२० ॥
अथान्यदा मृगो जातो, यूथमध्ये स्थितः सुखम् ।	
नादाक्षितः शरेणोच्चैर्व्याधेन निहतो मृतः	॥ २२१ ॥
जातोऽथ करियूथेशो, विचरन् शल्लकीवने ।	
श्रितः करेणुवृन्देन, निर्मग्नः सुखसागरे	॥ २२२ ॥

संनस्तकरियूथं च, धूमं चाद्राक्षमुत्थितम् ।	
अश्रौषं वेणुविस्फोटखं च नवमन्यदा	॥ २२३ ॥
सम्भ्रान्तोऽहं ततः पश्चाल्लनो भूभागमीक्षितुम् ।	
उत्तानः पतितः कूपे, सम्प्रासस्तीव्रवेदनाम्	॥ २२४ ॥
यूथत्राणासमर्थस्य, ममेदं युक्तमागतम् ।	
इति भावयता दुःखं, सप्तशत्रं तितितिक्षितम्	॥ २२५ ॥
अनेन शुभभावेन, तुष्टा मै भवितव्यता ।	
पुरुषं सुन्दरकारमेकं प्रादर्शयत् पुरः	॥ २२६ ॥
उवाच च महाभाग, नरः पुण्योदयो ह्ययम् ।	
सहायोऽयं मया दत्तो, भवतः परितुष्टया	॥ २२७ ॥
जीर्णाऽथ पूर्वदत्ता मे, गुटिकाऽन्यां ददौ च सा ।	
छन्नः पुण्योदयो भूत्यै, भूयादित्याशिषं ददौ	॥ २२८ ॥
इति कथयति तस्मिन् धीविशालां बभाषे,	
वचनमविदितार्थं शङ्कमानोऽथ भव्यः ।	
स्फुटमकथयदर्थं साऽपि सामान्यरूपं,	
प्रथनकृतविलम्बः श्रव्यशोभां निहन्ति	॥ २२९ ॥
भवति हि भवजन्तुः सर्व एवैकनामा,	
भवविलसितभेदं याति चावर्तमानः ।	
तदखिलमुपपन्नद्रव्यपर्यायरूपं,	
कलयति सुमतिर्यस्तं वृणीते यशःश्रीः	॥ २३० ॥

॥ चतुर्थः स्तवकः ॥

इतश्च पुर्यां नृगत्तौ विशाले, सत्पाटके यद्भरताभिधाने ।
जयस्थलं नाम पुरं तदीशः, पद्माभिधोऽभूमघवा पृथिव्याः ॥ १ ॥
जगन्मनोरोपितहर्षकन्दा, नन्दाभिधा तन्महिषी बभूव ।
प्रवेशितोऽहं प्रियया तयाऽस्याः, कुक्षौ सपुण्यः समये प्रसूतः ॥ २ ॥
ननन्द नन्दा तनयो ममाभूदिति प्रवृद्धादभिमानसौख्यात् ।
प्रमोदकुम्भाभिधदासवाक्याद्, राजाऽपि तुष्टः प्रददौ वसूनि ॥ ३ ॥
विनिर्मितो जन्ममहोत्सवो मे, व्यधायि नन्द्युत्तरवर्धनाख्या ।
तिरोहिता प्रागभिधा ततश्च, ममाऽप्यभूत् तत्तनयाभिमानः ॥ ४ ॥
सिञ्चन्निवाक्षणोरमृतं विलासैस्तातस्य मातुश्च तथा जनानाम् ।
धात्रीभिरुच्चैरथ लाल्यमानस्त्रिवार्षिकोऽभूवमनूनशर्मा ॥ ५ ॥
इतश्च याऽन्तःपरिवारमध्ये, बभूव मे धात्र्यविवेकिताख्या ।
असूत मज्जन्मदिने सुतं सा, कृतं च वैश्वानरनाम तस्य ॥ ६ ॥
विषादवैराग्यतनिम्नपादो, द्रोहाभ्यसूयाकठिनोरुजङ्घः ।
अक्षान्तिचित्तानुशयासमोरुः, प्रलम्बपैशुन्यकटिप्रदेशः ॥ ७ ॥
मध्यं दधानः, परमर्मभेदसंज्ञं च कोष्ठाकलितप्रमाणम् ।
उःस्थलेनातिविसंकटेन, तापेन दीप्तो दृढदुर्नयांसः ॥ ८ ॥
क्षारत्वमात्सर्यविरूपबाहुः कूरत्वदीर्घोच्चशिरोधराभृत् ।
असभ्यभाषादिविकीर्णदन्तः, चण्डत्वनिर्भर्त्सनशून्यकर्णः ॥ ९ ॥
हास्यो दधानश्चिपिटं च नासां, स्थानाकृतिं तामसभावसंज्ञाम् ।
रौद्रत्वनैर्घृण्यसुरक्तेनेत्रस्त्रिकोणदुष्टाचरणाख्यशीर्षः ॥ १० ॥
असङ्गतापिङ्गलकेशभारो, विराधनासूत्रधृतत्रितन्तुः ।
मया प्रदृष्टोऽथ स विप्रसूनुर्दौःशील्यलीलानिरतः कुनीतिः ॥ ११ ॥

निरीक्षिते तत्र बभूव पूर्वाभ्यासेन मे स्नेहविलासि चेतः ।
 अपेक्षते स्वीयबलप्रकर्षात् संस्तवस्नेहविधौ विशेषम् ॥ १२ ॥
 वशंवदं स्वस्य स मामवेक्ष्य, जहाति पार्श्वं न कदापि दुष्टः ।
 स्ववैरिसंसर्गमवेक्ष्य साक्षात्, पुण्योदयो मित्रमतीव रुष्टः ॥ १३ ॥
 दध्यौ च नासावुपदेशयोग्यो, हिताभिधानादहिते विमूढः ।
 करालमद्यापि न कालकण्ठो, व्यालावलीनां वलयं जहाति ॥ १४ ॥
 न चाश्रितोऽसौ मम हातुमर्हो, विनैव वेलां गुणवर्जितोऽपि ।
 अक्षुब्धगम्भीरमहाशयस्य, तृणादिसङ्घात इवाम्बुराशेः ॥ १५ ॥
 इदं विचिन्त्य स्तिमितस्वभावो, रुष्टोऽपि तस्थौ स ममान्तरेव ।
 ततश्च वैश्वानरतश्च भास्वन्मणिः फणीन्द्रो विषवानभूवम् ॥ १६ ॥
 अवारितस्तेन तथैव वैश्वा-नरेण दाहप्रकृतिः कृतोऽहम् ।
 अक्षालितः शैल इवाम्बुदेन, जातो यथा दाहकरः श्रितोऽपि ॥ १७ ॥
 प्रक्रीडतो भीतिभृतोऽथ मत्तो, बालाः कुलीना अपि रोषपूर्णात् ।
 भजन्ति मामेष महाप्रभावः, पुण्योदयस्यापि परस्य बुद्धः ॥ १८ ॥
 वितीर्णतेजोमतिधैर्यवीर्य-वैश्वानरप्रेमपरोऽथ पित्रा ।
 दत्तोऽहमाचार्यवरस्य भाग्याद्, विनोद्यमं शिक्षितवान् कलौघम् ॥ १९ ॥
 सहेतुकं वाप्यहेतुकं वा, समस्तबालैः कलहायमानः ।
 वैश्वानरालिङ्गितमूर्तिरुच्चैः खेदाय तेषां च गुरोश्च जातः ॥ २० ॥
 प्रतिब्रुवाणो गुरुरप्यलम्भि, मया तिरस्कारपदं परे के ।
 महीभृतः पुत्र इति प्रतीते, तथापि मय्येष जहौ न रागम् ॥ २१ ॥
 वैश्वानरस्यैव गुणोऽखिलोऽय-मितीह रागो विधृतो मयोच्चैः ।
 असावपि प्राणसमाय मह्यं, रसायनं क्रूरमनो ददौ द्राक् ॥ २२ ॥
 जगौ च मच्छक्तिभवं किलैतद्, बलस्य वृद्ध्यै विततायुषश्च ।
 गृहाण तत् त्वं परिभुङ्क्ष्व काले, फलेग्रहिः स्नेहतरुर्ममास्तु ॥ २३ ॥

अत्रान्तरे कश्चिदवोचतेष्टं, स्थानं त्वयाऽसौ गमितो ह्यनेन ।
 वैश्वानरेणास्य विचारितोऽर्थो, भाव्येष गत्वा नरके ततायुः ॥ २४ ॥
 गृहीतमेतन्मयकाऽस्य हस्ता-दङ्गीकृता तस्य च चारुशिक्षा ।
 भक्ष्या त्वयैकैकगुटी किलास्मात्, संज्ञाप्यमानेऽवसरे मयेति ॥ २५ ॥
 अथो नियुक्तो विदुरो मदीयं, न्यवेदयद् दुर्ललितं नृपाय ।
 सर्वं कलाचार्यकुलीनबाल-कदर्थनाद्यं स ततोऽतिदूनः ॥ २६ ॥
 पप्रच्छ चाकार्यं कलागुरुं मे, कलाः कुमारः कीयतीरभाणि ।
 स ग्राह सर्वोऽपि कलाकलापो, वश्योऽस्य जातो न किमप्यथोनम् ॥ २७ ॥
 अपि प्रकृत्याऽमलमस्य रूपं, न भाति वैश्वानरसंगतस्तु ।
 इन्दोः कलङ्कादिव कर्दमाभा-न्महोत्पलस्येव च कण्टकौघात् ॥ २८ ॥
 हुमा इवास्याप्रशमप्रवाहै-रुत्खातमूलाः क्षयिणो गुणौघाः ।
 तत्रैष यत्नः फलवानितीदं, श्रुत्वा परं तापमवाप राजा ॥ २९ ॥
 आह्लास्त वैश्वानरपापमित्र-त्यागाय मामेष च वेदकेन ।
 स ग्राह राजत्रपि हापितोऽस्य, गतिः स वैश्वानर एव नूनम् ॥ ३० ॥
 अयं हि वैश्वानरपापमित्र-सङ्गेन वैश्वानर एव जातः ।
 बलादतो मोचयितुं न शक्यो, मृग्यः परं शान्तिविधावुपायः ॥ ३१ ॥
 श्रुत्वा नृपो वेदकवाचमेनां, गुरोर्मतां हृद्गहने निमग्नः ।
 जगावथोच्चैर्विदुरोऽस्त्युपाय-ज्ञाताऽत्र जैनो नृपसिद्धपुत्रः ॥ ३२ ॥
 हृष्टमाकार्यं नृपोऽथ हेतुं, पप्रच्छ पुत्रस्य कुसङ्गमुक्तेः ।
 बुद्ध्या स विज्ञाय जगौ य एको, हेतुस्तमत्रावहितो ब्रवीमि ॥ ३३ ॥
 विनिर्गतोपद्रवराशिचेतः-सौन्दर्यमत्रास्ति पुरं प्रसिद्धम् ।
 लोकं वसन्तं किल भाविभद्रं, न तत्र मुष्णन्ति कषायचौराः ॥ ३४ ॥
 अनासत् विस्तृतसौरभं तत्, कल्याणवल्लीकुसुमैर्गुणौघैः ।
 अलङ्कृते शीतलशीलगेहै-र्न तत्र तापो लभतेऽवकाशम् ॥ ३५ ॥

विवेकभानोरुदयाविरामात्, कदाऽपि तस्मिन् न तमःप्रचारः ।
 अक्षीणसद्बोधनिधावशोके, न तत्र दारिद्र्यकथाऽपि लोके ॥ ३६ ॥
 भूमीपतिस्तत्र शुभाशयाख्यो, बिभर्ति राज्यं जितराजराजिः ।
 सतां हितासावहितव्यये च, कृतोद्यमो दुष्टविनिग्रहे च ॥ ३७ ॥
 अलङ्करोत्येष कलङ्कमुक्तः, क्रीडावशेनापि हि यं प्रदेशम् ।
 ततः प्रणश्यन्त्यरयोऽन्तरङ्गा, मृगारिसंसर्गिवनादिवेभाः ॥ ३८ ॥
 धृतिस्मृतिहीकरुणाशमाद्यैः, कोशोऽस्य पूर्णो गुणरत्नवृन्दैः ।
 विशालशीलाङ्गरथैरजस्रं, प्रवर्धतेऽस्याप्रतिपत्थिलक्ष्मीः ॥ ३९ ॥
 सुरासुरस्त्रैणमहाविलासा-प्रकम्प्यचित्तेऽपि हि साधुलोके ।
 आसक्तिदात्री स्थिराऽभिधाऽस्य, सौन्दर्यलक्ष्मीनिधि रस्ति देवी ॥ ४० ॥
 भाति प्रतीकेऽपि निरूपितेऽस्या, भस्मैव रूपं सुरसुन्दरीणाम् ।
 प्रतिप्रतीकं तु निरूपितेयं, वैद्यान्तरं शून्यमिवातनोति ॥ ४१ ॥
 पुत्री तयोरस्ति निर्धिर्गुणाना-मुत्पत्तिभूमिर्बहुविस्मयानाम् ।
 सुधौघवन्निर्मिततापशान्तिः, क्षान्तिर्गतभ्रान्तिरुदारकान्तिः ॥ ४२ ॥
 निरीक्षणस्यापि हि मूल्यमस्या-श्चिन्तामणिर्नार्हति भूरितेजाः ।
 आलिङ्गनं यस्तु विधास्यतेऽस्याः, स शक्रचक्रादपि पीनपुण्यः ॥ ४३ ॥
 स्नेहाञ्जिता दृग्लहरी यदस्या-श्चरीकरीति प्रशमस्थितानाम् ।
 शैत्यं सुधाचन्दनचन्द्रमुख्यैर्न जायते तत्किल तापभाजाम् ॥ ४४ ॥
 बिभर्ति चेयं नृपते ! स्वभावाद्, वैश्वानरेण प्रतिपक्षभावम् ।
 इमां कुमारः परिणीय कन्या-मनोदितो हास्यति पापमित्रम् ॥ ४५ ॥
 उक्तेति संमुद्रितवाचि तत्र, दृष्टे मुखे बुद्धिधनस्य राज्ञा ।
 बहिर्विवाहव्यवसायमस्य, प्रोद्धर्तुमाह स्म निमित्तवेदी ॥ ४६ ॥
 अलं तवानेन नृप ! श्रमेण, शक्तो विधौ न ह्ययमन्तरङ्गे ।
 कन्यां स्वयं कर्मविलासनुन्नः, शुभाशयो दास्यति ते सुताय ॥ ४७ ॥

कार्यो विषादो न तदत्र राजन्, ग्राह्या किलैका भवितव्यतैव ।
 अर्थे ह्यशक्ये खलु यः प्रयासं, करोत्यसौ यास्यति हास्यभावम् ॥ ४८ ॥
 छत्रोऽपि पुण्याभ्युदयोऽस्य शश्वद्, वैश्वानरानर्थमपाकरोति ।
 मणिर्यथा मुष्टिधृतस्तदेत-दवेहि खेदस्य च भेषजं ते ॥ ४९ ॥
 वाचेति नैमित्तिकपुङ्गवस्य, पूर्वं विषण्णो मुदितश्च पश्चात् ।
 निर्वापितो वारिमुचा पिता मे, दवानलप्लुष्ट इवाद्रिरासीत् ॥ ५० ॥
 ज्ञात्वाऽथ मां भूपतिरप्यशक्य-प्रतिक्रियं दीप्तदुरन्तमोहात् ।
 परीक्षितव्यो भवता कुमार इति प्रतीतौ विदुरं युयोज ॥ ५१ ॥
 दिने द्वितीयेऽथ स मामुपेतो, किं नागतो ह्यस्त्वमितीरितश्च ।
 परीक्षितुं मां स्वविलम्बहेतुं, जगौ श्रुतं दुर्जनसंगदोषम् ॥ ५२ ॥
 उक्तं मया वर्णय तं ममापि, श्रवःसुधापारणमार्यवर्य ।
 इतीरितः स्पर्शनदुर्जनस्य, दोषप्रबन्धं विदुरो बभाषे ॥ ५३ ॥
 क्षितिप्रतिष्ठे नगरेऽत्र कर्म-विलासराजोऽस्ति महाप्रतापः ।
 उभे महिष्यौ पुनरस्य मुख्ये, एका शुभश्रीरशुभालिरन्या ॥ ५४ ॥
 तदङ्गौ द्वौ च मनीषिबालौ, जातौ कुमारौ प्रविलेसतुस्तौ ।
 दृष्टेऽन्यदा देहवनेऽथ ताभ्यां, कश्चित्पुमान् पाशकबद्धदेहः ॥ ५५ ॥
 छित्त्वाऽथ बालेन तदीयपाशं, पृष्टः, स वार्तामसुखस्य तस्य ।
 कृच्छ्राज्जगौ मे भवजन्तुरासी-दाद्यः सुहृत् स्पर्शनसंज्ञकस्य ॥ ५६ ॥
 अभून्मपि स्निग्धतरः सदाऽसौ, चकोरकश्चन्द्र इवानुकूलः ।
 प्रतारयामास सदागमस्तं, भाग्ये कदाचिन्मम मान्द्यभाजि ॥ ५७ ॥
 ततः प्रभृत्येष न मन्यते मां, सदागमस्यैव करोति सङ्गम् ।
 बिभर्ति शुद्धोच्छपरीषहौघ-जयादिना मत्प्रतिकूलवृत्तिम् ॥ ५८ ॥
 कृतव्यलीकेऽपि न तत्र मेऽभूद्, विपर्ययः स्नेहविजृम्भितस्य ।
 मनागसावप्यनुयाति मां च, सदागमासन्निहितः कदाचित् ॥ ५९ ॥

अथान्यदा तेन सदागमस्य, वचः पुरस्कृत्य कदर्थितोऽहम् ।
 यास्याम्यगम्यं भवतः पदं द्राग, इतीरयित्वा स जगाम मोक्षम् ॥ ६० ॥
 मित्रस्य तस्याहमसौ वियोगा-न्मर्तुं प्रवृत्तोऽस्यसुखात्ययाय ।
 इतीरिते स्पर्शनपूरुषेण, बालोऽब्रवीत् तं प्रतिबन्धहेतोः ॥ ६१ ॥
 निदर्शनं त्वं किल सज्जनानां, स दुर्जनानां भवजन्तुरेव ।
 प्रतारकाणां च सदागमोऽसा-विति त्वयि स्नेहपरोऽस्मि बाढम् ॥ ६२ ॥
 तेनापि मैत्र्यं प्रतिपन्नमस्य, विचिन्तयामास पुनर्मनीषी ।
 सदागमस्त्याजयितुं यतेत, हातुं न मित्रं सहजं सुधीश्च ॥ ६३ ॥
 तत्स्पर्शनोऽयं ननु कूटभाषी, बालेन बालोचितमेव तेने ।
 ध्यात्वैवमेतेन दधौ स मैत्री-माभासमात्रात्र तु चित्तभावात् ॥ ६४ ॥
 न्यगादि ताभ्यामिदमाशु पित्रो-र्वृत्तं पिता प्राह शुभं व्यधायि ।
 सदातनः स्पर्शननिर्मितेऽर्थे, तस्य स्वभावः प्रतिकूलवृत्तिः ॥ ६५ ॥
 ततस्तदासङ्गपरं स बालं, क्षिप्नुः कुविद्यागहने जहर्ष ।
 तद्वर्जोपायपरं परन्तु, संयोजयिष्यन् गुणधोरणीभिः ॥ ६६ ॥
 बालस्य माता तु तुतोष यस्मात्, सा स्पर्शनाधीननिजेष्वसिद्धिः ।
 मनीषिमाता तु बभार खेदं, स्मृत्वा चिरं तद्विहितव्यलीकम् ॥ ६७ ॥
 अरक्तभावं परमङ्गजस्या-नुमाय तस्मिन् धृतिमाप चित्ते ।
 मुखस्य नेत्रस्य तथा विकारैः, पुनर्विकल्पांश्च बहूश्चकार ॥ ६८ ॥
 बालस्ततः स्पर्शनबद्धगणो, हृदा सदाऽऽस्ते चकितो मनीषी ।
 सुखं न विश्रम्भविनाकृतं स्यादि-दित्यङ्गरक्षं स जगाद बोधम् ॥ ६९ ॥
 त्वयाऽस्य कार्याऽनघमूलशुद्धि-र्यथा भवेन्मे वितथोऽवभासः ।
 तेनाथ मुक्तः प्रणिधिः प्रभावो, भ्रान्त्वा स देशानवदत् समेतः ॥ ७० ॥
 बाह्येषु देशेषु मया प्रवृत्ति-र्नासा गतेनेति गतोऽन्तरङ्गे ।
 देशे महापातकसद्य तत्र, दृष्टं पुरं राजसचित्तनाम ॥ ७१ ॥

अश्रेयसां राजपथः पृथूनां, कल्याणमार्गाचलवज्रपातः ।
 लुण्ठकचूडामणिरुग्रवीर्यं-स्तत्रेक्षितो रागमृगेन्द्रराजः ॥ ७२ ॥
 परानपेक्षोऽभिमतप्रवृत्तौ, जगद्वशीकर्तुमलम्भविष्णुः ।
 पापप्रकाशे पटुधीरमात्यो, दृष्टोऽस्य जिष्णुर्विषयाभिलाषः ॥ ७३ ॥
 अत्रान्तरे च ध्वनदध्वकर्षि, मिथ्याभिमानादिस्थप्रथाढ्यम् ।
 गर्जन्ममत्वादिगजं प्रधाव-दसंयमाद्युद्धतवाजिराजि ॥ ७४ ॥
 मदातिरेकोत्सुकचापलादि-पदातिकन्दर्पकृताग्रयानम् ।
 विलासहासादिविचित्रतूर्य-कोलाहलं तन्मिलितं बलं द्राग् (युग्मम्) ७५ ॥
 पृष्टोऽत्र हेतुं पुरुषो विपाको, निर्बन्धबद्धो निजगाद मन्त्री ।
 स्वमानुषाणि प्रजिघाय पञ्च, प्राक् स्पर्शनादीनि जगद्विजेतुम् ॥ ७६ ॥
 काष्ठा परा साहसिकाग्रिमाणां, दुर्दान्तवर्गस्य निदर्शनं च ।
 अवार्यधैर्याणि परं परीक्षा-स्थानं ध्रुवं तानि च वञ्चकानाम् ॥ ७७ ॥
 जगज्जितप्रायममीभिरुच्चै-रत्रान्तरे तानभिभूय चौरः ।
 सन्तोषनामा कतिचित् प्रसह्य, मुक्तौ नगर्या मनुजान्निनाय ॥ ७८ ॥
 श्रुत्वेति संतोषजयाय राजा, प्रगल्भतेऽसौ परिवारयुक्तः ।
 पराभवं स्वस्य भयः पदाते-स्तेजोऽभिरामाः कतमे सहन्ते ॥ ७९ ॥
 ननु महामोहनृपस्य पाद-मूलं गतोऽसौ स्वपितुर्नृपोऽथ ।
 दृष्टः स तेनासमलम्बमान-रजस्तमोभ्रूयुगलाभिरामः ॥ ८० ॥
 सितास्मितास्म(श्म)श्रुधरः प्रकम्प्रा-विद्याजराजीर्णशरीरयष्टिः ।
 विशालतृष्णाभिधवेदिकायां, महाविपर्याससुविष्टस्थः (युग्मम्) ॥ ८१ ॥
 पृष्टं शरीरं कुशलं नतेन, प्रोक्ता च तेन प्रकृतप्रवृत्तिः ।
 जगौ महामोहनृपोऽथ युक्तो, ममैव वृद्धस्य रणाभियोगः ॥ ८२ ॥
 यशःप्रवाहेन रणे हि धीराः, प्रक्षालिताशक्तिकलङ्कपङ्काः ।
 दीप्तिं परां यान्ति धनुर्भृतस्तत्, प्रस्थानमस्थानसुखं ममेदम् ॥ ८३ ॥

इदं महामोहनृपोऽभिधाय, रगादियुक्तश्चलितो रणाय ।
 कोलाहलोऽयं तदिति प्रतीहि, गच्छाम्यहं चाग्रबले नियुक्तः ॥ ८४ ॥
 लब्ध्वा ततः स्पर्शनमूलशुद्धिं, समागतोऽहं भवतः समीपम् ।
 सन्तोषमाकर्ण्य सदागमस्य, स्थाने तु वर्ते हृदि संशयालुः ॥ ८५ ॥
 इदं निशम्यैव जगाम बोधः, सह प्रभावेण मनीषिपार्श्वे ।
 वृत्तान्तमाचष्ट यथोपनीतं, तुष्टिं च पुष्टिं ययौ ततोऽसौ ॥ ८६ ॥
 पृष्ठोऽन्यदा स्पर्शनं एवं तेन, सदागमेनैव कदर्थितस्त्वम् ।
 स प्राह वाचैव स मेऽपकारी, व्यापार्य सन्तोषमतीवदुष्टम् ॥ ८७ ॥
 अथास्तशङ्को विषयाभिलाष-भृत्यं जगद्वञ्चनसावधानम् ।
 जानन्नसौ स्पर्शनमन्वतिष्ठत्, स्वार्थाय विश्रम्भमनेन बाह्यम् ॥ ८८ ॥
 अथान्यदा देहमनुप्रविश्य, बालस्य बाढं निजयोगशक्त्या ।
 स स्पर्शनोऽवाच्यस्सानुविद्धां, वाञ्छं मृदुस्पर्शगतां वितेने ॥ ८९ ॥
 मनीषिणस्त्वेष तथा न चक्रे, स्वभावभेदाकलनाद् विकारम् ।
 दाहावहो भस्मकवज्जनानां, लौल्यं हि दोषो न धृतिस्तु भोगे ॥ ९० ॥
 प्रदर्शिता द्यौर्भवता ममेति, बालस्य वाचा स दधौ प्रमोदम् ।
 मनीषिणस्त्वस्वरसां निशम्य, ह्रीणस्तदानीमुपचारवाचम् ॥ ९१ ॥
 निशम्य बालस्य तुतोष माता, विजृम्भितं स्पर्शनयोगशक्तेः ।
 मनीषिणः खेदमियाय किन्तु, माध्यस्थ्यमालक्ष्य शुशोच नोच्चैः ॥ ९२ ॥
 श्रुत्वाऽथ बाले कुपितः परस्मिन्-स्तुष्टश्च तत् कर्मविलासराजः ।
 जहाति बालोऽथ कुलस्य लज्जां, दिवानिशं स्पर्शनबद्धरागः ॥ ९३ ॥
 गम्यामगम्यां च न वेत्ति काञ्चि-न्नारीषु गृद्धो न बिभेत्यनीतेः ।
 नापेक्षते चैष गुरूपदेशं, स्वहास्यतां नाकलयत्यशङ्कः ॥ ९४ ॥
 निवारयिष्यन्नहितप्रसङ्गं, कृपापरः स्पर्शनमूलशुद्धिम् ।
 जगौ मनीषी पुरतोऽस्य तत्तु, गतं लुठित्वा किल प्रार्श्व एव ॥ ९५ ॥

दृष्टार्थरगी करभो न वेत्ति, रसं ह्यदृष्टार्थकथासितायाः ।
 बालेरणायासमिति प्रहाय, तूष्णीं स्थितः स्वार्थपरो मनीषी ॥ ९६ ॥
 अथागतः कर्मविलासरज-सामान्यरूपातनयोऽन्यदेशात् ।
 तं स्पर्शनस्तौ च समालिलिङ्गु-बालेरितः स्पर्शनमेष भेजे ॥ ९७ ॥
 तेनापि विस्मापितमस्य चेतो, जगौ मनीषी पुनरस्य दोषम् ।
 फलानुभूतेरविशङ्क्यभावाद, द्वयोः स वाक्येऽजनि संशयालुः ॥ ९८ ॥
 अम्बां स पप्रच्छ विशिष्य तत्त्वं, जिज्ञासमानोऽथ जगाद साऽपि ।
 द्वयानुरोधादविरोधभाजा, ग्राह्यस्त्वयेद्धोऽवसरे हि पक्षः ॥ ९९ ॥
 अर्थद्वये भेदिनि संशयालुः, कुर्वीत यः कालविलम्बपक्षम् ।
 मनोरथः सिद्ध्यति तस्य नूनं, सिद्धो यथोच्चैर्मिथुनद्वयस्या ॥ १०० ॥
 ऋजोर्नृपस्य प्रगुणाख्यदेव्याः, पुत्रोऽस्ति मुग्धः स्मरतुल्यरूपः ।
 तस्यास्ति भार्याऽकुटिलाभिधाना, पुलोमपुत्रीरतिरूपजैत्री ॥ १०१ ॥
 मुग्धोऽन्यदा नूतनचूतवल्ली-विलासरम्ये विपिनं वसन्ते ।
 गतः सभार्यः कुसुमोच्चयाय, प्राक्सूर्यपूर्त्यागमनं नियम्या ॥ १०२ ॥
 इतश्च कालज्ञविचक्षणाख्यं, तत्रागतं व्यन्तरयुग्ममाशु ।
 कालज्ञचेतोऽकुटिलां निरीक्ष्य, क्षुब्धं तदासीद्भूतकामफेनम् ॥ १०३ ॥
 विचक्षणाया अपि मुग्धरूपे, कूपे मनो दर्दुरवन्निमग्नम् ।
 द्वाभ्यां द्वयोर्वञ्जनतत्पराभ्यां, रूपं परावृत्य मुदोऽनुभूताः ॥ १०४ ॥
 गृहागतं तन्मिथुनद्वयं च, स्नेहाब्धिबिम्बोदयवद्दिदीपे ।
 अयं प्रसादो वनदेवताया, इति प्रतीत्यर्जुनवाप तोषम् ॥ १०५ ॥
 सर्वोऽपि हर्षं प्रगुणादिवर्गः, केलिप्रियः कालविदप्यवाप ।
 विचिन्त्य भार्याचरणं विरूपं, तां हन्तुमैच्छत् स च दुष्टशीलाम् ॥ १०६ ॥
 पुनः स दध्यौ ननु तुल्यशीला-वावां हतायां च मयाऽङ्गनायाम् ।
 रक्ता नृशंसेऽकुटिला मयि स्या-न्नेत्याश्रितः कालविलम्बपक्षम् ॥ १०७ ॥

विचक्षणाऽप्येवमवेत्य तस्था-बुधौ मनुष्याचरणे प्रवृत्तौ ।
 अथान्यदा मोहलयाभिधाने, सूरिर्वने बोधरतिः समेतः ॥ १०८ ॥
 राजा गतस्तत्पदवन्दनार्थं, श्रोतुं निविष्टो वचनामृतं च ।
 कालज्ञमुख्या अपि तं प्रणम्य, तुष्टा यथास्थानमथोपविष्टाः ॥ १०९ ॥
 दुरन्तदोषं विषयानुषङ्गे, त्यागे च सौख्यातिशयं गुरुक्तम् ।
 श्रुत्वा विलीने घनमोहजाले, सद्दर्शनं व्यन्तरयुग्ममाप ॥ ११० ॥
 विनिर्गतैर्द्रागथ तद्वपुर्भ्यां, श्यामैश्च रक्तैर्घटिताणुपुञ्जैः ।
 दूरे स्थिता कापि परङ्मुखी स्त्री, ज्वालेव धूमैर्मलिना कृशानोः १११ ॥
 विषद्य कालज्ञविचक्षणाभ्यां, दुःशीलभावानुशयोद्गताऽऽशु ।
 शुद्धिः कथं नौ भवितेति पृष्टः, प्रकृष्टयोगो भगवानुवाच ॥ ११२ ॥
 अयं हि भद्रौ ! युवयोर्न दोषः, स्वरूपतो निर्मलयोः सदैव ।
 अस्याः परं दूरमवस्थिताया, नार्या अन्नार्याचरणे रतायाः ॥ ११३ ॥
 पृष्टोऽथ ताभ्यां भगवन्नियं का, दुष्टाऽथ स प्राह महानुभावः ।
 प्रवर्तिका दोषगणस्य धर्म-निवर्तिकेयं ननु भोगतृष्णा ॥ ११४ ॥
 करालकालानलकालमेघ-संमूर्च्छितेव प्रलयस्य वृत्तिः ।
 रजस्तमोभ्यामवगुण्ठितेयं, भयाय केषां न विवेकभाजाम् ॥ ११५ ॥
 तावाहतुर्मुक्तिरनिष्टशक्ते-रस्याः सकाशात् कथमावयोः स्यात् ।
 ज्ञानी जगावन्यभवे भवित्री, मोहोल्बणत्वान्न पुनर्भवेऽस्मिन् ॥ ११६ ॥
 अस्याः परं निर्दलनाय वज्रं, सम्यक्त्वमाप्तं सुदृढं भवद्भ्याम् ।
 उद्दीपनीयं मुहुरेतदेवं, तनूभवित्री खलु भोगतृष्णा ॥ ११७ ॥
 श्रुत्वैतदाश्वासमुपागतौ ता-वथ स्वदुष्टाचरणानुतापात् ।
 ऋजुर्महीशः प्रगुणा च देवी, यान्ति स्म मुग्धोऽकुटिला च खेदम् ११८ ॥
 अथो चतुर्णामपि विग्रहेभ्यो, विनिर्गतं पाण्डुरडिम्भरूपम् ।
 यूयं मयोच्चैः परिरक्षितानि, भयं न युष्माकमिति ब्रुवाणम् ॥ ११९ ॥

पश्चात् ततोऽन्यन्निरियाय कृष्ण-मन्यत्ततः कृष्णतरं विरूपम् ।
 प्रवर्धमानं च निवार्य दध्रे, शुक्लेन तद्धस्ततलप्रहारात् ॥ १२० ॥
 तदाह सिद्धान्तरहस्यवेदी, न तत्त्वशुद्धेषु भवत्सु दोषः ।
 किन्तु द्वितीयं खलु डिम्भरूपं, निबन्धनं दूषणसन्ततीनाम् ॥ १२१ ॥
 अज्ञानमेतद् घनकष्टरूपं, प्रवर्तकं मोहपरिच्छदस्य ।
 न भोगतृष्णाऽपि तनोति मूला-ज्ञानं विना दुष्टतरां प्रवृत्तिम् ॥ १२२ ॥
 अपारसंसारसमुद्रमध्ये, गले शिलेयं पततां जनानाम् ।
 इदं हि साक्षान्नरकस्य कुण्डं, छन्नः शिवाध्वन्ययमन्धकूपः ॥ १२३ ॥
 इतश्च यत्कृष्णतरं द्वितीयं, विनिर्गतं तत्खलु पापनाम ।
 संसारचक्रे वसतां जनानां, संक्लेशजालस्य तदेव मूलम् ॥ १२४ ॥
 शुक्लेन डिम्भेन निवारितं तत्, प्रवर्धमानं पुनरार्जवेन ।
 इदं हि शुद्धाशयहेतुभूतं, पापानुबन्धं नियमान्निहन्ति ॥ १२५ ॥
 ब्रूते यदेतत् परिरक्षितानि, मयैव यूयं तदतः प्रमाणम् ।
 अज्ञानजं पापमपोह्य यस्मा-न्मार्गानुसारित्वमिदं विधत्ते ॥ १२६ ॥
 अनार्जवं दुष्कृतजन्मभूमि-रजन्मभूमिस्तु विपर्ययोऽस्य ।
 अनार्जवं संयमधूमकेतु-र्विशुद्धिहेतुर्ध्रुवमार्जवं तु ॥ १२७ ॥
 किं भोगदावानललब्धदाहैः, किंवा कृतज्ञानसुधावगाहैः ।
 भाव्यं मनुष्यैरिह यद्धितं वो, भृशं भजध्वं तदजुस्वभावाः ॥ १२८ ॥
 आस्था सतां का परिणामताप-संस्कारदुःखैर्गहनेऽत्र लोके ।
 समूलमुन्मूलितदुःखवलिः, सदा सुखी साधुजनं विना कः ॥ १२९ ॥
 इदं निशम्यर्जुमुखाः प्रबुद्धा, ययाचिरे चारुदिनं व्रताय ।
 तदेव चादृशि मुनीश्वरेण, तत्रैव दीक्षां जगृहुस्तदा ते ॥ १३० ॥
 तेभ्यः प्रण(न)ष्टे शितिडिम्भरूपे, शुक्लं पुनस्तत्तनुषु प्रविष्टम् ।
 तद्धन्यतां चात्मविपर्ययं च, दध्यौ तदा व्यन्तरयुगममन्तः ॥ १३१ ॥

गुरून् मुनींश्च प्रणिपत्य तुष्टौ, सम्यक्त्वमात्रादथ दम्पती तौ ।
 स्थानं गतौ स्वं वपुषोः प्रविष्टा, तयोस्तदानीं खलु भोगतृष्णा ॥ १३२ ॥
 परं न दोषस्य विवृद्धयेऽभूत्, तच्चेतसोर्दर्शनशुद्धिभाजोः ।
 पूर्वप्रवृत्ताऽपि कृतौषधस्य, रुजेव पथ्यान्नभुजः शरीरे ॥ १३३ ॥
 अथान्यदा तौ रहसि स्थितौ प्राग्, दुश्चिन्तिते कालबिलम्बपक्षम् ।
 संमानयन्तौ स्म मिथोऽभिलापाद् वित्तः स्वनाम्नोश्चरितार्थभावम् ॥ १३४ ॥
 सामान्यरूपाऽऽह तदङ्गजासौ, संदिग्धपक्षद्वितये विलम्बः ।
 एकार्थसिद्धिं प्रति पर्यवस्यै-स्तयोरिव स्ताद् भवतो हिताय ॥ १३५ ॥
 वचांसि बालस्य मनीषिणश्चा-न्तराऽन्तराऽसावनुवर्तमानः ।
 प्रमाणयन् मातृवचो बभार, क्षोभस्वभावस्थितिसिन्धुसाम्यम् ॥ १३६ ॥
 माताऽथ बालस्य तनौ प्रविष्टा, स्वयोगशक्त्या सुखकारणाय ।
 स्फुटत्रिदोषः स निसर्गदुष्टो, बभूव दुष्टद्वयसंक्रमेण ॥ १३७ ॥
 असौ ततः कामयते कुविन्द-मातङ्गनारीरपि मुक्तलज्जः ।
 उपेक्षमाणेन जज्ञापवादं, त्यक्तं न तेनात्र किमप्यकृत्यम् ॥ १३८ ॥
 निवारयन्तं च भियाऽपवादान्, मनीषिणा वेत्ति स मध्यबुद्धिम् ।
 प्रतारितं स्नेहपरं परं स्वं, सामग्र्यमुद्धीक्ष्य न माति चित्ते ॥ १३९ ॥
 ज्ञातं ततो मध्यमबुद्धिनाऽपि, फलाय नास्मिन्नुपदेशशक्तिः ।
 कृतप्ररोहाञ्चितकृष्णभूमिः, शिलातले किं कुरुतेऽम्बुवृष्टिः ॥ १४० ॥
 गृह्णन् बलिं किंशुकमांसपेशीर्विकीर्णपुष्पालिरजाः प्रजानाम् ।
 उन्मादको भूत इवोपतस्थेऽन्यदा वसन्तः पिकगीतमत्तः ॥ १४१ ॥
 बालस्तदा स्पर्शनमातृयुक्तः, क्रीडापरो मध्यधियाऽन्वितः सन् ।
 लीलाधरं नाम वनं जगाम, ददर्श तत्र स्मरचैत्यमुच्चैः ॥ १४२ ॥
 त्रयोदशीनाम्नि दिनेऽर्थिलोकै-र्महामहे तत्र विधीयमाने ।
 कुतूहली तत्र गतः स चैत्ये, ददर्श गुप्तं स्मरवासहर्म्यम् ॥ १४३ ॥

द्वारेऽथ संस्थाप्य वयस्यमेको, मध्ये प्रविष्टः सहसैव बालः ।
 पस्पर्श तत्राब्जमृणालमृद्धीं, प्रसुप्तकन्दर्परति स शय्याम् ॥ १४४ ॥
 प्रसृत्वरस्पर्शनमातृदोषः, सुष्वाप तत्राथ विहाय भीतिम् ।
 इतश्च देवी रिपुमर्दनस्य, तत्रागता मन्मथकन्दली द्राक् ॥ १४५ ॥
 असौ स्थितः काष्ठमिवाथ लीनो, लज्जाभयाभ्यां प्रविलुप्तचेष्टः ।
 पस्पर्श बालं रतिकामयुग्मं, साऽप्यर्चयन्ती सुविलेपनेन ॥ १४६ ॥
 तप्तायसि क्षिप्त इवाथ मीन-स्तं स्पर्शमासाद्य स तापमाप ।
 इयं क्व लभ्येति मुहुः शुशोच, तत्रैव निःश्वासततीर्मुमोच ॥ १४७ ॥
 अस्यां गतायामपि कामदेव-पूजां विधाय क्षितिपालपत्न्याम् ।
 निर्याति बालो न बहिः करोति, कार्यं किमित्युत्थितसंभ्रमोर्मिः ॥ १४८ ॥
 मध्ये गतो मध्यमधीरथोच्चैः, शय्यासुखस्पर्शहतोऽपि दध्यौ ।
 सतां न गम्या सुखदाऽपि शय्या, देवाश्रिता रूपवतीव माता ॥ १४९ ॥
 जगौ च बालं ननु देवशय्या-स्वापो न युक्तस्तव मित्ररूप ।
 उपेक्षितं तस्य वचोऽपि तेन, तद्व्यन्तरोऽथ प्रचुकोप तस्मै ॥ १५० ॥
 बद्ध्वा कृतस्तेन स कण्ठगासुः, प्रमोचितो मध्यमबुद्धिनाऽथ ।
 भृशं पतित्वा पदयोर्दयोच्च-स्वान्तेन सर्वैरपि गर्हितोऽसौ ॥ १५१ ॥
 शिक्षाऽसहं कर्मविलासराजस्तं दुर्विनीतं परिभाव्य रुष्टः ।
 अवारयत् स्वं परिवारमेवं, विषद्रुमेऽस्मिन्न हितं विचिन्त्यम् ॥ १५२ ॥
 पृष्ठेऽन्यदा मध्यमबुद्धिनाऽसौ, कश्चिन्निगबाधमिदं वपुस्ते ।
 स प्राह बाधा न शरीरके मे, चित्ते परं मन्मथकन्दली या ॥ १५३ ॥
 दध्यावथो मध्यमधीर्मनोऽस्य, स्थाने यदेषाऽतिशयस्य भूमिः ।
 द्वारि स्थितोऽस्याः सुखमन्वभूवं, स्पर्शस्य यत् क्वापि हि तत्र लभ्यम् १५४
 परं परस्त्रीगमनं कुलस्य, कलङ्क इत्येनमवारयत् सः ।
 स प्राह नायुर्मम तां विनेष्टं, मौनं ततो मध्यमधीश्चकार ॥ १५५ ॥

अथ प्रदोषे स्वगृहान्निरीय, गन्तुं प्रवृत्तो रिपुमर्दनस्य ।
 बालो गृहं प्रत्यनु तं जगाम, स्नेहानुबन्धेन च मध्यबुद्धिः ॥ १५६ ॥
 निनाय कश्चित् पुरुषो मयूर-बन्धेन बद्ध्वा गगनेऽथ बालम् ।
 रोषोद्धतो मध्यमबुद्धिरुच्चै-रकृष्टखड्गश्च तमन्वधावत् ॥ १५७ ॥
 नासादितोऽसौ गतया निशाऽपि, तथापि न स्नेहवशान्निवृत्तः ।
 दिनानि बभ्राम स सप्त पृच्छन्, बालस्य वार्तामतिदुःखितोऽपि ॥ १५८ ॥
 जीर्णेऽन्धकूपेऽथ कुशस्थलस्य, बहिःप्रदेशे स पुरस्य दुःखात् ।
 पातं विधित्सुः किल नन्दनेन, विलोकितः क्षमापतिपूरुषेण ॥ १५९ ॥
 विमोचितोऽसौ व्यवसायतोऽस्मात्, पृष्टश्च को भद्र ! तवात्र हेतुः ।
 तेनोदिता बालवियोगवार्ता, स प्राह खेदं कुरु माऽत्र कार्ये ॥ १६० ॥
 दास्यामि ते भ्रातरमेष बालं, यमाशु मांसास्त्रहुतीः प्रदातुम् ।
 विद्याधरः शत्रुविनाशिविद्या-सिद्ध्यै हरिश्चन्द्रनृपस्य जहे ॥ १६१ ॥
 ममार्पितोऽसावधुनैव राज्ञा, तवैव भाग्यादिति याहि नीत्वा ।
 उक्त्वेति गत्वा स गृहे ददौ द्रा-गानीय बालं करुणापरोऽस्मै ॥ १६२ ॥
 सम्प्रीणयन् क्वाप्यशनादिदानात्, क्वचित्प्रदेशेऽम्बु च पाययंस्तम् ।
 निनाय गेहेऽथ स मध्यबुद्धि-र्मनाक् स जातः सबलः क्रमेण ॥ १६३ ॥
 पृष्टोऽथ दुःखं तव कीदृगासी-ज्जगावसावष्टशते जपानाम् ।
 दिनानि सप्ताहुतयः प्रदत्ताः पृथक् पृथक् मे पलशोणिताभ्याम् ॥ १६४ ॥
 मां प्रेक्ष्य राजा करुणं रटन्तं, दन्तैर्दयालुर्मयि शीच्चकार ।
 विद्याभृताऽवार्यत नैष कल्प-स्तेनार्पितं मे नरकस्य दुःखम् ॥ १६५ ॥
 समागतः प्रष्टुमुदन्तमस्य, लोकानुवृत्त्याऽथ मनीषिणामा ।
 शुश्राव तां मुग्ध इव प्रवृत्ति-मवारयत् स्पर्शनसंगमं च ॥ १६६ ॥
 आधूय मूर्धानमथाह बालो, महार्थसिद्धौ क इवान्तरायः ।
 दुःखं कियन्मे यदि तां लभेऽहं, प्राणैः क्रयं साऽर्हति तद्वदिष्टा ॥ १६७ ॥

तं कालदष्टं परिभाव्य हस्ते, धृत्वा ययौ मध्यधियं मनीषी ।
 जगौ च लोहेऽत्र निविश्य मूढ, कथं तितीर्षस्यसुखाम्बुराशिम् ॥ १६८ ॥
 स प्राह सम्यग् विहितं त्वयेदं, ममालमेतेन तवामतेन ।
 तातादयोऽर्थं किमिमं विदन्ति, जगौ मनीषी जगदेव वेत्ति ॥ १६९ ॥
 तत् कीदृशं चित्तमभूदिहार्थे, तातस्य मातुश्च तवेति पृष्ठः ।
 जगौ मनीषी मम निर्गुणेऽभूद्, बालेऽत्र माध्यस्थ्यमबालभावात् ॥ १७० ॥
 संक्लिश्यमाने च दया तवात्म-न्यास्था ममात्मन्यपमित्रहानात् ।
 हर्षो गुणाढ्ये भवजन्तुधीरे, तातस्य चैकः परिदीर्घहासः ॥ १७१ ॥
 सम्पद्यते यन्मयि कोपिते तद्, बालो ह्यवापेति जहर्ष तातः ।
 सामान्यरूपा तु पराभवौघे, गतः क्व पुत्रेति शुशोच बाढम् ॥ १७२ ॥
 प्रीता मदम्बा तनयस्य मेऽभू-न्नापाय इत्याप पुरं तु हर्षम् ।
 बालस्य दुःखात् करुणां त्वदर्तेर्गुणानुरागं मयि दुःखहानेः ॥ १७३ ॥
 श्रुत्वेत्यदो मध्यमबुद्धिरन्त-र्विचारयामास हहाऽस्य दुःखे ।
 क्षारः क्षते विश्वजनापवादे, ममाप्युपेक्ष्योऽयमतोऽस्तु नित्यम् ॥ १७४ ॥
 सस्पर्शनाऽम्बा मुदिताऽथ बालं, प्रोत्साहयामास न साधुखिन्नः ।
 मनीषिवत् सुष्ठु न वञ्चितोऽसि, भोगान्न भीतोऽसि गिरा जनानाम् १७५ ॥
 अथ प्रदोषे गत एव बालोऽ-वधीरितो मध्यमबुद्धिनाऽपि ।
 अलक्षितो राजगृहे प्रविष्टो, ददर्श राज्ञीं तनुमण्डनोत्काम् ॥ १७६ ॥
 शय्यां स शून्यां सुखमध्यशेत, दैवात् तदा भूपतिराजगाम ।
 कदर्थयामास निशां स पूर्णां, क्रूरैर्नरैस्तं नरकाभदुःखैः ॥ १७७ ॥
 बभ्रम्यमाणो दिवसे त्रिकादौ, नृपाज्ञयाऽसौ खरपृष्ठनिष्ठः ।
 उल्लम्बितस्तुङ्गतरोः शिखायां, दिनात्ययेऽगान्नगरं च लोकः ॥ १७८ ॥
 दैवात् तदानीं त्रुटितश्च पाशः, पपात भूम्यां च मुमूर्च्छ बालः ।
 लब्ध्वा च संज्ञां पवनान्निशैक-यामे गते स्वीयगृहं जगाम ॥ १७९ ॥

वृत्तान्तमाकर्ण्य मनाक् तमासीत्, प्रेम्णो लवान्मध्यधियो विषादः ।
 मनीषिवाक्यस्मरणप्रभावा-च्चित्तेऽस्य माध्यस्थ्यमथोल्लास ॥ १८० ॥
 अथान्यदा स्वीयविलाससंज्ञे, सूरिर्वने ज्ञानरतिः समेतः ।
 तृष्णालतायाः परशुर्मनीषा-चक्रस्य नाभिरनयसिन्धुचन्द्रः ॥ १८१ ॥
 और्वानलो लोभमहार्णवस्य, महौषधिः क्रोधभुजङ्गमस्य ।
 वज्रं स्मयाद्रेनवद्यविद्या-वतारतीर्थं निकृतिद्रुमाग्निः ॥ १८२ ॥
 अत्रान्तरे स्पर्शनसंगहातु-र्मनीषिणः कर्मविलासराजः ।
 इच्छन् प्रदातुं कुशलानुबन्धं, व्यापारयामास भृशं तदम्बाम् ॥ १८३ ॥
 दध्यौ च यद्यप्ययमेति नित्यं, भोगानभिष्वङ्गसुखं तथापि ।
 छायैकदानादिव मे सुरद्रो-र्नास्माद् यशस्तेन बहु प्रदेयम् ॥ १८४ ॥
 अधिष्ठितोऽसौ निजयोगशक्त्या, मात्राऽथ पित्रा विहितप्रसादः ।
 सिक्तोऽमृतेनेव वने प्रवृत्तो, गन्तुं गुरोरगमनं निशम्य ॥ १८५ ॥
 आकारयामास स मध्यबुद्धिं, नृपेण तस्यापि च संज्ञिताऽम्बा ।
 सा तुल्यवीर्येति विचित्रकार्या, तनौ तदा मध्यधियः प्रविष्टा ॥ १८६ ॥
 ऐच्छत् ततः सोऽपि च तत्र गन्तुं, बालो बलामोटिकया प्रवृत्तः ।
 त्रयोऽपि तत्रोपगता विशालं, प्रमोदमौलिं दृष्टुर्जनौकः ॥ १८७ ॥
 जिनेन्द्रबिम्बं प्रणिपत्य तत्र, मनीषिणा दक्षिणभागनिष्ठः ।
 आगामिभद्रेण गुरुर्ववन्दे-ऽनुरोधतो मध्यधियाऽपि तस्य ॥ १८८ ॥
 बालः पुनः स्पर्शनमातृदोषात्, तत्स्थावनम्रोऽथ मुदा समीयुः ।
 सुबुद्धिमन्त्री रिपुमर्दनश्च, राजा च देवी स्मरकन्दली च ॥ १८९ ॥
 तेषूपविष्टेषु विधेः प्रणम्य, धर्म्यां गिरं ज्ञानरतिर्दिदेश ।
 उत्सर्पिसिद्धान्तसमुद्रवेला-स्फुटीभवद्भूरिनयोर्मिलीलाम् ॥ १९० ॥
 अत्रान्तरे प्राह महीमहेन्द्रः, स्वामिन् ! किमादेयमिहास्ति लोके ।
 सूरिर्बभाषेऽनघ ! धर्म एव, सतामुपादेयतया प्रसिद्धः ॥ १९१ ॥

तत् किं न सर्वेऽपि सृजन्ति धर्म-मिति ब्रुवाणं पुनराह सूरिः ।
 हितेऽपि दुष्टेन्द्रियमोहितत्वात्, प्रवर्तते न स्वरसेन लोकाः ॥ १९२ ॥
 उन्मत्तमासाद्य भृशं प्रहृष्यन्नुद्धलयन् भूतिमुदारशक्तिः ।
 अलङ्कृतो भोगिभिरिन्द्रियौघो, नृणां स्फुटं शङ्कर एव भाति ॥ १९३ ॥
 पथप्रवृत्तानपि शास्त्रपाठ-कशाप्रहारानवधीरयन्तः ।
 हत्वा जनानिन्द्रियशूकलाश्वा, नयन्ति संसारवनं दुरन्तम् ॥ १९४ ॥
 धृत्वा किलाग्रेषु कराङ्गुलीनां, ये दण्डवत् क्षमामपि नाटयन्ति ।
 तेऽपीन्द्रियैर्नाटितमिन्द्रमुख्या-नात्मानमुद्धर्तुमहो समर्थाः ॥ १९५ ॥
 तस्मान्महाराज ! सुदुर्जयानां, मन्तुः समग्रोऽप्ययमिन्द्रियाणाम् ।
 उपेयवाञ्छाविपरीतवृत्ति-नृणामुपायेष्विह या प्रवृत्तिः ॥ १९६ ॥
 उक्त्वेति सामान्यत एव सूरि-र्मनीषिबोधाय जगौ विशिष्य ।
 दूरे किलान्यानि जगज्जयाय, राजन्नलं स्पर्शनमेकमेव ॥ १९७ ॥
 इदं हि तीक्ष्णेषुरिवाङ्गभाजां, हृदि प्रविश्यैव भिनन्ति मर्म ।
 व्याप्यैव देहं प्रवितीर्णदाहं, प्रत्याहतेर्दुर्लभतां तनोति ॥ १९८ ॥
 राजाऽऽह किं सन्ति न सन्ति वा त-ज्जये समर्था जगतीह लोकाः ।
 गुरुर्जगौ सन्ति परन्तु तेऽत्र, स्तोका मनुष्याः शृणु तत्र हेतुम् ॥ १९९ ॥
 चतुर्विधाः सन्ति जघन्यमध्यो-त्कृष्टास्तथोत्कृष्टतमाश्च लोकाः ।
 अत्युत्तमास्तत्र च ते निरस्तं, यैरेतदासागमवासनाभिः ॥ २०० ॥
 ते ब्रह्मचर्यैकरता गृहेऽपि, दीक्षां पुनर्भागवतीमवाप्य ।
 भूस्वापलोचादिविशिष्टकष्टै-र्निर्धूय तन्मोक्षसुखं लभन्ते ॥ २०१ ॥
 आकर्ण्य कर्णामृततुल्यमेतद्, वचो विचारं विदधे मनीषी ।
 गुरुर्जगौ स्पर्शनमीदृगेव, बोधप्रभावो निजगाद यादृग् ॥ २०२ ॥
 नूनं तदेतत्पुरुषच्छलेन, प्रतारणायोपनतं जनानाम् ।
 चिक्षेप यश्चेतदसङ्गयन्ने, महोत्तमोऽसौ भवजन्तुरेव ॥ २०३ ॥

इत्युक्तभावाथर्ससन्नमग्रे, शुश्रूषया विस्मितमीक्षमाणः ।
 मनीषिणं मध्यमधीर्बभाषे, किं तत्त्वमुत्प्रेक्ष्य सुभावितोऽसि ॥ २०४ ॥
 स प्राह मित्रायमगूढ एव, भावश्चमत्कारकरो न किं स्यात् ।
 यदुर्जयं यच्च दुरन्तदोषं, तवैव तत् स्पर्शनमित्रमुक्तम् ॥ २०५ ॥
 चमत्कृतो मध्यमधीरपीदं, श्रुत्वा स्म बालस्तु न वेद किञ्चित् ।
 दत्तैकदृष्टिर्मनुजेशपत्न्या-माचार्यवाक्यश्रुतिविस्मितायाम् ॥ २०६ ॥
 स्मिताम्बुपूरे घनकेशपाश-ध्वान्ते च मग्नं स्तनपर्वतेऽस्याः ।
 भग्नं च भिन्नं च कटाक्षबाणै-र्मनोऽस्य पर्याकुलतां जगाम ॥ २०७ ॥
 न ब्रह्मणो ब्रह्मविदः किलेयं, स्मरस्य शृङ्गारविदस्तु सृष्टिः ।
 अर्धेक्षितैर्मामियमीक्षमाणा-ऽभिवाञ्छतीत्येष मृषाऽभिमेने ॥ २०८ ॥
 सूरिर्बभाषे कथितं स्वरूप-मत्युत्तमानां तदथोत्तमानाम् ।
 ब्रवीमि यैः स्पर्शनमेतदाप्य, मानुष्यकं शत्रुतयाऽवबुद्धम् ॥ २०९ ॥
 बोधप्रभावेन च मूलशुद्धिं, विधाय तस्मिन् चकिता भवन्ति ।
 उपेक्षितायोग्यजनाश्च मार्गा-वतारनिष्ठाश्च निजाश्रितानाम् ॥ २१० ॥
 स्थित्यै तनोस्तत्प्रियमाचरन्तो-ऽप्यपास्तलोभा भृशमुत्तमास्ते ।
 स्वस्मिन् मनीषी श्रुतमेनमर्थ-मयोजयन्मध्यमधीश्च तस्मिन् ॥ २११ ॥
 स्वरूपमुच्चैरथ मध्यमानां, जगौ गुरुः स्पर्शननोदिता ये ।
 मुह्यन्ति संसारसुखे विचित्रे, संशेरते पण्डितनोदिताश्च ॥ २१२ ॥
 दधत्यलं भेदिनि योगिभोगि-मतद्वये कालविलम्बपक्षम् ।
 स्पर्शानुयाता अपि लोकलज्जा-गुणान्न कुर्वन्त्यतिनिन्द्यकर्म ॥ २१३ ॥
 बुद्ध्वाऽपि वाक्याद् विदुषां विशेष-मदृष्टदुःखा न तथाऽऽचरन्ति ।
 अकीर्तिभाजश्च जघन्यसङ्गात्, कुर्वन्ति विद्वच्चनानुवृत्तिम् ॥ २१४ ॥
 ते मध्यमा मध्यमबुद्धयः स्यु-रितीदमाकर्ण्य स मध्यबुद्धिः ।
 स्वस्मिन् स्वसंवेदनतो युयोज, सर्वं मनीषी तु विविच्य तस्मिन् ॥ २१५ ॥

गुरुर्बभाषेऽथ जघन्यरूपं, यैः स्पर्शनं बन्धुतयाऽवबुद्धम् ।
 कुप्यन्ति ये च प्रियभाषकाय, येऽनार्यकार्याद् भुवि न त्रपन्ते ॥ २१६ ॥
 दुःखादखिन्ना गलिगोस्वभावा-न्मुखं मुहुयै विषये क्षिपन्ति ।
 असद्ग्रहग्रस्तधियस्तपस्वि-प्रत्यर्थिनस्तेऽत्र जना जघन्याः ॥ २१७ ॥
 मनीषिणा मध्यमबुद्धिना च, विनिश्चितं वाक्यमिदं निशम्य ।
 जघन्यवृत्तं स्फुटमेव बाले, बालस्तु नाबुध्यत शून्यचित्तः ॥ २१८ ॥
 सूरिर्जगावत्र नृपोदिता ये, जना जघन्या बहुलास्त एव ।
 स्तोकास्तदन्ये त्विति नैव सर्वे, धर्मं सृजन्तीति हि युक्तमुक्तम् ॥ २१९ ॥
 अत्रान्तरे प्राह सुबुद्धिमन्त्री, श्राद्धः किमेतेषु पुनर्निमित्तम् ।
 गुरुर्जगौ मातृविभेद एव, यतः शुभश्रीसुत उत्तमः स्यात् ॥ २२० ॥
 सामान्यरूपातनयश्च मध्य-स्थितो जघन्यस्त्वशुभालिजन्यः ।
 त्रयोऽप्यमी कर्मविलासपुत्राः सर्वोत्तमस्तु स्वविलासभावी ॥ २२१ ॥
 पुनर्जगो मन्त्रिवरः किमेते, सदास्थिता वा परिवृत्तिभाजः ।
 गुरुर्जगौ कर्मविलासक्लृप्त-विवृत्तिभाजोऽपि विनाऽन्त्यमन्ये ॥ २२२ ॥
 मनीषिणाऽचिन्त्यत मातृतात-विजृम्भितं नो घटमानमेतत् ।
 सुबुद्धिना पृष्ठमथो महात्मन्, केन स्युरुत्कृष्टतमा मनुष्याः ॥ २२३ ॥
 गुरुर्बभाषे न विनाऽस्ति हेतुः सर्वोत्तमत्वे निजवीर्यलाभम् ।
 अन्यः सुसाधोः स च भामवत्या, प्रव्रज्ययैव प्रथतेऽनुपाधिः ॥ २२४ ॥
 दध्यौ मनीषी मम सैव युक्ता, लातुं कृतं शेषविडम्बनाभिः ।
 व्रतग्रहेच्छेति मनीषिणोऽभू-दशक्यधीर्मध्यधियश्च योगे ॥ २२५ ॥
 पुनः सुबुद्धिर्निजगाद किं त-द्धर्मो न नस्तादृशवीर्यहेतुः ।
 गुरुर्जगौ मध्यमवर्गयोग्यः, परंपराहेतुरसौ प्रसिद्धः ॥ २२६ ॥
 क्लेशौघविध्वंसकरी हि दीक्षा, गृहेऽपि धर्मो भवतानवाय ।
 श्रुत्वेत्यदो मध्यमधीः स्वशक्ति-योग्यं ग्रहीतुं गृहिधर्ममैच्छत् ॥ २२७ ॥

इतश्च बालो निहतः स्मरस्त्रै-रभिप्रियां धावति भूभृतः स्म ।
 तद्धूलिलुसाक्षतया न दृष्टा, सभाऽपि तेनोग्रतमोमयेन ॥ २२८ ॥
 क एष इत्याशु नृपेण दृष्टो, दृष्ट्या प्रकोपारुणया स भीतः ।
 स्मरज्वरः शान्तिमियाय तस्य, संज्ञागमात् प्रादुरभूच्च दैन्यम् ॥ २२९ ॥
 नष्टं प्रवृत्तः शिथिलाङ्गसन्धिर्भूमौ स निर्भग्नगतिः पपात ।
 द्राक् स्पर्शनोऽगाच्च बहिस्तदङ्गा-त्रिरीय गुर्वाश्रितसत्प्रदेशात् ॥ २३० ॥
 शान्तोऽथ पप्रच्छ गुरुं महीशः, केयं प्रवृत्तिर्भगवन्नवाच्या ।
 स प्राह वैगुण्यममुष्यं नैतद्, बहिःस्थितस्यैव तु पापमूर्तेः ॥ २३१ ॥
 अयं खलु स्पर्शननामधेयो, दुष्टो रिपुर्गात्रमनुप्रविश्य ।
 माताऽशुभालिश्च यदेनमित्थ-मनाटयत् तत्र किमस्तु चित्रम् ॥ २३२ ॥
 महात्मनोऽप्येति न संनिधानात्, स्वकर्म शान्तिं निरुपक्रमं च ।
 जिनेऽपि बध्नन्ति न किं कुतीर्थ्याः, सिद्धेन्द्रजालादिविकल्पमालाम् ॥ २३३ ॥
 राज्ञोऽथ पृष्ठेऽयमतः परं किं, करिष्यतीति स्फुटमाह सूरिः ।
 लोके गते कोल्लकसन्निवेशे, गन्ता ह्ययं स्पर्शनयुक्तगात्रः ॥ २३४ ॥
 पिपासितो द्रक्ष्यति कर्मपूरग्रामान्तिके श्रान्तिहतस्तट्यकम् ।
 तत्र प्रविष्टः श्वपचाङ्गनां च, लीनां भिया स्प्रक्ष्यति पद्मखण्डे ॥ २३५ ॥
 प्रसह्य तामेष रिरंसुरेत्य, वनाच्च तस्याः श्वपचेन शब्दैः ।
 यास्यत्यवश्यं नरके हतः सं-स्ततः कुयोनीर्भवचक्रवाले ॥ २३६ ॥
 अथाह राजा भगवन् ! विपाको-ऽशुभावलेः स्पर्शनपाप्मनश्च ।
 सुदारुणोऽयं गुरुग्रह बाढं, ततः सुबुद्धिः सुकृती बभाषे ॥ २३७ ॥
 एतौ किमस्यैव भदन्त ! दुष्टौ, गात्रे परेषामपि वा प्रविष्टौ ।
 स प्राह सर्वत्र गतौ किलैतौ, व्यक्तानभिव्यक्ततया विचित्रौ ॥ २३८ ॥
 अथ स्फुटं मन्त्रिणमाह भूपः, पापाविमौ नो विषये प्रविष्टौ ।
 निष्पीडनीयौ दृढलोहयन्त्रे, दयाऽनयोर्नो भवता विधेया ॥ २३९ ॥

मन्त्री स दध्यौ ननु विस्मृतं तद्, हिंसाविधौ यन्मम नो नियोगः ।
राज्ञोऽथवाऽसौ प्रतिबोधहेतुर्गुरोर्भविष्यत्यधिगत्य वाचम् ॥ २४० ॥
अथाह सूरिर्विधुशुभ्रभूरि-दन्तद्युतिद्योतितदिग्विभागः ।
न लोहयन्त्रं तव भावशत्रु-निष्पीडनाय क्षितिपाल ! शक्तम् ॥ २४१ ॥
व्रतार्तिचारान् परिशोधयन्ति, ये वर्तयन्ते निरवद्यवृत्त्या ।
पराक्रमन्तेऽलमभिग्रहेषु, न लङ्घयन्ति स्थितिमात्मनीनाम् ॥ २४२ ॥
न लोकमार्गे प्रणयन्ति सङ्गं, गुरुन् पुरस्कृत्य सृजन्ति धर्मम् ।
श्रुतं प्रयत्नेन विभावयन्ति, द्रव्यापदादावुपयन्ति धैर्यम् ॥ २४३ ॥
आलोचयन्त्येष्यदपायजाल-मजातयोगेषु दृढं यतन्ते ।
चित्तस्य विश्रोतसिकां त्यजन्ति, योगोपचारान् परिशीलयन्ति ॥ २४४ ॥
परं पुमांसं कलयन्ति चित्ते, बध्नन्ति तत्रैव धृतिं पवित्राम् ।
बहिश्च विक्षेपरतिं त्यजन्ति, कुर्वन्ति तत्प्रत्ययतानमन्तः ॥ २४५ ॥
बाढं यतन्ते शुचियोगसिद्धौ, ध्यानं च शुक्लं परिपूरयन्ति ।
पश्यन्ति देहादिविविक्तरूपं, स्थिरं लभन्ते परमं समाधिम् ॥ २४६ ॥
तैरुत्तमैः संयतपुण्डरीकै-दृढीकृतं तत्तदुपायविद्धिः ।
यदप्रमादाभिधमन्तरङ्गं, यन्त्रं तदन्तर्द्विषतः पिनष्टि ॥ २४७ ॥
अनेन सूरैर्वचसाऽनिलेन, वृद्धोऽथ शुद्धाध्यवसायवह्निः ।
मनीषिणः कर्मवनं ददाह, दीक्षां स तां क्लेशहरीं ययाचे ॥ २४८ ॥
जगाद भूपोऽथ ममापि युद्ध-कुद्धारिसमर्दनलम्पटस्य ।
क्षोभाय याऽऽदित्सति तां महात्मा, दीक्षां महाराज्यवदाशु कोऽयम् ॥ २४९ ॥
सूरिर्बभाषे विदितः शुभश्रीकुक्षुद्भवः कर्मविलासपुत्रः ।
गुणाकरोऽयं तव विस्मृतं किं, जगद्दृगासेचनकः शशीव ॥ २५० ॥
अत्रान्तरे मध्यमधीर्ययाचे, सुश्राद्धधर्मं तदनु क्षितीशः ।
यथास्थितं लक्षणतस्तमुक्त्वा, तयोर्ददौ निःस्पृहसार्वभौमः ॥ २५१ ॥

प्रणम्य राज्ञाऽथ मनीषिदीक्षा-दानोद्यतः सूरिरिदं ययाचे ।
 अनेन दीक्षा कलितैव भावा-न्ममानुजानीहि मनोऽनुरूपम् ॥ २५२ ॥
 ततः सुबुद्धिर्निजगाद राजन्, द्रव्यस्तवे जोषमुपैति साधुः ।
 फलोपदेशादनुमन्यते तु, तदत्र कार्यं स्वयमेव युक्तम् ॥ २५३ ॥
 अथार्थयित्वा समयप्रतीक्षां, विलम्बशाली प्रणयान्मनीषी ।
 अकार्यत स्नात्रमुदारचैत्य-बिम्बस्य भूपेन महोत्सवेन ॥ २५४ ॥
 यः स्नात्रकुम्भादुदपादि तेन, धर्मः स पीत्वाऽस्य भवाम्बुगशिम् ।
 यशांसि कुम्भोद्भवताभवानि, ततान कुन्देन्दुसितानि लोके ॥ २५५ ॥
 आरोपितोऽसौ जयकुञ्जरेऽथ, स्वयं नृपश्छत्रधरोऽस्य जातः ।
 शुभश्रियाऽध्यस्ततनुर्जगाम, पुरं स लोकैरभिनूयमानः ॥ २५६ ॥
 असङ्गभावाद् बुभुजे सुखानि, राज्ञोपनीतान्यथ राजहर्म्ये ।
 मुमोच मुख्यः कृतिनां गुणौघैः, क्रीतो हि राजाऽस्य न भृत्यभावम् २५७
 स्थितोऽन्यदोद्दिश्य सुबुद्धिमाह, नृपः पुरस्कृत्य मनीषिराजम् ।
 मनीषिणो वृत्तमचिन्त्यमेव, मध्योऽपि बुद्ध्यैष ममोपकारी ॥ २५८ ॥
 आश्वासितः संयमकातरोऽहं, जिघृक्षता येन गृहस्थधर्मम् ।
 मन्त्री बभाषे तव युक्तमेव, समानशीलेऽत्र नरेन्द्र ! सख्यम् ॥ २५९ ॥
 दध्यौ नृपोऽहं गणितो नु मध्यो, मृषा स्मयोऽभूत् पुरुषोत्तमत्वे ।
 मनीषिणं तादृगपेक्ष्य वाऽस्मि, करीव दंष्ट्रोग्रमपेक्ष्य सिंहम् ॥ २६० ॥
 अथाह राजा ननु तादृशेऽपि, चैत्ये कथं साऽजनि बालचेष्टा ।
 स प्राह चित्रं पुरुषाद्यपेक्ष्य, फले वनं तत्स्वविलासनाम ॥ २६१ ॥
 विधाप्यमानं विषयानुषङ्गं, मनीषिणो मन्त्रिवरोऽथ मत्वा ।
 जगाद राजानमुदारबुद्धिः, स्नेहस्तवायं न नरेन्द्र ! युक्तः ॥ २६२ ॥
 प्रशस्तरागोऽपि परार्थभङ्गप्रसङ्गतोऽनर्थविधायकः स्यात् ।
 सच्छायवृक्षोऽपि कृशानुदग्धः, करोति किं नेह वनस्य दाहम् ॥ २६३ ॥

नृपो बभाषे विधृतो मयाऽयं, दीक्षा सहाऽनेन ममोचितेति ।
 अतः परं त्वद्वचसा विसृष्टः, कर्तव्यमहं (हं) त्वधुना विधेयम् ॥ २६४ ॥
 ततः प्रशस्तं दिनम्कलय्य, सप्तग्रहाङ्के वृषलग्नयोगे ।
 रथस्थितो मन्त्रिगिरोत्सवौघै-नृपेण नीतः स गुरोः समीपम् ॥ २६५ ॥
 रथादर्थोत्तीर्णममुं महीशः, परीक्षते स्म क्षितिपौघयुक्तम् ।
 विकारहेतावपि तस्य चित्त-मलक्षयन्मृत्पुटपाकशुद्धम् ॥ २६६ ॥
 भृशं दिदीपेऽस्य शरीरमन्त-दीप्तस्य सङ्गान्मनसस्तथोच्चैः ।
 यथा पुरःस्थो ददृशे नृपौघः, सूर्यप्रभाच्छादिततारकाभः ॥ २६७ ॥
 विलीनमोहोऽथ नृपस्तदीय-गुणप्रकर्षे बहुमानभावात् ।
 अभ्युत्थितः संयममाशु लातुं, तथैव देवी च सुबुद्धिमन्त्री ॥ २६८ ॥
 तान् दीक्षयामास गुरुः सहर्षान्, प्रसद्य सर्वानपि शास्त्रनीत्या ।
 ददौ च तेषामनुशिष्टिमुच्चैः, संवेगवल्लीवनवारिधाराम् ॥ २६९ ॥
 न बालवृत्तं विदुषा विधेयं, मनीषिवृत्तं परिशीलनीयम् ।
 अनुष्ठितादेव मनीषिवाक्यात्, स्युस्तादृशा मध्यमबुद्ध्योऽपि ॥ २७० ॥
 कार्यो न सङ्गः सह पापमित्रै-स्तत्सङ्गतो मृत्युमवाप बालः ।
 सदैव तत्त्यागपरो मनीषी, धर्मं च सौख्यं च यशश्च लेभे ॥ २७१ ॥
 गुणावहः सज्जनसङ्गमः स्या-दनर्थहेतुः खलसङ्गमश्च ।
 स्फुटं द्वयं तत्खलु मध्यबुद्धौ, विमृश्य यच्चारु तदेव कार्यम् ॥ २७२ ॥
 एतां समाकर्ण्य मुनीन्द्रवाचं, बुद्धास्तदानीं बहवो मनुष्याः ।
 क्रमाद् ययौ मोक्षपदं मनीषी, दिवं परे मध्यमबुद्ध्यश्च ॥ २७३ ॥
 इमां समाकर्णयतः कथां मे, गतं दिनं तेन न वः समीपे ।
 समागतो ह्योऽभिदधे मयाऽपि, श्रव्या कथेयं खलसङ्गहाने ॥ २७४ ॥
 वचोऽवकाशं विदुरोऽथ जानन्, मामाह मा भूत् खलसङ्गमस्ते ।
 वैश्वानरोऽत्र चकितस्तदानीं, प्रोक्तं भूमयाऽसौ न ममास्ति कोऽपि ॥ २७५ ॥

प्रविश्य कर्णेऽथ स मां बभाषे, वैश्वानरोऽप्यस्ति खलस्वभावः ।
 परीक्षणीयस्तदसौ विशिष्य, मा भूदितोऽनर्थपरम्परेति ॥ २७६ ॥
 तैदूर्यमानो वचनैस्तदानीं, वैश्वानरेण स्फुटमीक्षितोऽहम् ।
 तत्संज्ञया क्रूरमनःप्रणीतां, भुक्त्वा गुटीं भूतवदुत्थितो द्राक् ॥ २७७ ॥
 करालवक्त्रेण मया कपोल-भेत्री चपेट्य विदुरस्य दत्ता ।
 प्रवृद्धतापः फलकं गृहीत्वा, पुनः प्रहर्तुं च समुद्यतोऽहम् ॥ २७८ ॥
 ततश्च नष्ट्वा स गतः प्रकम्प-स्तातस्य पार्श्वं कथिता प्रवृत्तिः ।
 वैश्वानरत्यागविधावयोग्यं, ततः स मां चेतंसि निश्चिकाय ॥ २७९ ॥
 अथ स्थितः पूर्णकलाविलासो, रम्ये गृहेऽहं सुखसिन्धुमग्नः ।
 कान्तः कलापेन शिखीव नारी-नेत्रोत्सवाहो नवयौवनेन ॥ २८० ॥
 ताताम्बादिनर्ति कृत्वा, प्रभातेऽहमथान्यदा ।
 समागतः स्वभावेन, निविष्टो विष्ट्रे सुखम् ॥ २८१ ॥
 इतश्चाकाण्ड एव द्रागुत्थितो राजमन्दिरै ।
 कोलाहलस्ततश्चाहं, जातः सम्भ्रान्तमानसः ॥ २८२ ॥
 धवलाख्यस्तदागत्य, मां बलाधिकृतो जगौ ।
 देवः समादिशत्येवमागन्तव्यं त्वया जवात् ॥ २८३ ॥
 तातापमानादायातः, कुशावर्तपुरेशितुः ।
 राज्ञः कनकचूडस्य, सुतः कनकशेखरः ॥ २८४ ॥
 तं बन्धुं तेऽभिगच्छामि, विलम्बस्तव मा च भूत् ।
 इति श्रुत्वा द्रुतं गत्वा, मिलितोऽहं पितुर्बले ॥ २८५ ॥
 पृष्ठे मयाऽथ धवलः, कथं कनकशेखरः ।
 अस्माकं बन्धुरथ स, प्राह कोमलया गिरा ॥ २८६ ॥
 भ्राता कनकचूडः स्यान्नन्दायाः सुन्दरकृतिः ।
 तेन मातुलसूनुस्ते, भ्राताऽयं भ्रातृवत्सल ॥ २८७ ॥

आनीतोऽथ प्रमोदेन, पित्रा कनकशेखरः ।	
प्रासादस्तस्य दत्तश्च, मदीयभवनान्तिके	॥ २८८ ॥
संजातो निर्भरः स्नेहस्तस्य तत्र मया सह ।	
ताताप्रमानवृत्तान्तस्तस्य पृष्ठो मयाऽन्यदा	॥ २८९ ॥
स प्राह मित्रवृन्देन, युक्तः केलिपरोऽन्यदा ।	
शमावहं वनं प्राप्तस्तत्राद्राक्षमहं मुनिम्	॥ २९० ॥
प्रणम्य चरणौ तस्य, पृष्ठो धर्मं महाशयः ।	
स साधुधर्ममाख्याय, श्राद्धधर्ममचीकथत्	॥ २९१ ॥
तदा मया मुनेः पार्श्वे, वयस्यैः सह हर्षतः ।	
सम्यक्त्वमूलो जगृहे, श्राद्धधर्मसुखदुःखः	॥ २९२ ॥
गतः स मुनिरन्यत्र, धर्मं पालयतोऽथ मे ।	
श्राद्धसंसर्गतो जाता, व्युत्पत्तिर्जिनशासने	॥ २९३ ॥
अन्यदा पुनरायातः, स साधुर्वन्दितो मया ।	
पृष्ठेदं महाभाग, किं सारं जिनशासने	॥ २९४ ॥
मुनिग्रहं दया ध्यानं, रगादीनां च निग्रहः ।	
सार्धमिकानुरागश्च, सारमेतज्जिनागमे	॥ २९५ ॥
मयाऽज्ञायि दया क्व स्यान्महारम्भस्य मादृशः ।	
स्थिरचित्ततया साध्यो, ध्यानयोगः कुतस्तराम्	॥ २९६ ॥
विषयामिषगृद्धस्य, क्वत्यो रगादिनिग्रहः ।	
सार्धमिकानुरागस्तु, कर्तव्यो मेऽवशिष्यते	॥ २९७ ॥
इति ध्यात्वा मुनेः पार्श्वे, गृहीतस्तदभिग्रहः ।	
गृहे गत्वा मया नत्वा, तातानुज्ञां च याचिता	॥ २९८ ॥
संगान्मम पिताऽप्यासीद् भद्रको जिनशासने ।	
स्वाभिप्रेतं कुरुष्वेति, निःशङ्कं सोऽन्वमन्यत	॥ २९९ ॥

ततः प्रभृति सर्वोऽपि, बन्धुत्वेन मयेक्षितः ।	
कुलजात्यादिहीनोऽपि, नमस्कारधरोऽपि यः	॥ ३०० ॥
जैननामभृतो देशे कृताश्चाकरदा मया ।	
विहिता च विशेषेण, सपर्या नवधर्मणाम्	॥ ३०१ ॥
तदा प्रोज्जृम्भितं जैनैः, सूर्योदय इवाम्बुजैः ।	
अमात्यो दुर्मुखो द्वेषं, ययौ कौशिकं वत् परम्	॥ ३०२ ॥
ततो रहसि तातस्य, प्रोक्तं तेन दुरात्मना ।	
लोकः सर्वः कुमारेण, राजत्रुच्छृङ्खलीकृतः	॥ ३०३ ॥
कुमारस्य प्रसादार्थी, भूयान् जैनो जनोऽजनि ।	
करहीने जने चैवमाज्ञा वाङ्मात्रमेव ते	॥ ३०४ ॥
अलौकिकं कुमारस्य, वृत्तमेतन्न सुन्दरम् ।	
अनीतिकवचस्याङ्गे, प्रविशन्ति द्विषच्छराः	॥ ३०५ ॥
पिता प्रोवाच यद्येवं, त्वया सर्वं निवेद्यताम् ।	
स्वयमेव कुमाराय, नाहं तं भाषितुं क्षमः	॥ ३०६ ॥
मामुपेत्याथ स प्राह, राजा लोकोपरि स्थितः ।	
प्रतापी भानुवल्लोकवशोऽधस्ताच्च धूलिवत्	॥ ३०७ ॥
लोकान्निरङ्कुशीकृत्य, राजधर्मव्यतिक्रमात् ।	
नालीकधर्मवात्सल्यं, युक्तं ते नीतिगामिनः	॥ ३०८ ॥
मया प्रोक्तं भवेद् दोषः, स्याद् दुष्टे चेन्ममाग्रहः ।	
नीतिव्यतिक्रमः को वा, पूजया गुणशालिनाम्	॥ ३०९ ॥
अथासौ मदभिप्रायं, लब्ध्वाऽलीकमभाषत ।	
साधु धर्मे स्थिरोऽसि त्वं, परीक्षेयं मया कृता	॥ ३१० ॥
इत्युक्त्वाऽसौ मदध्यर्णान्निर्गतश्चिन्तितं मया ।	
न ज्ञायते महादुष्टः, पापोऽयं किं करिष्यति	॥ ३११ ॥

तदस्य प्रणिधिद्वारा, भावो ज्ञेयो मयाऽखिलः ।	
ज्ञातः स्यात् किल दोषाय, न दुष्टग्रहवत् खलः	॥ ३१२ ॥
इति प्रयुक्तश्चतुरो, दारकः प्रणिधिमया ।	
तत्स्वरूपं परिज्ञाय, मम तेन निवेदितम्	॥ ३१३ ॥
आहूयासौ महाश्राद्धान्, रहस्येवमभाषत ।	
प्रच्छन्नो मे करो देयो, भवद्भिः सुखमिच्छुभिः	॥ ३१४ ॥
तातेनापि च तद् ज्ञातं, कृता गजनिमीलिका ।	
श्रुत्वेदं प्रणिधेर्बुद्धिर्धृताऽपक्रमणे मया	॥ ३१५ ॥
यदि तातानभिप्रेतमकरिष्यदयं कुधीः ।	
तदाऽदास्यं फलं तस्य, पिता तु दुरतिक्रमः	॥ ३१६ ॥
कस्याप्यकथयित्वेदं, गूढमालोच्य चेतसा ।	
सह स्वमित्रवर्गेण, तूर्णमत्र समागतः	॥ ३१७ ॥
इत्युक्त्वा विस्ते तत्र, मयोक्तं साध्वनुष्ठितम् ।	
युक्तो न मानिनां वासो, मानम्लानिकरैः सह	॥ ३१८ ॥
तमसामुदयं दृष्ट्वा, सूर्यः कालं प्रतीक्षते ।	
गगने तावदेवास्ते, यावन्न स्वोदयक्षतिः	॥ ३१९ ॥
इत्थं मद्वचसा तुष्टः, स्थितः कनकशेखरः ।	
दशरात्रं व्यतीयाय, मिथः प्रेमरसालसम्	॥ ३२० ॥
अत्रान्तरे समाहूतावावां तातान्तिके गतौ ।	
मन्त्रिणस्तत्र चायाता, नताः कनकशेखरम्	॥ ३२१ ॥
अथाह तातस्तं भद्र, त्वत्पित्रा प्रहिता इमे ।	
प्राप्तो मृत्यूपमं दुःखं, त्वद्वियोगात् पिता तव	॥ ३२२ ॥
ज्ञात्वाऽथ चतुर्द्वार, सकारणमपक्रमं ।	
जयस्थले च संभाव्य, स्थितिं तव मुदं दधौ	॥ ३२३ ॥

अयमेवास्य पापात्मा, जातोऽनर्थस्य कारणम् ।	
इति निर्वासितो देशाद्, दुर्मुखः कुलसंयुतः	॥ ३२४ ॥
इतश्च तत्रैव दिने, दूतः प्राह समागतः ।	
अस्ति राजा विशालायां, नन्दनः शत्रुगोत्रभिः	॥ ३२५ ॥
उभे तस्य महादेव्यौ, पुण्यलावण्यभाजने ।	
एका प्रभावती नामापरा पद्मावती तथा	॥ ३२६ ॥
तयोः पुत्र्यौ च विमलानना रत्नावती क्रमात् ।	
इतश्च शास्ति कनकपुरं राजा प्रभाकरः	॥ ३२७ ॥
स च भ्राता प्रभावत्यास्तस्य बन्धुमती प्रिया ।	
तयोर्विभाकरः पुत्रः, संजातः पुण्यपेशलः	॥ ३२८ ॥
प्रभाकरप्रभावत्योः, संकेतोऽयमभूत् पुरा ।	
देयौ यदावयोरन्यतमपुत्रीसुतौ मिथः	॥ ३२९ ॥
विभाकरस्य विमलानना दत्ता तदाशयात् ।	
अन्यदा श्रुतवत्येषा, गुणान् कनकशेखरान्	॥ ३३० ॥
ततः सा तद्गुणाकृष्टा, गुणातीतं जगत्त्रयम् ।	
ध्यायन्ती योगिनीवास्थात्, त्यक्तनिःशेषकौतुका	॥ ३३१ ॥
सदा सन्निहितत्वेन, रत्नावत्या तदाशयः ।	
लब्धः प्रोक्तश्च ताताय, तेनापीदं विचारितम्	॥ ३३२ ॥
दत्ता विभाकरयेयं, तथाप्यस्या दृढाग्रहे ।	
अपूर्णे जीवितं न स्यादिति कुर्वे स्वयंवरम्	॥ ३३३ ॥
ततः सपरिवारैव, प्रहिता विमलानना ।	
रत्नावत्या च विज्ञप्तं, स्नेहलाऽस्यामहं पितः	॥ ३३४ ॥
सापत्यं स्नेहनाशायेत्येतदिष्टसुहृत्प्रिया ।	
भविष्याम्यनुजानीहि, तन्मां गन्तुं सहानया	॥ ३३५ ॥

ततः प्रस्थापिता पित्रा, स्नेहात् साऽपि तया सह ।
 उभे ते बहिरुद्याने, स्थिते स्तः प्रहितोऽस्म्यहम् ॥ ३३६ ॥
 तददूतवाचा कनकचूडो हर्षविषादभाक् ।
 कन्यावासकदानार्थं, सूरसेनं न्ययोजयत् ॥ ३३७ ॥
 दध्यौ च सुमहोऽप्येष, कुमारविरहानले ।
 सर्पिःक्षेपसमो जात इत्येतान् प्राहिणोदिह ॥ ३३८ ॥
 व्यजिज्ञपन्निदं ह्येते, प्रेष्यः कनकशेखरः ।
 रत्नवत्या वरो योग्यस्तथाऽयं नन्दिवर्धनः ॥ ३३९ ॥
 भद्रौ ! यद्यपि वर्तेऽहं, युष्मद्विरहकातरः ।
 महाप्रयोजनं मत्वा, तथाऽपीदं निगद्यते ॥ ३४० ॥
 यातं तूर्णं कुशावर्ते, राज्ञो जनयतं मुदम् ।
 मिथोऽवियोगबुद्ध्या तदावाभ्यां स्वीकृतं वचः ॥ ३४१ ॥
 दत्त्वा तातेन सैन्यौघमावां प्रस्थापितौ तदा ।
 मया सहागतौ वैश्वानरपुण्योदयावपि ॥ ३४२ ॥
 दत्तं प्रयाणकं मार्गो, लङ्घितश्च कियानपि ।
 बाढं प्रणयिनं कर्तुमैच्छद् वैश्वानरोऽथ माम् ॥ ३४३ ॥
 वर्तते पुरमितश्च कुतश्चित्, पिण्डितैः कृतमवद्यसमूहैः ।
 रौद्रचित्तमनभीष्टततीनां, जन्मभूर्नरकवर्त्मविशालम् ॥ ३४४ ॥
 सन्ति तत्र भुवनत्रयताप-प्रापणैकरसिकाः खलु लोकाः ।
 ज्वालजालजटिलज्वलनाभा, ये परं स्वमुपदाह्य दहन्ति ॥ ३४५ ॥
 तत्र शत्रुरनवद्यमतीनां, चौरसंग्रहपरो हतनीतिः ।
 चेतसाऽस्ति विषमः स्मयनिद्रा-घूर्णितो दुरभिसन्धिनेन्द्रः ॥ ३४६ ॥
 तत्प्रतापदहनस्य न तापं, केऽपि सोढुमिह सन्ति समर्थाः ।
 नोन्मिषत्यखिलदेहभृतां य-द्धमपुञ्जभृतमीक्षणयुग्मम् ॥ ३४७ ॥

पापकर्मकुशला परपीडा-ज्ञानशून्यहृदया पतिभक्ता ।
 तस्य निष्करुणताऽभिधेदेवी, पूतनाकृतिरपूततमाऽस्ति ॥ ३४८ ॥
 सा नितान्तमलिनाऽपि हि पत्यु-दुर्द्धियो बहुमतेति न चित्रम् ।
 पापकर्मममतासमतायाः, शूकरी किमु न शूकररुच्या ॥ ३४९ ॥
 तत्सुताऽस्ति विकटस्फुटरूपा, कालकूटपुटसंघटितेव ।
 तत्पुरस्य च पितुश्च जनन्या, वृद्धिकृत् स्वजननादपि हिंसा ॥ ३५० ॥
 नाममात्रकलनादपि तस्या-स्त्रासमेति जनता घनतापा ।
 स्याच्च दिक्षु निहितातुरनेत्र-स्तामुदीक्ष्य भुवि को न विविक्षुः ॥ ३५१ ॥
 तादृशी न भुजगेन्द्रफणाली, नान्तरात्रिरपि नो यमजिह्वा ।
 नापि चण्डपवनक्षुभितोच्चै-र्भीषणा प्रलयवारिधिवेला ॥ ३५२ ॥
 रक्षतोऽथ पुरतामसचित्तं, द्वेषसिन्धुरपतेः प्रियपत्नी ।
 गर्भिणी निजपुरात्समुपेता, रौद्रचित्तनगरे मम धात्री ॥ ३५३ ॥
 तन्नृपाग्रहसुखादथ तस्थौ, सा कियन्तमपि तत्र च कालम् ।
 द्वेषसिन्धुरपतिप्रतिबद्धो, यत्सदा स हि नृपस्तदभिन्नः ॥ ३५४ ॥
 आजगाम नृगतौ समुपेतं, मामसौ समधिगम्य ततोऽपि ।
 स्नेहला निजसुताय च सर्वं, वह्नये स्वजनवर्गमवादीत् ॥ ३५५ ॥
 लब्धतद्व्यतिकरस्य च तस्य, प्रोल्लास मनसोऽभिनिवेशः ।
 दापयामि यदुत द्रुतमस्मै, कन्यकां दुरभिसन्धिनुपेण ॥ ३५६ ॥
 मामथैष गमनार्थमवादीत्, तत्र बाह्यपरिवारविमुक्तम् ।
 तद्गिराऽहमपि तत्र गतस्ता-मागतश्च परिणीय बले स्वे ॥ ३५७ ॥
 अथ गच्छन्नहं हिंसावैश्वानरयुतः पथि ।
 दीप्तो दंष्ट्रामहाफालकगल इव केसरी ॥ ३५८ ॥
 अथ वैश्वानरः प्राह, कृतकृत्योऽस्म्यहं सखे ।
 कीर्तिप्रासादमारूढो, योग्यां योग्येन योजयन् ॥ ३५९ ॥

कर्तव्योऽस्याः प्रसादाय, सागसां चाऽप्यनागसाम् ।	
वधस्त्वयाऽविमृश्यैव, मम वाक्यानुयायिना	॥ ३६० ॥
मत्तोऽप्यभ्यधिकं तेजः, प्रसन्नेयं प्रदास्यति ।	
यस्य ब्रह्मण्डभाण्डेऽपि, द्रुतिर्भवति तापतः	॥ ३६१ ॥
तथेति प्रतिपद्याथ, गच्छता मयका पथि ।	
हरिणाद्या हता हन्त, वन्या जीवाः सहस्रशः	॥ ३६२ ॥
ततः सांस्कारिकं तेजो, हिंसया मे प्रसन्नया ।	
दत्तं वैश्वानरगिरं, जातः सुप्रत्ययस्ततः	॥ ३६३ ॥
इत्थं कनकचूडस्य, देशाभ्यर्णे वयं गताः ।	
तत्र चैकोऽस्ति विषमकूटे नाम महागिरिः	॥ ३६४ ॥
तस्मिन् कनकचूडस्य, मण्डलोपद्रवे रताः ।	
अम्बरीषाभिधाः सन्ति, लुण्टकाः कुटिलाशयाः	॥ ३६५ ॥
पूर्वं कनकचूडेन, बहुशस्ते कदर्थिताः ।	
तैर्वर्त्म रुद्धमेष्यन्तं ज्ञात्वा कनकशेखरम्	॥ ३६६ ॥
प्रत्यासन्ने बलेऽस्माकं, ते चौरा द्रागुपस्थिताः ।	
व्याला इव महामन्त्रकुण्डलीकृतमण्डले	॥ ३६७ ॥
लाने युद्धे रिपुभ्योऽस्मत्सैनिका दुद्रुवुस्ततः ।	
व्यालेभ्यो मन्त्रविध्यर्थस्खलिता मान्त्रिका इव	॥ ३६८ ॥
प्रसर्पिण्याऽथ लुण्टकसेनया म्लानतां ययौ ।	
अयमेव शशी राहोः, सद्यः कनकशेखरः	॥ ३६९ ॥
अत्रान्तरे च प्रवरसेनश्चरटनायकः ।	
मामभ्यापतितो मेघमुन्नतं शरभो यथा	॥ ३७० ॥
संज्ञितोऽहं तदा वैश्वानरेणायोधनोद्यतः ।	
कूरचित्तगुटीमेकां, भुक्त्वा जातोऽतितापवान्	॥ ३७१ ॥

संरम्भो भीषणः सोऽभूद्, द्वयोर्युद्धं प्रकुर्वतोः ।	
क्षणमुत्क्षिप्तकरयोर्वन्ययोर्द्विपयोरिव	॥ ३७२ ॥
सुरदत्तवरस्यापि, चरदेशस्य नेषवः ।	
बाधाकृतो ममाभूवन्, पुण्योदयसुवर्मणः	॥ ३७३ ॥
अथासौ चरत्तधीशो, हतास्त्रश्छिन्नकार्मुकः ।	
गलिताम्बुतडिद्धीनमेघतुल्यो मया कृतः	॥ ३७४ ॥
स्यन्दनादवतीर्यासौ, करंवालं करे दधत् ।	
रेजे समापतन्नरुद्वंष्ट्र इव केसरी	॥ ३७५ ॥
हिंसावैश्वानरोग्रेण, छिन्नमस्य मया शिरः ।	
अर्धचन्द्रेणाद्रिशृङ्गं, वज्रेणेव बिडौजसा	॥ ३७६ ॥
स्फुटितेव तदा शुक्तिः शक्तिः सा परिमोषिणाम् ।	
तन्मुक्तालिरिवामत्यैः, पृष्पवृष्टिः कृता मयि	॥ ३७७ ॥
प्रपन्नः सर्वचरटैस्ततश्च हतनायकैः ।	
स्वामित्वेनाहमसुरैः, सुरेन्द्र इव कान्तिमान्	॥ ३७८ ॥
तदेतत् सकलं हिंसावैश्वानरबलं मया ।	
भावितं न तु यत्तथ्यं, पुण्योदयविजृम्भितम्	॥ ३७९ ॥
ततो लब्धजयाः प्राप्ताः, कुशावर्तपुरे वयम् ।	
तुष्टः कनकचूडोऽथ, विहितश्चोत्सवो महान्	॥ ३८० ॥
उपयेमेऽथ कनकशेखरो विमलाननाम् ।	
मया रत्नवती पाणौ, गृहीता प्रेमनिर्भरम्	॥ ३८१ ॥
गते ते कौतुकाक्षिप्ते, व्यतीतेऽथ दिनत्रये ।	
चूतचूचुकमुद्यानं, क्रीडितुं नः किलाज्ञया	॥ ३८२ ॥
हते ते केनचिदिति तदा कोलाहलोऽजनिः ।	
गतं तदनुमार्गेण, सज्जमस्मद्बलं ततः	॥ ३८३ ॥

प्राप्ता परचमूः खिन्ना, सोत्साहेन बलेन नः ।	
करिणीव करीन्द्रेण, श्येनेनेव कपोतिका	॥ ३८४ ॥
श्रुत्वा विभाकरं तत्र, तच्चौरं तमवादयम् ।	
पुरुषो भव युद्धाय, रे पापिष्ठ ! क्व गच्छसि	॥ ३८५ ॥
प्रवाहा इव गंगायास्त्रयस्तद्बलनायकाः ।	
ततो ववलिरेऽस्माकं, संमुखं योद्धुमिच्छवः	॥ ३८६ ॥
अहं कनकचूडश्च, तथा कनकशेखरः ।	
त्रयोऽप्यग्निवदुद्दीप्तास्त्रीनमून् हन्तुमुद्यताः	॥ ३८७ ॥
इतश्च नन्दनोर्वीशदूतोऽभ्यर्णस्थितो मया ।	
पृष्ठे विकट ! जानीषे, क एते नायकास्त्रयः	॥ ३८८ ॥
स ग्राह वामपार्श्वे यः, सेनायाः स कर्लिगरट् ।	
ख्यातः समरसेनाख्यो, विभाकरपितुः पतिः	॥ ३८९ ॥
आस्ते त्वत्संमुखः सोऽयं, मध्ये सैन्यस्य यः स च ।	
प्रातः कनकचूडं तन्मातुलो बङ्गरट् द्रुमः	॥ ३९० ॥
सैन्यदक्षिणभागस्थश्चायं साक्षाद्विभाकरः ।	
अदूर एव कुपितः प्रातः कनकशेखरम्	॥ ३९१ ॥
वदत्येवेति विकटे, लग्नं युद्धं सुदारुणम् ।	
वृष्टिभिः शरधाराणां, छत्रं मूर्तण्डमण्डलम्	॥ ३९२ ॥
युद्धकुद्धभटच्छिन्नकुम्भिकुम्भस्थलोदगतैः ।	
असद्भावः खपुष्पाणामपास्तस्तत्र मौक्तिकैः	॥ ३९३ ॥
बाणवृष्ट्या भटच्छिन्नातङ्गास्तप्रवाहतः ।	
खड्गविद्युद्विलासैश्च, प्रावृट्कालस्तदाऽजनि	॥ ३९४ ॥
भग्नमस्मद्बलं सर्वं, लग्ने युद्धेऽथ तादृशे ।	
तर्कपाठ इव स्वान्तमव्युत्पन्नस्य कर्कशे	॥ ३९५ ॥

पराङ्मुखं न चलिता, नायकास्तु त्रयो वयम् ।	
अभ्यागताः परेऽप्यस्मांस्त्रयीविद इवार्हतान्	॥ ३९६ ॥
भुक्त्वाऽथ भास्वरङ्गेन, क्रूरचित्ताभिधां गुटीम् ।	
मया साक्षेपमाहूतो, योद्धुं समरसेनराट्	॥ ३९७ ॥
वर्षत्रस्त्राणि सोऽप्यागात्, प्रलयाम्भोदसोदरः ।	
पुण्योदयप्रभावात्, मयि प्रभवति स्म न	॥ ३९८ ॥
हिंसावैश्वानरोप्रेण, मया शक्त्या हतोऽथ सः ।	
निर्नायकं बलं तस्य, काकनाशं पलायितम्	॥ ३९९ ॥
लग्नः कनकचूडेन, मयाऽथाभिहितो द्रुमः ।	
गोमायुनेव सिंहस्य, त्वया तातस्य को रणः	॥ ४०० ॥
युक्तयुद्धेऽसि धीश्चेन्ममाभिमुखमेहि तत् ।	
छिन्नः समरसेनाद्रिस्तवच्छेदे न मे श्रमः	॥ ४०१ ॥
इत्याक्षितोऽतिवेगेन, स मामभ्यापतद् द्रुमः ।	
निशितेनार्धचन्द्रेण, विद्युद्दण्डेन पातितः	॥ ४०२ ॥
पतितेऽथ द्रुमे तस्य, सैनिकाः शकुना इव ।	
स्वस्थानभङ्गशोकार्ताः प्रोड्डीनाः प्रसरद्गताः	॥ ४०३ ॥
विभाकरोऽथ कनकशेखरेण रणोद्यतः ।	
छिन्नास्त्रस्तदुपर्यस्त्राण्याग्नेयादीन्यमूमुचत्	॥ ४०४ ॥
तान्यवारयदाप्याद्यैः, प्रतिशस्त्रैरसावपि ।	
कृपाणं स्यन्दनाद् बिभ्रदथोत्तीर्णो विभाकरः	॥ ४०५ ॥
रथस्थस्य न मे युद्धं, भूस्थेनानेन युज्यते ।	
हरेर्दरीस्थस्येवेति, दध्यौ कनकशेखरः	॥ ४०६ ॥
सोऽपि भूमाविति ध्यात्वा, स्थितः खड्गलतासखः ।	
चक्राते करणन्यासं, नृत्यन्ताविव तावुभौ	॥ ४०७ ॥

उत्क्षिप्तखड्गावन्योन्यं, वल्गन्तौ तौ विरेजतुः ।	
कल्पान्तपवनक्षुब्धावुद्वेलाविव वारिधी	॥ ४०८ ॥
अपातयत् समाहत्य, ततः कनकशेखरः ।	
विभाकरं गतो मूर्च्छां, स निद्रां श्रमजामिव	॥ ४०९ ॥
आश्वासितोऽथ कनकशेखरेण विभाकरः ।	
वायुदानादिना स्वीयकीर्त्यायुर्वृद्धिहेतुना	॥ ४१० ॥
उक्तश्च साधु पृथ्वीश, न त्यक्तं पौरुषं त्वया ।	
पूर्वपूरुषसिंहानां, ध्रुवं कुलमलङ्कृतम्	॥ ४११ ॥
गाहमानेन युद्धाब्धिं, दैन्यं न स्वीकृतं त्वया ।	
उत्थाय पुनरप्युच्चैस्तद्भवान् योद्धुमर्हति	॥ ४१२ ॥
ततो विभाकरः प्राह, युद्धेनालमतःपरम् ।	
जितोऽस्मि चरितेनापि, कृपाणेनेव न त्वया	॥ ४१३ ॥
ततो निवेशयामास, रथे कनकशेखरः ।	
तं समाह्लादयामास, बन्धुवत् स्निग्धया गिरा	॥ ४१४ ॥
समानीयाथ विमलाननां रत्नवतीं तथा ।	
जित्वा कनकचूडोऽरीन्, प्रविवेश पुरं निजम्	॥ ४१५ ॥
तदा च पथि लोकानां, समुल्लापः श्रुतो मया ।	
जगत्यप्रतिमल्लोऽयं, प्रतापी नन्दिवर्धनः	॥ ४१६ ॥
द्रुमं समरसेनं च, यो जिगायैकहेलया ।	
तस्य धैर्यं च वीर्यं च, को वा वर्णयितुं क्षमः	॥ ४१७ ॥
एतेनोग्रप्रतापेन, श्लाघ्यं नगरमप्यदः ।	
भानुनेव नभोभागः, स्फुरत्किरणराजिना	॥ ४१८ ॥
अस्य कल्याणयोगस्य, हेतु ज्ञातौ मया ततः ।	
हिंसावैश्वानरौ क्रूरौ, शान्तः पुण्योदयस्तु न	॥ ४१९ ॥

रथस्थो हट्टमार्गेण, गच्छन् रत्नवतीयुतः ।	
प्राप्तो राजकुलाभ्यर्णमितश्चाहं कृताद्भुतः	॥ ४२० ॥
अथास्ति सुहृन्नाथस्य, दुहिता जयवर्मणः ।	
देवी कनकचूडस्य, नाम्ना मलयमञ्जरी	॥ ४२१ ॥
क्रीडन्मन्मन्मथताम्राक्षलावण्यद्रुममञ्जरी ।	
अस्ति तस्याः सुता धन्या, कन्या कनकमञ्जरी	॥ ४२२ ॥
विलोकते स्म गच्छन्त, सा मां वातायनस्थिता ।	
जघान मन्मथव्याधो, मृगीमिव तदैव ताम्	॥ ४२३ ॥
ममापि लीलया दृष्टिस्तत्र वातायने गता ।	
अमूमुहन्मां दृष्ट्वाऽपि, ततः सा मदिरेक्षणा	॥ ४२४ ॥
पश्यन्ती मम दृष्टिं सा, प्राप गाढं स्मरज्वरम् ।	
सिस्वेद च चकम्पे च, संमुमोह च तद्वशा	॥ ४२५ ॥
आवयोर्दृष्टिसंयोगाद् व्यक्तचिह्नदलक्षयत् ।	
तेतलिः सारथिर्भावं, कन्दर्पद्रुमदोहदम्	॥ ४२६ ॥
दध्यौ चायमसौ योगो, रतिमन्मथयोरिव ।	
युक्तोऽवाच्यः परमिति, स्मित्वा रथमचालयत्	॥ ४२७ ॥
दृष्टिः, कथञ्चिदाकृष्टा, ततो लज्जागुणान्मया ।	
तस्यां मनस्तु लावण्यदीर्घिकायां स्थितं मम	॥ ४२८ ॥
अथ प्राप्तो निजावासं, क्रिया चक्रे दिनोचिता ।	
निशायां तद्विकल्पौघैः, शून्यचित्त इवाभवम्	॥ ४२९ ॥
तदद्वैतोपनिषदः, स्मरे मां यदपीपठत् ।	
विना तदाशां तेनाशाः, सर्वाः शून्या मयेक्षिताः	॥ ४३० ॥
लावण्यामृतपूर्णायां, तस्यां मग्ने ममेक्षणे ।	
अहो तत्त्यजतुनैव, स्मरतसे अपि श्रुतिम्	॥ ४३१ ॥

सा मन्मनोरथारूढा, श्रान्तश्चित्रं तथाऽप्यहम् ।	
गतोऽपि तन्मयीं भावं, निःश्वासौघममूमुचम्	॥ ४३२ ॥
तद्गोचरैर्विकल्पौघैर्दूरापहतचेतसः ।	
कोटियामेव वितता, त्रियामा सा ममाभवत्	॥ ४३३ ॥
तथाऽहं तापितः शय्यागतस्तद्विरहाग्निना ।	
निद्रयाऽपि तथा त्यक्तस्तापसंक्रमभीतया	॥ ४३४ ॥
उदितेऽर्के गतेऽप्यर्धप्रहरे शून्यमानसः ।	
स्थितस्तेतलिना दृष्टः, प्रणामायाभ्युपेयुषा	॥ ४३५ ॥
दुःखस्य कारणं पृष्टं, भक्तिप्रह्वेन तेन मे ।	
संगोप्यैव मया प्रोक्तो, वृत्तान्तोऽथ तदग्रतः	॥ ४३६ ॥
हृद्मार्गमतिक्रम्य, यदानीतस्त्वया रथः ।	
धृतो राजकुलाभ्यर्णे, ततो जातमिदं मम	॥ ४३७ ॥
सर्वाङ्गाणि विलीयन्ते, मनस्तापः प्रवर्धते ।	
न रोचन्ते जनोल्लासाः, शून्यायन्ते दिशोऽखिलाः	॥ ४३८ ॥
श्रुत्वेदं तेतलिः प्राह, चक्षुर्दोषोऽत्र कारणम् ।	
करिष्याम्यौषधं चास्य, नरशार्दूल ! मा शुचः	॥ ४३९ ॥
ज्ञात्वा तमथ भावज्ञं, मयोक्तं सुष्ठु दृष्टवान् ।	
भवान्निदानमधुना, भेषजं वर्तुमर्हति	॥ ४४० ॥
स प्राह लवणोत्तारः, कार्यतां बध्यतां करे ।	
औषधी जाप्यतां मन्त्रो, यथा दोषो विनश्यति	॥ ४४१ ॥
यद्येवंमपि दोषस्य, विनाशो न भविष्यति ।	
बाढं निर्भर्त्सयिष्यामि, चक्षुर्दोषकरीं तदा	॥ ४४२ ॥
ततः स्मित्वा मया प्रोक्तं, कृतं हासेन तेतले ! ।	
मददुःखविगमोपायं, निश्चितं कथयाधुना	॥ ४४३ ॥

स प्राह परिहासोऽयं, विहितः खेदशान्तये ।	
ममार्धप्रहरो लग्नस्तवैवार्थं प्रकुर्वतः	॥ ४४४ ॥
आस्ते मलयमञ्जर्या, मनोविश्रम्भभाजनम् ।	
प्रगल्भा मत्परिचिता, वृद्धवेश्या कपिञ्जला	॥ ४४५ ॥
गृहे प्रविश्य शयनात्, प्रागेवोत्तिष्ठतो मम ।	
वयस्य रक्षरक्षेति, प्रकामं पूच्चकार सा	॥ ४४६ ॥
ससंभ्रमं मया प्रोक्तं, कुतो भीस्ते कपिञ्जले ! ।	
सा प्राह मित्र ! कन्दर्पाद् दर्पाद् दलयतो जगत्	॥ ४४७ ॥
अश्रद्धाय वचस्तच्च, मयोपहसितं तदा ।	
कुङ्कुमापिङ्गपलितचिताज्वालालिभासुरम्	॥ ४४८ ॥
भीष्मं शब्दायमानास्थिपञ्जरोरुशिवारवैः ।	
उल्लम्बितशबाकारलुलितस्तनमण्डलम्	॥ ४४९ ॥
महास्मशानतुल्यं ते, वपुर्वीक्ष्य पलायते ।	
नितान्तं कातरः कामः, कुतस्तव ततो भयम् (त्रिभिर्विशेषकम्)	॥ ४५० ॥
सा जगौ मे त्वया भावो, दुर्विदग्ध ! न लक्षितः ।	
स्वामिन्यास्तनया मेऽस्ति, कन्या कनकमञ्जरी	॥ ४५१ ॥
निर्दयं सा च कामेन, वराकी पीड्यतेऽधुना ।	
या भीस्तस्यास्ततः सैव, मय्यारोप्य निवेदिता	॥ ४५२ ॥
मयोक्तं किंनिमित्तोऽसौ, तस्याः स मदनज्वरः ।	
सा प्राह तस्या जातोऽसौ, नन्दिवर्धनदर्शनात्	॥ ४५३ ॥
सुधामग्नेव दृष्टाऽसौ, पश्यन्ती नन्दिवर्धनम् ।	
तस्मिन् दृष्टिपथातीते, विषमग्नेव चाजनि	॥ ४५४ ॥
ज्ञात्वा मलयमञ्जर्या, तामकस्माज्ज्वरातुराम् ।	
उपचाराः कृताः शीतास्तालवृन्तानिलादिभिः	॥ ४५५ ॥

गतोऽस्तं तरणिस्तावदुदितः शर्वरीपतिः ।	
विस्तृता पञ्चबाणास्त्रजोरजीव चन्द्रिका	॥ ४५६ ॥
शायिता सा ततो हर्म्ये, चन्द्रचन्दनशीतले ।	
कृतायां मृदुशय्यायां, प्रवालनलिनीदलैः	॥ ४५७ ॥
न च तस्या गतस्तापः, प्रत्युताभ्युदयाद् विधोः ।	
खादिरङ्गारसंसर्गादिव प्रावर्धताधिकम्	॥ ४५८ ॥
प्रवृद्धतापां तां दृष्ट्वा, जगौ मलयमञ्जरी ।	
दीर्घं निःश्वस्य पुत्र्या मे, भविता किमतः परम्	॥ ४५९ ॥
राजमार्गे श्रुतः शब्दस्तदाऽकस्मात् समुत्थितः ।	
वेला विलम्बते काचित्, सिद्धमेव प्रयोजनम्	॥ ४६० ॥
बुद्धः स्वामिनि ! शब्दार्थो, मयोक्तं हृष्टया तदा ।	
स्पन्दते वामनेत्रं मे, सिद्धमेव प्रयोजनम्	॥ ४६१ ॥
अत्रान्तरे च भगिनी, ज्येष्ठाऽस्या मणिमञ्जरी ।	
निषण्णा हर्म्यमारुह्य, हृष्टा साऽऽगत्य नोऽन्तिके	॥ ४६२ ॥
मयोक्ता सा च वत्से ! त्वं, कठोर दृष्टदोऽप्यसि ।	
दृश्यते सविषादासु, यदस्मासु प्रमोदभाक्	॥ ४६३ ॥
सा प्राह किं करोम्येष, हर्षहेतुर्ममाचलः ।	
भवद्विषादहस्तेन, नैव गोप्रयितुं क्षमः	॥ ४६४ ॥
क एष इत्यभिहिते, सा जगावधुना ह्यहम् ।	
ताताभ्यर्णे गता तेन, निजोत्सङ्गे निवेशिता	॥ ४६५ ॥
तदा च पितुरभ्यर्णे, स्थितः कनकशेखरः ।	
सुधामधुरया वाचा, पिता तं प्रत्यभाषत	॥ ४६६ ॥
द्रुमः समरसेनश्च, निहतौ येन लीलया ।	
अतिदुष्प्रतिकारोऽसौ, महात्मा नन्दिवर्धनः	॥ ४६७ ॥

तनये मम वर्तेते, जीवितादपि वल्लभे ।	
ज्येष्ठभ्रात्रेऽस्य दत्तैव, तत्रेयं मणिमञ्जरी	॥ ४६८ ॥
दीयतामधुना चयमस्मै कनकमञ्जरी ।	
चारुमन्त्रितमित्याह, ततः कनकशेखरः	॥ ४६९ ॥
सिद्धान्तितमिदं श्रुत्वा, ततश्चाहमिहागता ।	
सुललिष्यावहे सार्धं, भगिन्याविति मे मुदः	॥ ४७० ॥
तदा मलयमञ्जर्या, प्रोक्तं पश्य कपिञ्जले ! ।	
स्फुटं निमित्तसंवादं, दैवीयं वाग् मयोदितम्	॥ ४७१ ॥
धैर्यमापादिता किञ्चित् ततः कनकमञ्जरी ।	
पतिभक्तकथालापै, रजनी चातिवाहिता	॥ ४७२ ॥
अस्याः स्मरकृतस्तापो, न चाद्याप्युपशाम्यति ।	
कुमारदर्शनं शक्यो, विना शामयितुं च न	॥ ४७३ ॥
अतो विज्ञपयामि त्वां, कुमारस्यातिवल्लभम् ।	
त्रायस्व तां कुमारस्य, दर्शनेन प्रसेदुषः	॥ ४७४ ॥
मयोक्तं ननु यद्येवं, तदा विज्ञपयाम्यहम् ।	
स्थातव्यं भवतीभ्यां च, रतिमन्मथकानने	॥ ४७५ ॥
ततः कपिञ्जला प्रीता, गता स्वौकस्यहं पुनः ।	
समागतोऽत्र तदिदं, प्राप्तं त्वद्गदभेषजम्	॥ ४७६ ॥
वदतस्तेतलेरित्थं, हारो वक्षसि रोपितः ।	
मया तद्भुजयोर्बद्धाः केयूराद्याश्च हर्षतः	॥ ४७७ ॥
समेत्य भूपप्रहितो, विमलाख्यो महत्तमः ।	
अत्रान्तरे जगौ देवो, वदत्येवं ममाग्रहात्	॥ ४७८ ॥
त्वयेष्टा मत्सुता ग्राह्या, पाणौ कनकमञ्जरी ।	
तेतलिप्रेरितेनास्य, स्वीकृतं तद्वचो मया	॥ ४७९ ॥

गतेऽहं विमले प्राप्तस्तेतलिप्रेरितो वनम् ।	
भ्रमताऽपि न दृष्टा च, नानास्थानेषु तत्र सा	॥ ४८० ॥
अत्रान्तरे लताकुञ्जे, श्रुतः सन्नूपरध्वनिः ।	
गहनं तेतलेः पार्श्वदिपसृत्य तदीक्षितम्	॥ ४८१ ॥
प्रतीतेमेतद्युष्माकं, शृण्वन्तु वनदेवताः ।	
अत्र तेतलिना तस्यानयनं प्रत्यपद्यत	॥ ४८२ ॥
प्रतार्य तेतलिर्यातो, न चासौ दृश्यते जनः ।	
अन्वेषयामि तमिति, गता धूर्ता कपिञ्जला	॥ ४८३ ॥
तदलं जीवितव्येन, प्रसादाद् वः स एव तु ।	
भर्ता जन्मान्तरे भूयादित्युक्त्वा तत्र दुःखिता	॥ ४८४ ॥
तमालतरुशाखायां, बद्ध्वा पाशे शिरोधराम् ।	
मोक्तुं शरीरमुद्युक्ता, दृष्टा कनकमञ्जरी	॥ ४८५ ॥
तत्र मा साहसमिति, ब्रुवाणोऽहं जवाद् गतः ।	
धृता सा पाशकं छित्त्वा, शीतैराश्वासिता जलैः	॥ ४८६ ॥
उक्तं च देवि ! किमिदमारब्धमसमञ्जसम् ।	
विषादो युज्यते नेयान्, स्वाधिने मयि किङ्करे	॥ ४८७ ॥
मद्दर्शनेन जाताऽसावनेकरसनिर्भरा ।	
विलिखन्ती भुवं तस्थौ, विलसदशनद्युतिः	॥ ४८८ ॥
क्रीतः सद्भावमूल्येन, दासोऽहं तव वल्लभे ! ।	
कठोरो नास्म्यहं वेधाः, कठोरस्तु विलम्बकृत्	॥ ४८९ ॥
इदं मम वचः श्रुत्वा, सुधासिक्तेव साऽभवत् ।	
इतश्च तेतलिं प्राप्ता, पर्यटन्ती कपिञ्जला	॥ ४९० ॥
साऽब्रवीत् क्व कुमारेऽस्ति, तेनोक्तं गहने पुरः ।	
आवयोर्मिथुनं ताभ्यामागताभ्यामथेक्षितम्	॥ ४९१ ॥

जातस्तयोर्महान् हर्षो, योग्ययोगनिरीक्षणात् ।	
यौगन्धरस्तदायातः, कन्याऽन्तःपुरकञ्चुकी	॥ ४९२ ॥
तेनोक्तमाह्वयत्येनां, पिता कनकमञ्जरीम् ।	
श्रुतेयं निश्यपद्वङ्गी, तदस्याः सुखमिच्छति	॥ ४९३ ॥
प्रस्थिता साऽथ कनकमञ्जरी सकपिञ्जला ।	
पुनः पुनः स्मरन्नेतामहं स्वभवनं गतः	॥ ४९४ ॥
अपरह्णे समागत्य, जगौ कंदलिकाऽनघम् ।	
विवाहदिनमद्यैव गोधूल्यां तव शुद्ध्यति	॥ ४९५ ॥
देवः समादिशत्येवं, श्रुत्वेति मुदितं मया ।	
विवाहयज्ञो महता, विमर्देन ततः कृतः	॥ ४९६ ॥
युतः कनकमञ्जर्या, हर्म्ये सुरगृहोपमे ।	
विलासैर्मान्मथैर्दिव्यैः सुखमन्वभवं ततः	॥ ४९७ ॥
कृतो व्रणप्ररोहेण, प्रगुणोऽथ विभाकरः ।	
जातस्तेन सह स्नेहो, मम विश्रम्भनिर्भरः	॥ ४९८ ॥
स्वस्थाने प्रहितः सोऽथ, बहुमानपुरस्सरम् ।	
राज्ञा कनकचूडेन, स्वपरिच्छदसंयुतः	॥ ४९९ ॥
येऽप्यम्बरीषनामानश्चौरास्तन्नायके हते ।	
दासत्वं प्रतिपन्ना मे, मया तेऽपि विसर्जिताः	॥ ५०० ॥
युतः कनकमञ्जर्या, रत्नवत्या च भोगभाक् ।	
प्राप्तोऽहं सुषमां गङ्गागौरीभ्यामिव शङ्करः	॥ ५०१ ॥
हिंसावैश्वानरौ मत्वा, प्राणेभ्योऽप्यधिकं परम् ।	
पापर्द्धिव्यसनाज्जातो, जन्तुसन्तानघातकः	॥ ५०२ ॥
तदा मां तादृशं प्रेक्ष्य, दध्यौ कनकशेखरः ।	
अहो किमिदमेतस्य, चरित्रमसमञ्जसम्	॥ ५०३ ॥

महारथः कुलीनोऽपि, विद्यावान् रूपवानपि ।	
हिंसावैश्वानराश्लिष्टो, न श्लाघ्यो नन्दिवर्धनः	॥ ५०४ ॥
उपेक्षितुं च युक्तोऽयं, नैव मे हितकारिणः ।	
वर्तेत यदि मद्वाक्ये, स्यादस्य हितमुत्तमम्	॥ ५०५ ॥
त्यजेदेकस्य दाक्षिण्यं, न तातसहितस्य मे ।	
इति तातान्तिके स्थित्वा, शिक्षयाम्येनमञ्जसा	॥ ५०६ ॥
अथ भूपं गृहीतार्थं, चक्रे कनकशेखरः ।	
अन्यदा मां समीपस्थं, प्रशशंस महीपतिः	॥ ५०७ ॥
तदा प्रोवाच कनकशेखरस्तात ! वर्ण्यते ।	
यादृशस्तादृगेवास्ति, स्वभावान्नन्दिवर्धनः	॥ ५०८ ॥
परमस्य कुसंसर्गाद्गुणौघो याति दुष्टताम् ।	
परमान्नं सुधास्वादं, गरलस्येव संक्रमात्	॥ ५०९ ॥
हेतुः स्वान्योपतापानां, निखिलानर्थजन्मभूः ।	
सुहृद्वैश्वानरो ह्यस्य, प्राणेभ्योऽप्यस्ति वल्लभः	॥ ५१० ॥
श्रूयमाणाऽपि नाम्नैव, जगतस्त्रासकारिणी ।	
हिंसा नाम्नी च भार्याऽस्य, विद्यतेऽवद्यमन्दिरम्	॥ ५११ ॥
इत्यस्य दुष्टसंसर्गाद्, गुणवत्ताऽपि निष्फला ।	
पुष्पवत्तेव नो याति, श्लाघ्यतामवकेशिनः	॥ ५१२ ॥
नृपतिः प्राह यद्येवं, श्रेयांस्त्यागस्ततस्तयोः ।	
स्वीयोऽपि मलवत्याज्यः, स्वमालिन्यकरो हि यः	॥ ५१३ ॥
अनेन वचसा बाढं, हुताशेनेव सर्पिषा ।	
मया प्रज्ज्वलितेनाग्रे, तयोर्धगधगायितम्	॥ ५१४ ॥
उक्तं च रे दुरात्मानौ ! युवां मत्तोऽपि पण्डितौ ।	
येनैवं मातृमुखवन्मां शिक्षयितुमुद्यतौ	॥ ५१५ ॥

मया ययोः प्रभावेन, युष्मद्राज्यं सुरक्षितम् ।	
हिंसावैश्वानरौ किं तौ, युवयोर्हीनं निन्दतोः	॥ ५१६ ॥
तौ स्मितास्यावुभौ जातौ, वाचमाकर्ण्य तां मम ।	
ज्ञात्वाऽनादरकर्तारवाकृष्टा क्षुरिका मया	॥ ५१७ ॥
उक्तं च भवतं गेहेनर्दिनौ द्रागुदायुधौ ।	
दर्शयाम्येष भवतोर्वीर्यं वैश्वानरस्य वै	॥ ५१८ ॥
उत्क्षिप्तक्षुरिकं दृष्ट्वा, मां नष्टमथ राजकम् ।	
चलितौ न परं धीरौ, भूभृत्कनकशेखरौ	॥ ५१९ ॥
पुण्योदयस्य सान्निध्यात्, तयोस्तीव्रप्रतापयोः ।	
अदत्त्वैव प्रहारं द्रागास्थानादहमुत्थितः	॥ ५२० ॥
गतः स्ववेशमावमतस्ताभ्यामपि ततः परम् ।	
परस्परं च विच्छिन्नो, व्यवहारोऽपि लौकिकः	॥ ५२१ ॥
दारुणाख्योऽन्यदा दूतः, समायातो जयस्थलात् ।	
स मया प्रत्यभिज्ञातो, निजगादेति चारुगीः	॥ ५२२ ॥
कुमार ! जगदाधार, प्रहितोऽस्मि महत्तमैः ।	
मयोक्तं कुशली तातस्तातेन प्रहितो न किम्	॥ ५२३ ॥
तेनोक्तं कुशली देवो, वङ्गराड् यवनः परम् ।	
स्थितोऽस्ति नगरं रुद्ध्वा, तेनाभूदाकुलो नृपः	॥ ५२४ ॥
आकार्यतामिदानीं द्राक्, कुमारो नन्दिवर्धनः ।	
यथा स्यान्नगरत्राणमित्यमात्यैर्विचारितम्	॥ ५२५ ॥
तदा मतिधनेनोक्तं, देवाय ज्ञाप्यतामिदम् ।	
धीविशालो जगौ ज्ञाप्यं, न देवायातिरागिणे	॥ ५२६ ॥
चारुमन्त्रितमित्याह, मन्त्री प्रज्ञाकरस्तदा ।	
प्रच्छन्नस्तेन तैर्दूतः, संभूय प्रहितोऽस्म्यहम्	॥ ५२७ ॥

प्रस्थितोऽहमिति श्रुत्वा, हिंसावैश्वानरेरिति ।	
सहैव मणिमञ्जर्याऽऽयाता कनकमञ्जरी	॥ ५२८ ॥
गतो जयस्थलाभ्युर्णमथाच्छिन्नप्रयाणकैः ।	
कूरचित्तप्रभावेन, साक्षाद्वैश्वानरकृतिः	॥ ५२९ ॥
मद्रूप एव जातोऽसि, तदा वैश्वानरो जगौ ।	
तव सात्म्यं गतैर्वैषा, हिंसापीति न संशयः	॥ ५३० ॥
दहशे तावदेवोच्चैः, प्रौढं परबलं मया ।	
आगतं मदबलं दृष्ट्वा, सन्नह्याभिमुखं च तत्	॥ ५३१ ॥
गर्जद्गजबलं वल्गदश्ववारकदम्बकम् ।	
तदैवायोधनं लग्नमुद्वेलाम्बुधिसन्निभम्	॥ ५३२ ॥
प्रनष्टा मद्भट्टाः सर्वे, यवनस्य बलात् ततः ।	
अहं त्वभिमुखं योद्धुं, गतः सत्वरमेककः	॥ ५३३ ॥
स्वयं यवनराजोऽथ, सह योद्धुं मयाऽऽगतः ।	
रथौ चातीव मिलितौ, रभसादुभयोस्ततः	॥ ५३४ ॥
पतितोऽहं रथे तस्य, द्रुतमुत्पत्य सिंहवत् ।	
शीर्षं तस्य स्वहस्तेन, त्रोटितं पुष्पवृन्तवत्	॥ ५३५ ॥
बलं मम परवृत्य, तदायातं मदन्तिकम् ।	
पपात पुष्पवृष्टिश्च, सुरैर्मुक्ता ममोपरि	॥ ५३६ ॥
आयातोऽथ पुरात् तातो, नतं मूर्ध्नि चुचुम्ब माम् ।	
शमयन्ती वियोगाग्निमम्बा च प्रमदाश्रुभिः	॥ ५३७ ॥
बन्दिभिर्गीयमानोऽथ, मात्रा तातेन चान्वितः ।	
प्रविष्टोऽहं पुरं स्वीयं, मुदितैर्नागरैः स्तुतः	॥ ५३८ ॥
गतोऽथ स्वीयमावासं, स्थित्वा राजकुले क्षणम् ।	
कृत्वा दैवसिकं कृत्यं, निशि सुप्तः सुखालसः	॥ ५३९ ॥

अथैवं चिन्तयामि स्म, तत्त्वज्ञानपराङ् मुखः ।	
अहो वैश्वानरस्यायं, प्रभावो भुवनाद्भुतः	॥ ५४० ॥
यत्प्रभावान्मया लोके, लब्धा जयपताङ्गिका ।	
अहो प्रभावो हिंसाया, या दुर्द्धर्षं चकार माम्	॥ ५४१ ॥
एते मे परमे बन्धू, एते परमदेवते ।	
ध्रुवं मे निन्दकः शत्रुः, सुहृत् श्लाघाकृदेतयोः	॥ ५४२ ॥
ताताम्बादीनपृष्ट्वैव, रात्रिशेषे ततो गतः ।	
अटव्यां मारयामि स्म, सत्त्वान्, पापार्धबद्धधीः	॥ ५४३ ॥
कृत्वा खेटकमायातः, सन्ध्यायां भवने निजे ।	
नायातः किं कुमारोऽद्य, पिताऽथ विदुरं जगौ	॥ ५४४ ॥
स जगौ जग्मुषा तस्य, गेहं परिजनाच्छ्रुतम् ।	
मया निश्येव पापद्वयै, कुमारः कानने गतः	॥ ५४५ ॥
पुनः पृष्टं कुमारः किमद्यैव मृगयाधिया ।	
गतोऽटव्यां किमथवा, यात्येष प्रतिवासरम्	॥ ५४६ ॥
तदा परिजनेनोक्तं, हिंसापाणिग्रहोत्तरम् ।	
पापद्विमन्तरा क्वापि, दिने न धृतिमेत्ययम्	॥ ५४७ ॥
तातोऽथ प्राह विदुर ! कुमारस्य न युज्यते ।	
मृगयाव्यसनं पापमस्मद्वंश्यैरनाहतम्	॥ ५४८ ॥
भार्याऽपसार्या हिंसेयं, तत् कुमारस्य पापभूः ।	
विदुरः प्राह सा वैश्वानरवन्निरुपक्रमा	॥ ५४९ ॥
अथवा श्रूयते जैनः, पुरेऽत्र पुनरागतः ।	
नैमित्तिकः स एवात्र, प्रष्टव्योऽर्थे रहस्यवित्	॥ ५५० ॥
ततो राज्ञा स आहूतः, प्रतिपत्तिः कृतोचिता ।	
पृष्टं कथं कुमारोऽयं, हिंसां त्यक्ष्यति मे वद	॥ ५५१ ॥

जगाद नैमित्तिकपुङ्गवोऽथ गां, पुरा गुणा यस्य मयोपवर्णिताः ।
शुभाशयस्यास्य महीपतेः प्रिया, पुरा यथाऽभूत् स्थिरतोपवर्णिता ॥ ५५२ ॥
तथा प्रिया तस्य पद्मः पराजिता, जगद्वधूरूपगुणेन वर्तते ।
महातमोग्रन्थिविदारणोद्यता, प्रशान्तता नाम महोदयावहा ॥ ५५३ ॥
इयं जनेनां हितकारिणी परा, परार्थसंपादनबद्धशुद्धीः ।
प्रसादमस्या न विना क्रिया सतां, फलान्विता स्याद् ध्रुवमिक्षुपुष्पवत् ॥ ५५४ ॥
इयं हि लक्ष्मीः पुरुषोत्तमोचिता, श्रुताम्बुराशेर्मथनात् किलोत्थिता ।
न सङ्गमस्यास्तदुपैत्य भाग्यभृत्, क्रहारहूरातिभाक् क्रमेलकः ॥ ५५५ ॥
इमां विना संसृतिपारदायिनो, न लोकलोकोत्तरशास्त्रविभ्रमाः ।
कलां विना किं करनर्तनश्रमाः, सुशिक्षितां नृत्यरहस्यपारदाः ॥ ५५६ ॥
तमोभयद्रोहशठत्वमत्सरैर्विषादपैशुन्यविपर्ययानृतैः ।
प्रभेव भानो रजनीतमोभरैः, कदापि नैषाऽत्र सहावतिष्ठते ॥ ५५७ ॥
दयाऽभिधाऽस्या दुहिता हितावहा, महाव्रतादिस्वकबन्धुसन्ततेः ।
जयत्यविद्यावनवह्मिसन्निभाऽनवद्यविद्याम्बुनिधौ विधुप्रभा ॥ ५५८ ॥
अदः कटाक्षादपि रूपमाप्यते, जनैः शचीलोचनभृङ्गलोभकृत् ।
सहस्रजिह्वेऽपि कथं नु वर्णयेत्, तदेतदङ्गाद्भुतरूपसंपदम् ॥ ५५९ ॥
विशालमस्या विजितेन्दुमण्डलं, विभाति सत्त्वाभयदानमाननम् ।
नितान्तदीर्घं च सरोजसुन्दरं, विवेकबोधाभिधमीक्षणद्वयम् ॥ ५६० ॥
सुदानदुःखप्रणिघातसंज्ञितौ, स्तनावमुष्या द्रढिमानमाश्रितौ ।
शमाभिधानं जघनस्थलं दमस्थितिश्च नाभिस्तनुते जगन्मुदम् ॥ ५६१ ॥
अधर्मधर्मार्थपरीक्षणाभिधं, मनोज्ञमस्यास्ततमूरुयामलम् ।
अगण्यलावण्यसुधाऽस्य वर्ण्यतां, कियत्यभेदानुभवं विना बुधैः ॥ ५६२ ॥
सदाऽङ्गदोषैः परिवर्जिताऽप्यसा-वनङ्गदुष्टा न कदापि वीक्ष्यते ।
अचिन्त्यशक्तिर्जगदद्भुतावहा, गतातिचारऽपि शिवाध्वाविनी ॥ ५६३ ॥

यदैष धीरः परिणेष्यति प्रिया-मिमां कुमारः कमनीयविग्रहः ।
 विधाय वक्त्रं मलिनं किलान्तिकात्, तदाऽस्य हिंसा स्वयमेव यास्यति ५६४
 इयं हि पापा धृतदाहसाहसा, स्वभावतः सा हिमशीतलाऽमला ।
 विरोधनिष्ठा तदिहानयोर्ध्रुवा, सदातनी तोयहुताशयोरिव ॥ ५६५ ॥
 विरोधमैकाधिकरण्यमुद्रणामपि व्यतिक्रम्य बिभर्ति साऽनया ।
 न वैरितां सिद्धदयावतां मिथो, व्रजन्ति पार्श्वेऽपि हि हिंस्रजन्तवः ५६६ ॥
 तदाह तातः परिणेष्यति प्रियां, कदा दयां तां वद नन्दिवर्धनः ।
 निमित्तवित् प्राह यदा शुभाशयः, प्रदास्यति प्राप्स्यति तामयं तदा ५६७ ॥
 कदा स दातेति नृपेण भाषिते, जगावयं दापयिता यदा स्वयम् ।
 विचारयन् कालपरिणतिप्रिया-धियाऽथ पृष्ट्वा भगिनीं जनस्थितिम् ५६८
 स्वभावसंज्ञाय महत्तमाय च, प्रकाश्य चास्यैव सदाऽनुयायिनीम् ।
 प्रसाद्य गूढां भवितव्यतां प्रियां, स्ववर्गमुन्वैरनुगम्य कर्मणः ॥ ५६९ ॥
 ततः किमेतर्हि विगर्हिताशये, विधेयमित्याहितवाचि पार्थिवे ।
 निमित्तवित् प्राह किलाधुना हिता, भवत्युपेक्षा भवतां च मौनिता ५७०
 श्रुत्वेति पित्रा संपूज्य, प्रहितोऽथ निमित्तवित् ।
 गतेषु केषुचिज्जाता, दिनेषु च पितुर्मतिः ॥ ५७१ ॥
 युवराजं करोम्येनमानन्दी नन्दिवर्धनम् ।
 महत्तमानामथ तद्, ज्ञापितं स्वीकृतं च तैः ॥ ५७२ ॥
 कृताभिषेकसामग्री, समाहूतोऽहमञ्जसा ।
 अत्रान्तरे प्रतीहारी, प्रणिपत्य व्यजिज्ञपत् ॥ ५७३ ॥
 देवारिदमनस्यास्ति, स्फुटवाक्यो महत्तमः ।
 द्वारि तत्र निदेशः कस्तातेनोक्तं प्रवेशय ॥ ५७४ ॥
 ततः प्रवेशितः प्राह, स तातं विदितो गुणैः ।
 अस्ति राजाऽरिदमनः, शार्दूलपुरनायकः ॥ ५७५ ॥

रतिचूला महादेवी, तस्यास्ति रतिजित्वरी ।	
तस्या मदनमञ्जूषा, दुहिताऽस्ति गुणोदधिः	॥ ५७६ ॥
तया लोकप्रवादेनाकर्णितो नन्दिवर्धनः ।	
गुणाढ्य इति रगोस्या, ववृधेऽस्मिन्नकृत्रिमः	॥ ५७७ ॥
स्वाशर्यो रतिचूलायै, तया मात्रे निवेदितः ।	
नृपायोक्तस्तया तेन, दित्सुना प्रहितोऽस्मि ताम्	॥ ५७८ ॥
तातेन प्रतिपत्रं तद्, वचनं मन्त्रिणो गिरा ।	
मयाथोक्तमितः स्थानात्, कियद् दूरे पुरं तव	॥ ५७९ ॥
स्फुटवाक् प्राह सार्धे तद्, योजनानां शते स्थितम् ।	
मयोक्तमेवं मा वादीर्गव्यूतोने वदाथ तत्	॥ ५८० ॥
जगौ सोऽथ कुमार ! त्वं, न तथ्यं ज्ञातवानसि ।	
त्वया बाल्ये श्रुतं भावि, मया भूयो विनिश्चितम्	॥ ५८१ ॥
मामलीकं करोत्येष, इति चिन्तयतोऽथ मे ।	
वैश्वानरेणोल्लसितं, हसितं हिंसया तदा	॥ ५८२ ॥
प्रयुज्य ते योगशक्तिं, तनौ विविशतुर्मम ।	
प्रलयान्निरहं जातः, समाकृष्टोऽसिरुच्चकैः	॥ ५८३ ॥
पुण्योदयस्तदा दध्यौ, मम पूर्णोऽधुनाऽवधिः ।	
अतः परं न मत्सङ्गयोग्योऽयं नन्दिवर्धनः	॥ ५८४ ॥
इतोऽपक्रमणं श्रेय इति ध्यात्वा स निर्गतः ।	
मया हाहारवं कुर्वन्, स दूतो द्विदलः कृतः	॥ ५८५ ॥
ततो हा पुत्र ! किमिदमकर्तव्यमनुष्ठितम् ।	
वदन्निति पितोत्थाय, मम संमुखमागतः	॥ ५८६ ॥
ध्यातं मयाऽयमप्येतद्रूप एव दुराशयः ।	
मामकार्यकृतं ब्रूते, हन्तव्योऽयमपि द्रुतम्	॥ ५८७ ॥

इति विस्मृत्य तातत्वमज्ञात्वा स्नेहपूर्णताम् ।	
उपकारित्वमध्यात्वाऽनालोच्य दुरितागमम्	॥ ५८८ ॥
कर्मचण्डालतां धृत्वा, तातोऽपि दलितोऽसिना ।	
आक्रन्दन्ती ततो माता, ग्रहीतुमसिमागता	॥ ५८९ ॥
छिन्ना साऽपि च खड्गेन, वैरिणीति धिया मया ।	
अथ त्रीण्यपि लग्नानि, युगपद्भुजयोर्मम	॥ ५९० ॥
अन्याय्यं किङ्कृतमिति, पूत्कुर्वन् शीलवर्धनः ।	
निवारणोद्यता रत्नवती च मणिमञ्जरी,	॥ ५९१ ॥
एकैकेन प्रहारेण, हतानि त्रीण्यपि क्षणात् ।	
अधावच्चेदमाकर्ण्य, द्रुतं कनकमञ्जरी	॥ ५९२ ॥
मयाऽनुध्यातमेषापि, पापा मदैरिरागिणी ।	
विस्मृत्याकृत्रिमस्नेहं, साऽपि छिन्नाऽसिना ततः	॥ ५९३ ॥
अत्रान्तरे च संरम्भाद्, गलितं मत्कटीतट्यत् ।	
परिधानं निपतितमुत्तरीयं महीतले	॥ ५९४ ॥
कीर्णकेशस्ततो नग्नो, जातोऽहं प्रेतसन्निभः ।	
तादृशं मां समुद्रीक्ष्य, जहसुर्दम्भपङ्कयः	॥ ५९५ ॥
निषेद्धं स्वजना लग्नास्तद्घातायोद्यतं च माम् ।	
तान् सर्वानपि निघ्नंश्च, गतः स्तोकामहं भुवम्	॥ ५९६ ॥
गृहीतो भूरिभिलोकैः, पातयित्वा श्रमे ततः ।	
प्रोद्दामो वन्यहस्तीवोद्दालितश्च करादसिः	॥ ५९७ ॥
बद्ध्वा क्षितोऽपवरके कपाटपुटसंकटे ।	
मस्तकं स्फोटयंस्तत्र, स्थितः क्षामो बुभुक्षया	॥ ५९८ ॥
दन्दह्यमानस्तापेन, निद्रामप्राप्नुवन्निशि ।	
मासमात्रं स्थितः कालं, नारकोपमवेदनः	॥ ५९९ ॥

निद्रा समागता काचिदर्धरात्रे ममान्यदा ।	
मूषकैर्बन्धनं छिन्नं, जातोऽहं मुत्कलस्ततः	॥ ६०० ॥
सुप्तं राजकुलं दृष्टं, निर्गतेन बहिर्मया ।	
वैरीदं सर्वमेवेति, हिंसावैश्वानरेरितः	॥ ६०१ ॥
अग्निकुण्डाद् गृहीत्वाऽग्निं, ततः प्रक्षिप्य सर्वतः ।	
कथञ्चिद्ब्रह्ममानोऽपि, भीकम्प्रोऽहं पलायितः	॥ ६०२ ॥
चलितोऽथ महारण्ये, विद्धः कीलककण्टकैः ।	
पतितोऽधोमुखो निम्नप्रदेशे चूर्णिताङ्गकः	॥ ६०३ ॥
चौरैस्तत्रागतैर्दृष्टस्तैरुक्तं गृह्यतामयम् ।	
महाकायादतो लाभः, परकूले भविष्यति	॥ ६०४ ॥
हृत्प्रीनोऽथ तदाकर्ण्योद्भूतो वैश्वानरो मम ।	
विरूपं मां ततो ज्ञात्वा, बबन्धुस्तस्करा द्रुतम्	॥ ६०५ ॥
पल्लीमथोपकनकपुरं भीमनिकेतनाम् ।	
तैर्नीतो रणधीराय, तत्पतेश्च प्रदर्शितः	॥ ६०६ ॥
बभाषे सोऽथ विक्रेतुमेनं पोषयताधुना ।	
चौरिणाहं ततो नीतः, स्वधामैकेन पापभुक्	॥ ६०७ ॥
गालीस्तेन ददानोऽथ, हतो दण्डादिभिर्भृशम् ।	
दापितं तुच्छभ्रमशनं, व्यतीयुः केऽपि वासराः	॥ ६०८ ॥
पृष्टोऽथ रणधीरेण, स कीदृक् स पुमान्भूत् ।	
स जगौ न श्रयत्योजस्तत्रैव निहितस्ततः	॥ ६०९ ॥
कनकाख्यपुरादण्डश्चौरिषूपस्थितोऽन्यदा ।	
नष्टश्चौरः हता पल्ली, बन्धो नीताः सहस्रशः	॥ ६१० ॥
गतोऽहमपि तन्मध्ये, बन्धो राज्ञेऽथ दर्शिताः ।	
विभाकराय मां प्रेक्ष्य, स तत्र हृदि विस्मितः	॥ ६११ ॥

दग्धस्थाणुसमोऽप्येष, दृश्यते नन्दिवर्धनः ।	
आकृत्याऽत्र कुतो वाऽसौ, विचित्रा वा विधेर्गतिः	॥ ६१२ ॥
इत्थं चिरं विमृश्यासौ, प्रत्यभिज्ञाय मां स्फुटम् ।	
आलिलिङ्ग समुत्थाय, नृपः सिंहासनान्मुदा	॥ ६१३ ॥
तदा किमेतदित्युच्चैर्विस्मितं राजमण्डलम् ।	
पप्रच्छेदन्तमखिलं निवेश्यार्धासने स माम्	॥ ६१४ ॥
मयाऽपि चरिते स्वीये, प्रोक्ते प्राह विभाकरः ।	
त्वया नानुष्ठितं सुष्ठु, हा कष्टं कर्म त्रिर्घणम्	॥ ६१५ ॥
पश्य पुष्पममुष्यैव, क्लेशमत्रैव जन्मनि ।	
अमुत्र लप्स्यसे चास्य, फलं नरकवेदनाम्	॥ ६१६ ॥
हिंसावैश्वनरालर्कविकारादित्यसौ वदन् ।	
मया प्रत्यर्थिवद् बुद्धो, निबद्धाऽस्य चधाय धीः	॥ ६१७ ॥
परं न शकितो हन्तुं, कृतं नु श्याममाननम् ।	
तेन मद्भाववर्हिं च, धूमेनानुमियाय सः	॥ ६१८ ॥
ततोऽहं रक्षितस्तेन, छत्रो माध्यस्थ्यभस्मना ।	
अन्तः प्रज्वलितुं लग्नो, हन्येनमिति सर्वदा	॥ ६१९ ॥
मम नोपशमायासन्, स्नानमानादिसत्क्रियाः ।	
तत्कृता वारिधेरापो, वडवाग्नेरिवाखिलाः	॥ ६२० ॥
स्थितेष्व्वास्थानशालायामस्मासु मतिशेखरः ।	
एकदा प्राह स ययौ, दिवं देवः प्रभाकरः	॥ ६२१ ॥
परं दुःखं ततश्चक्रे, साश्रुनेत्रो विभाकरः ।	
मां प्रति सौहार्दाद्, भुङ्क्ष्व राज्यमिदं पितुः	॥ ६२२ ॥
वैश्वानरविकारेण, स्थितोऽहं मौनवांस्तदा ।	
स्नेहादेकत्र शय्यायां, निशि सुप्तो मयाऽथ सः	॥ ६२३ ॥

विश्रब्धोऽप्यतिदुष्टेन, समुत्थाय निपातितः ।	
पलायितोऽहं त्वरया, परिधानद्वितीयकः	॥ ६२४ ॥
क्लेशात् प्रासः कुशावर्त्तोद्यानं द्रष्टुं, जनाननात् ।	
तत्रागतः सजनकः, श्रुत्वा कनकशेखरः	॥ ६२५ ॥
पृष्टेनैकाकिताहेतुर्नोक्तोऽरुचिभयान्मया ।	
ममापि किं गोप्यमिति, जगौ कनकशेखरः	॥ ६२६ ॥
मयोक्तं गोप्यमेवास्ति, निर्बन्धं स ततोऽकरोत् ।	
अवश्यं वाच्यमेवेति, ततोऽहं ज्वलितो हृदि	॥ ६२७ ॥
गिरं नाद्रियते मेऽसाविति तस्य कटीतट्यत् ।	
असिपुत्रीं समाकृष्य, निहन्तुं तं समुत्थितः	॥ ६२८ ॥
जातः कोलाहलः स्तब्धो, वनदेवतया परम् ।	
उत्क्षिप्तो व्योममार्गेण, जनानामथ पश्यताम्	॥ ६२९ ॥
सन्धिदेशेऽम्बरीषाणां, नीतोऽहमथ तस्कैः ।	
उद्गीर्णक्षुरिकस्तत्र, दृष्टो नाग इवोत्फणः	॥ ६३० ॥
चरत्यः प्रत्यभिज्ञाय, पादयोर्मम तेऽपतन् ।	
पृष्टस्तैरथ वृत्तान्तो, वक्तुं न शकितं मया	॥ ६३१ ॥
शकितं नोपवेष्टुं च, तदानीतासने ततः ।	
देवतोत्तम्भयामास, दैन्यं प्राप्तेषु तेषु माम्	॥ ६३२ ॥
पृष्टे पुनर्व्यतिकरे, तैरहं ज्वलितो भृशम् ।	
अलीकवत्सलैर्लोकैरसितुं न लभे क्वचित्	॥ ६३३ ॥
तान्मुहुः पृच्छतः क्रोधादलब्धवचनानहम् ।	
हन्तुं प्रवृत्तो बद्धस्तैर्गतोऽस्तमथ भास्करः	॥ ६३४ ॥
दध्युस्ते शत्रुरेवायं, येन स्वामी हतो हि नः ।	
जघानैतांश्च यो घात्यः, स्वीकृतत्वात् तथापि न	॥ ६३५ ॥

न च धारयितुं शक्यो, वस्त्रबद्ध इवानलः ।	
त्याग एवास्य तच्छ्रेयानिति गन्त्र्यां निवेशितः	॥ ६३६ ॥
विभावयैव तैर्वेगान्नीतो द्वादशयोजनीम् ।	
त्यक्तः शार्दूलनगरेद्याने मललयाभिधे	॥ ६३७ ॥
अकस्मात् तत्र सुरभिर्विजजृम्भेऽथ मारुतः ।	
अपि नैसर्गिकं वैरं, त्यक्तं हिंसांश्च जन्तुभिः	॥ ६३८ ॥
अवतीर्णाश्च वाचालभृङ्गालीगीतवैभवाः ।	
सममेवर्तवः सर्वे, शान्तमिषन्मनोऽपि मे	॥ ६३९ ॥
आगता देवनिकराश्चलत्कुण्डलकान्तयः ।	
मणिकुट्टिममातेने, भूतले तैः परिष्कृते	॥ ६४० ॥
कृतं तस्योपरि स्वर्णकमलं विमलाशयैः ।	
तत्रागत्योपविष्टोऽथ, विवेकाचार्यकेवली	॥ ६४१ ॥
निषण्णा परिषत् प्रह्ला, गुरुणाऽऽरम्भि देशना ।	
हिंसावैश्वानरौ भीतौ, दूरदेशे स्थितौ मम	॥ ६४२ ॥
ज्ञात्वाऽरिदमनो राजा, गुर्वागमनमागतः ।	
तथा मदनमञ्जूषा, सहैव रतिचूलया	॥ ६४३ ॥
नत्वा राजा स्थितः सूरैः, पुरः शुश्राव देशनाम् ।	
देशनान्ते च पप्रच्छ, संशयं स्वमनोगतम्	॥ ६४४ ॥
पद्मराज्ञे मया नन्दिवर्धनाय गुणालय ।	
दातुं मदनमञ्जूषां, प्रहितोऽभून्महतमः	॥ ६४५ ॥
कियानपि गतः, कालस्तद्वार्ता काऽपि न श्रुता ।	
उक्तं च पुरुषैरन्यैर्भस्मीभूतं जयस्थलम् (युग्मम्)	॥ ६४६ ॥
ध्यातं मया किमुत्पातादुत शापान्महामुनेः ।	
दग्धं तच्चोरधाट्या वा, जाता शङ्केति मे हृदि	॥ ६४७ ॥

अस्य शङ्कान्धकारस्य, कर्तुं प्रलयमर्हति ।	
भवानेव जगन्नेत्रपद्मोल्लासी दिवाकरः	॥ ६४८ ॥
सूरिराह महाराज ! पश्यस्येनं सभान्तिके ।	
बद्धवक्त्रं तिरश्चीनबाहुबन्धनियन्त्रितम्	॥ ६४९ ॥
रजाऽऽह सुष्ठु पश्यामि, सूरिराहायमेव हि ।	
जयस्थलप्लोषकरः, कोऽयमित्याह भूधनः	॥ ६५० ॥
गुरुराह तवैवासौ, जामाता नन्दिवर्धनः ।	
सर्वोदन्तमथ प्राह, सूरिस्तं जातसंभ्रमम्	॥ ६५१ ॥
अथैनं मुत्कलीकर्तुं, भूपतिः पूर्वपक्षयन् ।	
हृदि सिद्धान्तयामास, कृपार्हो नैष पापधीः	॥ ६५२ ॥
ततः पप्रच्छ भूपालः, केवलज्ञानिनं गुरुम् ।	
श्रुतो बहुगुणो ह्येष, कृतवान् कथमीदृशम्	॥ ६५३ ॥
बभाषे सूरिरुर्वीश ! नास्य दोषस्तपस्विनः ।	
वर्तते गुणवानेष, स्वरूपाग्नन्दिवर्धनः	॥ ६५४ ॥
यदेतद् दृश्यते दूरे, मलिनं मानुषद्वयम् ।	
दोषोऽस्यैव समस्तोऽयं, राज्ञा सुष्ठु तदीक्षितम्	॥ ६५५ ॥
दृष्टश्चैको नरस्तत्र, नारीं चान्या मषीप्रभा ।	
पृष्ट्वांस्तत्स्वरूपं च, जगदे गुरुणा नृपः	॥ ६५६ ॥
सूनुर्द्वेषगजेन्द्रस्य, महामोहस्य पौत्रकः ।	
एषोऽविवेकिताजातः, पुमान् वैश्वानराभिधः	॥ ६५७ ॥
अस्य प्राक् क्रोध इत्याख्या, जनकाभ्यां प्रतिष्ठिता ।	
गुणैर्वैश्वानर इति, प्रियनाम जनैः कृतम्	॥ ६५८ ॥
हिंसेयं निष्करुणता, दुराशयसुताङ्गना ।	
अन्तरङ्गात् परिचयात् सम्बन्धोऽस्यानयोः पुनः	॥ ६५९ ॥

ज्ञानदर्शनचारित्रवीर्यात्मगुणभूरपि ।	
अनयोरेव सम्बन्धाद्, विपर्यस्यत्यसौ भृशम्	॥ ६६० ॥
एतद्दोषादनर्थालीमवाप्नोत्येष निश्चितम् ।	
नृपो जगौ मित्रभार्ये, नास्तां प्रागस्य किं न्विमे	॥ ६६१ ॥
आनन्दितं यदाऽनेन, पद्मभूमीपतेः कुलम् ।	
वर्धितौ कोशदण्डौ भूः, प्रतापेन वशीकृता	॥ ६६२ ॥
निर्जिताः शत्रवः सर्वे, प्राप्ता जयपताकिकाः ।	
सिंहायितं च सर्वत्र, गाहितः सुखसागरः	॥ ६६३ ॥
गुरुग्रह महाराज, तदाऽप्यास्तामिमे स्फुटम् ।	
पुण्योदयेन सख्यात् तु, कृतास्तास्ताः समृद्धयः	॥ ६६४ ॥
महामोहवशात् तेन, गुणस्तस्य न लक्षितः ।	
हिंसावैश्वानरकृतं, बुद्धमैश्वर्यजृम्भितम्	॥ ६६५ ॥
ततोऽयमविशेषज्ञ इति मत्वा स निर्गतः ।	
प्रस्तावे स्फुटवाक्यस्य, ततो जातोऽयमीदृशः	॥ ६६६ ॥
भवजन्तुरयं रजन् ! पद्मराजसुतो मृषा ।	
वास्तव्योऽव्यवहारस्य, नगरस्य च निश्चितम्	॥ ६६७ ॥
लोकस्थितेस्तथा कर्मपरिणामस्य चाज्ञया ।	
भवितव्यतया स्वीयभार्यया प्रेरितस्ततः	॥ ६६८ ॥
स्वेच्छावशादथान्यान्यस्थानेषु परिधार्यते ।	
अन्येषामपि तुल्येयं, गतिः प्रायेण देहिनाम्	॥ ६६९ ॥
अरघट्टघटीयन्त्रन्यायेनैकेन्द्रियादिषु ।	
भ्रमद्विर्भवकान्तरं, मानुष्यं दुर्लभं जनैः	॥ ६७० ॥
निधिलाभसमे तत्राप्युत्तिष्ठन्त्यनभीष्टदः ।	
हिंसाक्रोधादयः क्रूर, वेतालास्तैः कुतः सुखम्	॥ ६७१ ॥

मूढास्तिष्ठन्त्विमे नन्दिवर्धनाद्यास्तपस्विनः ।	
कदर्थ्यन्ते कषायाद्यैरप्यर्हन्मतवेदिनः	॥ ६७२ ॥
विषयामिषगृद्धानां, सन्मार्गाद् दूरवर्तिनाम् ।	
नन्दिवर्धनवत् तेषामनन्ता दुःखसन्ततिः	॥ ६७३ ॥
लब्ध्वाऽपि शासनं जैनं, यः क्रोधादिषु रज्यते ।	
स हारयति काचेन, मूढश्चिन्तामणिं हहा	॥ ६७४ ॥
हिंसाक्रोधादिसंसक्ताद् धर्मो दूरेण नश्यति ।	
न मोक्षमार्गलेशेन, युज्यते तद्विवर्जितः	॥ ६७५ ॥
जानन्नपि ततस्तत्त्वं, महामोहवशीकृतः ।	
निमज्जति भवाम्भोधौ, यथाऽयं नन्दिवर्धनः	॥ ६७६ ॥
नृपतिः प्राह भगवन्, स्वानुभूतेन नैव किम् ।	
इयताऽपि प्रबन्धेन, बुद्ध्यते नन्दिवर्धनः	॥ ६७७ ॥
गुरुगह महाराज ! न परं नावबुध्यते ।	
प्रत्युतास्य महोद्वेगश्चित्ते भवति मद्गिरा	॥ ६७८ ॥
प्राह भूपोऽस्त्यभव्यः किं, भव्य एव गुरुर्जगौ ।	
हन्त्यनन्तानुबन्धोऽस्य, क्रोधो धर्मरुचिं परम्	॥ ६७९ ॥
अस्य वैश्वानरोऽद्यापि, दुःखं दास्यत्यनन्तशः ।	
तदस्य परमः शत्रुरयमेव न संशयः	॥ ६८० ॥
परमेष सुहृत्वेन, भासतेऽस्य महाभ्रमात् ।	
सति भावज्वरेऽस्मिंस्तद् धर्मपथ्यरुचिः कुतः	॥ ६८१ ॥
नृपः प्राह किमस्यैव, परेषां वाऽप्यसौ सुहृत् ।	
गुरुगह महाराज ! शृणु तत्त्वमिह स्फुटम्	॥ ६८२ ॥
त्रीणि त्रीणि कुटुम्बानि, सर्वेषां सन्ति देहिनाम् ।	
तत्राद्यं क्षान्तिसंतोषज्ञानसत्यशमादिकम्	॥ ६८३ ॥

द्वितीयं क्रोधशोकार्तिमानमायाभयादिकम् ।	
तृतीयमङ्गं तद्धेतुस्त्रीनरौ तत्कुलं तथा	॥ ६८४ ॥
आद्यं स्वाभाविकं तत्र, कुटुम्बमविनश्वरम् ।	
आविर्भावतिरोभावधर्मकं मोक्षदायकम्	॥ ६८५ ॥
औपाधिकं द्वितीयं च, स्वाभाविकधिया धृतम् ।	
अनाद्यन्तमभव्येषु, भव्येष्वस्तादि चान्तवत्	॥ ६८६ ॥
आविर्भावतिरोभावधर्मकं भवकारणम् ।	
एकान्ताहितशीलं च, प्रकृत्याऽधोगतिप्रदम्	॥ ६८७ ॥
तृतीयं सादि सान्तं च, यादृच्छिकमुपाधिजम् ।	
अन्तःकुटुम्बपोषेण, भवनिर्वाणकारणम्	॥ ६८८ ॥
सर्वसंसारिणां तस्माद् द्वितीयेऽत्र कुटुम्बके ।	
सुहृद्द्वैधानरोऽवश्यं, हिंसा भार्या च निश्चिता	॥ ६८९ ॥
आद्यं स्वाभाविकं मुक्त्वा, द्वितीये कथमादरः ।	
जीवानामथ जिज्ञासुर्जगदे सूरिणा नृपः	॥ ६९० ॥
अभिभूतं द्वितीयेन, नित्यमाद्यकुटुम्बकम् ।	
तेन तद्दर्शनाभावात् तद्गुणानादरो नृणाम्	॥ ६९१ ॥
आविर्भूतं सदैवास्ति, द्वितीयं च कुटुम्बकम् ।	
पुरः स्फुरति तत्रोच्चैर्नृणां तत्प्रेम वर्धते	॥ ६९२ ॥
विश्रब्धास्तत्र पश्यन्ति, न दोषान् जानते गुणान् ।	
शत्रुबुद्ध्या च पश्यन्ति, तद्दोषस्य प्रकाशकम्	॥ ६९३ ॥
भूपः प्राहानयोः श्रेष्ठा, तत् किं तत्त्वविशेषधीः ।	
गुरुर्जगौ तदर्थं नो, यत्नोऽयं देशनाविधेः	॥ ६९४ ॥
विना स्वयोग्यतां शक्यं, तत्त्वं ज्ञापयितुं तु न ।	
उदास्महे त्वयोग्येषु, तद्योग्येषु यतामहे	॥ ६९५ ॥

नृपो जगावयोग्यानां, भगवंश्चिन्तया कृतम् ।	
मया बुद्धो विशेषोऽयं, सिद्धं मम समीहितम्	॥ ६९६ ॥
परोपकारः कर्तव्यः, सत्यां शक्तौ मनीषिणा ।	
परोपकाससामर्थ्ये, कुर्यात् स्वार्थे महादरम्	॥ ६९७ ॥
भगवानाह पृथ्वीश ! न त्राणं ज्ञानमात्रतः ।	
श्रद्धाक्रियान्वयादेव, तदभीष्टार्थसाधकम्	॥ ६९८ ॥
तत्र श्रद्धानमस्त्येव, विस्तारि तव सर्वतः ।	
क्रियां तु यदि शक्नोषि, कर्तुं तत्सिध्यति हितम्	॥ ६९९ ॥
परं तन्निर्घृणं कर्म, नृपतिः प्राह कीदृशम् ।	
गुरुर्जगाद कुर्वन्ति, मुनयो यदनारतम्	॥ ७०० ॥
अनादिप्रेमसंबद्धं, द्वितीयं यत् कुटुम्बकम् ।	
आद्येन योधयन्त्युच्चैर्घोरघोरबलेन तत्	॥ ७०१ ॥
द्वितीयस्य कुटुम्बस्य, मूलोत्पत्तिनिबन्धनम् ।	
घातयन्ति विवेकेन, महामोहपितामहम्	॥ ७०२ ॥
चूर्णयन्तो न खिद्यन्ते, रागं वैराग्ययन्त्रतः ।	
एतत्कुटुम्बाधिकृतं, महाबलमहारथम्	॥ ७०३ ॥
घ्नन्ति मैत्रीशरेणोच्चैः रागस्यैव सहोदरम् ।	
द्वेषं न हृदये जातु, पश्चत्तापं च कुर्वते	॥ ७०४ ॥
पाटयन्तः क्रोधबन्धुं, क्षमया क्रकचेन च ।	
उल्लसन्ति तथा मानं, निघ्नन्तो मार्दवासिना	॥ ७०५ ॥
मायामार्जवदण्डेन, निघ्नन्ति जरतीमपि ।	
संतोषाग्नौ क्षिपन्त्युच्चैर्लोभं बालमपि क्षणात्	॥ ७०६ ॥
कामं च ब्रह्महस्तेन, मर्दयन्तीव मत्कुणम् ।	
घ्नन्ति शोकं धिया शक्त्या, चित्तधैर्येषुणा भयम्	॥ ७०७ ॥

हास्यं रतिं जुगुप्सां चारति चानादिवत्सलाम् ।	
पञ्चाक्षभ्रातृभाण्डानि, दलयन्ति दमेषुणा	॥ ७०८ ॥
इत्थं कृत्वा द्वितीयस्य, कुटुम्बस्य क्षयं क्षणात् ।	
प्रथमस्य कुटुम्बस्य, वर्धयन्ति बलं सदा	॥ ७०९ ॥
बले चाद्यकुटुम्बस्य, प्रवृद्धे भग्नपौरुषम् ।	
अमीषां बाधकं न स्यात्, तद् द्वितीयं कुटुम्बकम्	॥ ७१० ॥
तृतीयं पोषकं ज्ञात्वा, द्वितीयस्य त्यजन्ति ते ।	
जेतुं द्वितीयमत्यक्ते, तृतीये नैव शक्यते	॥ ७११ ॥
अतो यद्यस्ति ते चित्तं, निर्वाणसुखलालसम् ।	
राजस्तत्रिर्घृणं कर्म, मयोक्तमिदमाचर	॥ ७१२ ॥
परं स्वशक्तिरालोच्या, मध्यस्थेनान्तरात्मना ।	
शक्यं कर्तुं कृताभ्यासैर्योगिभिः कर्म निर्घृणम्	॥ ७१३ ॥
न द्रष्टुमपि शक्यं तु, कर्मबन्धुदयालुना ।	
क्लीबा दृष्ट्वाऽपि कम्पन्ते, करणं दूरतः स्थितम्	॥ ७१४ ॥
परमेतदनुष्ठाय, याता यास्यन्ति यान्ति च ।	
शिवस्थानमनाबाधं, सिद्धान्तचतुष्टयम्	॥ ७१५ ॥
राजाऽऽह यो न शक्तः स्याद्, द्वितीयस्य निबर्हणे ।	
तृतीयस्य परित्यागात्, किमवाप्नोत्यसौ फलम्	॥ ७१६ ॥
गुरुराह नृशार्दूल ! यो न हन्ति द्वितीयकम् ।	
तृतीयस्य परित्यागस्तस्य नूनं विडम्बना	॥ ७१७ ॥
चित्तेऽन्तर्ग्रन्थगहने, बहिर्निर्ग्रन्थता वृथा ।	
त्यागात्कञ्चुकमात्रस्य, भुजगो न हि निर्विषः	॥ ७१८ ॥
राजाऽऽह ननु यद्येवं, तदा युष्मदनुग्रहात् ।	
द्वितीयं च तृतीयं च, त्यजाम्यद्य कुटुम्बकम्	॥ ७१९ ॥ १

जगौ गुरुरिदं भूप ! सुष्टूक्तं क्षत्रियोचितम् ।	
तदा भूपेन विमलमतेर्वदनमीक्षितम्	॥ ७२० ॥
त्याज्यं राज्यं मयेत्युक्ते, स जगौ मन्त्रिपुङ्गवः ।	
न तवैवोचितं ह्येतदुचितं पर्षदोऽप्यदः	॥ ७२१ ॥
केचिद् भीतास्तदाकर्ण्य, बलात्प्रब्राजनाभिया ।	
प्रद्विष्टा गुरुकर्माणो, नीचाश्चाशु पलायिताः	॥ ७२२ ॥
मुदिता लघुकर्माणः, प्रपन्नं तद्वचश्च तैः ।	
प्रमोदवर्धने चैत्ये, ययुः सर्वेऽन्तिकस्थिते	॥ ७२३ ॥
कृता भगवतां पूजा, तत्रोदारा यथाविधि ।	
प्रवर्तितानि दानानि, कारितं बन्धमोचनम्	॥ ७२४ ॥
आकार्यं तनयं स्वं च, नगरात् श्रीधराभिधम् ।	
राज्यं दत्त्वा नृपस्तस्मै, ललौ दीक्षां सहाखिलैः	॥ ७२५ ॥
दत्ता निर्वेदजननी, गुरुणा देशना तदा ।	
गता देवादयः स्थानमानन्दभृतमानसाः	॥ ७२६ ॥
सुधाभमपि तत्सूरेर्वचः परिणतं न मे ।	
प्रत्युतान्तिकमायातौ, हिंसावैश्वानरौ तदा	॥ ७२७ ॥
प्रविष्टौ मम गात्रे तौ, मोचितश्चास्मि बन्धनात् ।	
नियुक्तै राजपुरुषैः, सर्वबन्धविमुक्तये	॥ ७२८ ॥
चिन्तितमहमेतेन, सभामध्ये विगोपितः ।	
तदत्र किं स्थितस्यास्य, श्रमणस्यान्तिके मम	॥ ७२९ ॥
ततो गतोऽहं विजयपुराभिमुखमध्वनि ।	
दृष्ट्वा प्रातिपथिकोऽन्तरा नाम्ना धराधरः	॥ ७३० ॥
मत्कल्पः सोऽपि विजयपुरात्रिष्काशितः सुतः ।	
राज्ञा शिखरिणा हिंसावैश्वानरकलङ्कितः	॥ ७३१ ॥

पृष्ठे मयाऽथ विजयपुराध्वानं न सोऽवदत् ।	
व्याकुलत्वान्न शुश्राव, मद्वचोऽनादरात् ततः	॥ ७३२ ॥
हिंसावैश्वानरोग्रेण, समाकृष्ट कटीतट्यत् ।	
असिपुत्री मया सद्यः, खड्गस्तेनाऽपि तादृशा	॥ ७३३ ॥
प्रहारौ समकं दत्तौ, द्वाभ्यां गात्रविदारिणौ ।	
जीर्णैकभववेद्या च, समकं गुटिका द्वयोः	॥ ७३४ ॥
ततोऽपरे वितीर्णे ते, भवितव्यतया द्वयोः ।	
पुर्यां पापनिवासायां, नीतौ सप्तमपाटके	॥ ७३५ ॥
त्रयस्त्रिंशत्सागरायुर्भुक्त्वा तत्र मिथोहती ।	
गुटिकान्तरमाहात्म्यान्मत्स्यौ जातौ मिथो द्विषौ	॥ ७३६ ॥
ततोऽपि पाटके षष्ठे, द्वाविंशत्यर्णवायुषौ ।	
परस्परभिघातेन, धृतावत्यन्तदुःखितौ	॥ ७३७ ॥
पञ्चाक्षपशुसंस्थाने, भवितव्यतया ततः ।	
कृतौ गर्भजसर्पौ द्वौ, वैरावेधकृताहती	॥ ७३८ ॥
ततः पापनिवासायां, धृतौ पञ्चमपाटके ।	
गतं मिथो घ्नतोरयुर्द्वयोः सप्तदशार्णवाः	॥ ७३९ ॥
ततः सिंहावुभौ जातौ, तीव्रवैरानुबन्धिनौ ।	
दशार्णवायुषौ पापे, चतुर्थे पाटके ततः	॥ ७४० ॥
सोढस्तत्र मिथो घातः, श्येनौ जातावुभौ ततः ।	
ततोऽप्यधः स्फुरद्वैरौ, तृतीये पाटके गतौ	॥ ७४१ ॥
त्रिविधा वेदना तत्र, सोढा सप्तार्णवायुषा ।	
ततश्च नकुलौ जातौ, मिथोगात्रप्रहारिणौ	॥ ७४२ ॥
त्रिदुःखौ त्र्यर्णवायुष्कौ, द्वितीये पाटके ततः ।	
भ्रान्तोऽहमेवमन्यान्यान्तरस्थानेष्वनन्तशः	॥ ७४३ ॥

संसारिजन्ताविति भाषमाणे, प्रज्ञाविशाला विदधे विचारम् ।
अहो दुरन्तौ विषमौ च हिंसावैश्वानरौ यत्फलमेतदस्य ॥ ७४४ ॥

अहह कुमतिरादावेव वैश्वानरोग्र-स्तदनु विहितहिंसोद्वाहसंजातदर्पः ।
नर इह नरिर्नर्ति व्यक्तकापेयलीलः,
कपिरिव कपिकच्छ्वल्लिसंश्लिष्टगात्रः

उग्रौ मूर्च्छर्ज्वरौ वा सममुत मिलितौ शाकिनीभूतदोषौ,
हालाहालाहले(लौ) वा ग्रहविषमदशादुर्निमित्तागमौ वा ।

कण्ठोष्ठाशोषितृष्णातपतपनकरव्यापतापोद्भवौ वा,
हिंसावैश्वानरौ द्वौ जगति तनुभृतां द्विघ्नदोषावहौ स्तः ॥ ७४६ ॥

हिंसावैश्वानरभ्यां निबिडजडधियः कुर्वते संस्तवं ये,
पीनप्रौढप्रभावौ हृदयगतदयाशान्तभावौ विहाय ।
हास्यास्ते कस्य न स्युर्जगति सुरगवीकामकुम्भौ त्यजन्त-
स्तन्मूल्येनानयन्तः सपदि निजगृहे रासभीभश्मपात्रे ॥ ७४७ ॥

स वह्निरन्यो गलितप्रतापः, स्थले प्रविध्यायति पिच्छले यः ।
अयं तु वैश्वानरनामधेयः, स्निग्धेऽपि रूक्षेऽपि समप्रवृत्तिः ॥ ७४८ ॥

हहा न वैश्वानरहिंसयोगीति, विदन्त्यपि स्वानुभवाश्रितां जनाः ।
इमेऽपि यास्यन्ति दशां तमोमयीं, जडो यथाऽयं ननु नन्दिवर्धनः ७४९ ॥

संसारिजीवोऽथ प्राह, नीतः श्वेतपुरे ततः ।
कृतश्चाभीरूपोऽहं, भवितव्यतया तया ॥ ७५० ॥

तद्रूपस्य सतो गतो मम शमं वैश्वानरः किञ्चन,
छन्ना निर्घृणतामतिः प्रववृते दाने च यादृच्छिकी ।
नाभ्यस्तं तु विशिष्टशीलमधिको धर्मश्च नासेवितो,
जातो मध्यगुणस्तदा भवसरित्सङ्घट्टघर्षादहम् ॥ ७५१ ॥

मामालोक्य तथाविधं गुणकलाभोगप्रदानोन्मुखी,
 संजाता भवितव्यता शुचिफलासन्नप्रसन्नाशया ।
 ऊचे साम्प्रतमार्यपुत्र ! सुयशःश्रीसिद्धिशर्माशया,
 त्वं सिद्धार्थपुरे व्रज प्रकटितः पुण्योदयस्ते सखा ॥ ७५२ ॥

इति परिणतिं हिंसावैश्वानरप्रसरोद्भवां,
 पटुतरमतिः श्रुत्वा दुष्टत्वगिन्द्रियजामपि ।
 विहितविषयप्रत्याहारः स्थिरोपशमक्षमो,
 भवति भुवि यः प्राप्स्यत्युच्चैः स एव यशःश्रियम् ॥ ७५३ ॥

॥ पञ्चमः स्तवकः ॥

अथ सिद्धार्थनगरे, भूपोऽभून्नखाहनः ।
 गन्धवाह इव द्वेषियशःकर्पूरगन्धहृत् ॥ १ ॥
 यस्य दानगुणेनाधःकृताः सर्वे सुदुमाः ।
 ऊर्ध्वं गताः परीक्षार्थं, तुलाधृतिवशाद्विधेः ॥ २ ॥
 आसीत् तस्य महादेवी, गुणसौरभमालती ।
 सदालिसेव्या सुभगा, नाम्ना विमलमालती ॥ ३ ॥
 तस्याः पुत्रोऽहमुत्पन्नो, व्यक्तश्छन्नस्तदैव च ।
 पुण्योदयः सहचरो, जातो मे चन्द्रनिर्मलः ॥ ४ ॥
 मम जन्मोत्सवश्चक्रे, पित्रा प्रमदनिर्भरः ।
 क्रमात् प्रतिष्ठितं नाम, यथाऽयं रिपुदारणः ॥ ५ ॥
 नन्दिवर्धनकाले या, ममासीदविवेकिता ।
 सा धात्री पुनरयाता, द्वेषसङ्गेन गर्भिणी ॥ ६ ॥
 मज्जन्मकाले साऽसूत, वदनाष्टकधारकम् ।
 पुत्रमुत्कन्धरं दुष्टं, सुदुर्द्धर्षं महोदरम् ॥ ७ ॥

अष्ट प्रेक्ष्यास्य शीर्षाणि, कूटानि सुगिरेरिव ।	
चकार नाम सा व्यक्तं, शैलराज इति स्फुटम्	॥ ८ ॥
तस्या धात्र्याश्च तत्सूनोः, सङ्गमोऽनादिरेव मे ।	
आविर्भूतस्तदा मेऽसौ, तिरोभूतोऽन्यदा परम्	॥ ९ ॥
पञ्चषेष्थ वर्षेषु, दृष्टमात्रो मयाऽथ सः ।	
ब्रह्मणोऽप्यधिको मेने, द्विगुणो यत् ततो मुखैः	॥ १० ॥
वशोऽयमिति मां प्रेक्ष्य, सोऽपि स्मेराननोऽभवत् ।	
आलिलिङ्गं च मद्देहं, भावज्ञस्य शिरोमणिः	॥ ११ ॥
तदालिङ्गनतः शक्तिरनिर्वाच्या ममाभवत् ।	
त्रैलोक्यमतिवृत्योर्ध्वमहमाशु धृतो यया	॥ १२ ॥
कुलजात्यादिविषयः, स्वोत्कर्षो मम पप्रथे ।	
तत्सक्तहृदये शश्वत् तैलबिन्दुरिवाम्भसि	॥ १३ ॥
न मातुर्नापि तातस्य, प्रणामो विहितो मया ।	
शैलराजप्रसङ्गेन, शैलराजत्वमीयुषा	॥ १४ ॥
न नन्ताः कुलदेव्यश्च, न देवा लौकिका अपि ।	
मम नाखण्डयद् भावं, ज्ञात्वाऽनग्रं पिताऽपि माम्	॥ १५ ॥
अन्येषामपि पित्रोक्तं, कार्याऽऽज्ञैवास्य सर्वदा ।	
अकाण्डविड्वरं कर्ता, नौ चेन्मानधनो ह्ययम्	॥ १६ ॥
ततो दासत्वमापन्नं, राजकं सर्वमेव मे ।	
न कोऽपि मानमग्नस्य, ममाज्ञामतिवर्तते	॥ १७ ॥
पुण्योदयविधोरेव, महिमाऽसौ महोज्ज्वलः ।	
मया तु मूढचित्तेन, मानराहोर्विभावितः	॥ १८ ॥
ध्यातं मयैष बन्धुर्मे, देवानामपि दुर्लभः ।	
शैलराजोऽखिलश्रेयःसन्ततीनां विधायकः	॥ १९ ॥

असौ निवेदितस्तस्य, स्वाभिप्रायो मयाऽन्यदा ।
 न्यवेदि मे परं गुह्यं, स्ववशं प्रेक्ष्य तेन माम् ॥ २० ॥
 ममास्ति स्तब्धचित्ताख्यं, स्ववीर्योत्थं विलेपनम् ।
 प्रतिक्षणं त्वया देयं, हृदये तत् सुखाशया ॥ २१ ॥
 वाचामगोचरस्तस्य, वक्ष्यत्यनुभवः फलम् ।
 इत्युक्त्वा स ददौ तन्मे, हृदि दत्तं मयाऽपि तत् ॥ २२ ॥
 तत्प्रभावादहं जातः, स्तब्धः कीलितकन्धरः ।
 सुतरां प्रणता लोका, विश्वासोऽभूद्विलेपने ॥ २३ ॥
 गतोऽन्यदाऽहं नगरेऽन्तरङ्गे, संक्लिष्टचित्तेऽखिलदुःखवासे ।
 तृष्णाऽनिलान्दोलितकृष्णनीलकापोतलेश्याविलसत्पताके ॥ २४ ॥
 असङ्ख्यदुर्ध्यानरथप्रचारलोकप्रवाहाभिधराजमार्गे ।
 विकल्पसंचित्रितचित्तसंज्ञाकपोतपालीकृतकौतुकौघे ॥ २५ ॥
 अद्राक्षमस्मिन्नतुलप्रतापमुत्पत्तिभूमिं बहुदूषणानाम् ।
 निबद्धवैरं सह बोधराज्ञा, पत्येव राहुग्रहमौषधीनाम् ॥ २६ ॥
 क्लिष्टाशयं नाम नृपं प्रमादप्रपञ्चसंसूत्रणसूत्रधारम् ।
 सद्भूतवादद्विपपञ्चवक्त्रं, विघ्नं च वेतालमिवेष्टसिद्धेः (युग्मम्) ॥ २७ ॥
 प्रिया मया तस्य च हीनताख्या, दृष्टा निकृष्टाशयवर्गसेव्या ।
 प्रवर्तिका निन्द्यतरक्रियाणां, तमोमयी कालनिशेव साक्षात् ॥ २८ ॥
 तयोर्मृषावाद इति प्रसिद्धः, सद्बोधशैले दृढवज्रपातः ।
 स्नेहद्रुमोच्छेदकुठारकल्पः, संकल्पवल्लीवनवारिवाहः ॥ २९ ॥
 सुतः समस्ताङ्गिहितोपलोपी, कुतश्चिदप्यक्षतबाहुवीर्यः ।
 अनायि नेत्रातिथितां कुमार्योपदेशदक्षः कृतमोहपक्षः ॥ ३० ॥
 मया महामोहविमोहितेन, न लक्षितं किञ्चन तत्स्वरूपम् ।
 अहं समालिङ्गितवांस्तदैव, दृष्ट्वा परं तं हितबन्धुबुद्ध्या ॥ ३१ ॥

स्वस्थानमानीय मया शरीरादभिरूपोऽभिमतः स बन्धुः ।
 सर्वत्र कार्येऽधिकृतश्च गूढं, स्थितं न नौ किञ्चन रागभाजोः ॥ ३२ ॥
 असच्च सद्भूतमसत् सदेव, कृतं मयाऽध्यक्षमपि प्रसह्य ।
 तस्य प्रसादान्न ममापराधगन्धोऽपि लग्नो निहितः परेषु ॥ ३३ ॥
 जातस्ततोऽहङ्कृतशैलराजमहामृषावाददृढप्रसङ्गः ।
 भयङ्करोऽम्भोधिरिव प्रनृत्यत्तिमिङ्गिलो भीमभुजङ्गराजः ॥ ३४ ॥
 शैलराजमृषावादसङ्गाद् दोषा भवन्ति ये ।
 पुण्योदयप्रभावेन, प्रलीयन्ते च तेऽखिलाः ॥ ३५ ॥
 स्वप्नेऽपि न मया ज्ञातमेतत् तस्य विजृम्भितम् ।
 शैलराजमृषावादौ परं ज्ञातौ गुणावहौ ॥ ३६ ॥
 कलाग्रहणकालेऽथ, कलाचार्यं विधानतः ।
 सम्पूज्य पित्रा तस्याहं, प्रथितोत्सवमर्पितः ॥ ३७ ॥
 उक्तश्चाहं त्वया पुत्र, समाराध्योऽयमादरात् ।
 विद्यार्थिना कलाचार्यः, प्रणिपातविधायिना ॥ ३८ ॥
 मयोक्तं किं विजानीते, वराकोऽयं ममाग्रतः ।
 तवानुरोधेन गृह्णामि, कलाः कुर्वे नर्ति तु न ॥ ३९ ॥
 रहःस्थितं ततस्तातः, कलाचार्यमभाषत ।
 नोद्वेगोऽस्य त्वया कार्योऽविनयं प्रेक्ष्य मानिनः ॥ ४० ॥
 तद्वचोऽसौ प्रतिश्रुत्य, दध्यौ बाल्यविजृम्भितम् ।
 मानोऽस्य शास्त्रबोधेऽयं, स्वयं नम्रो भविष्यति ॥ ४१ ॥
 ततोऽसौ सर्वयत्नेन, प्रवृत्तो मम पाठने ।
 पठन्ति तत्र चान्येऽपि, विनीता राजदारकाः ॥ ४२ ॥
 शैलराजः प्रवृद्धः स्यादादरेणाथ मे गुरोः ।
 ततो जात्यादिनाऽऽचार्यं, हीलयामि प्रतिक्षणम् ॥ ४३ ॥

दध्यौ तदा कलाचार्यो, नास्य शास्त्रश्रमाद् गुणः ।	
यथाऽम्लभोजनात् क्षीणतनोः श्वयथुवर्धनात्	॥ ४४ ॥
ज्ञानदानमपात्रस्य, कन्यादानमिवाहितम् ।	
त्यक्तस्तेनेत्यहम्भावाद्, बहिर्द्वेषो न दर्शितः	॥ ४५ ॥
राजडिम्भा अपि प्रेक्ष्य, मामभूवंस्तथाविधम् ।	
विरक्ताः केवलं पुण्यान्न पराभवितुं क्षमाः	॥ ४६ ॥
बहिर्गतेऽन्यदाऽऽचार्ये, मयाऽध्यस्तं तदासनम् ।	
तद् दृष्ट्वा राजडिम्भा मां, प्रोचुर्नेदं तवोचितम्	॥ ४७ ॥
गुर्वासने निविष्टानां, मालिन्यं स्यात्कलङ्कजम् ।	
वर्धते चायशःपापे, क्षरणं चायुषो भवेत्	॥ ४८ ॥
मयोक्तं शिक्षणार्होऽहं, बालिशः ! किं भवादृशाम् ।	
यात स्वकुलशिक्षार्थं, तेऽपि तूष्णीं स्थितास्ततः	॥ ४९ ॥
कलाचार्याय तत् प्रोक्तं, चरित्रं राजदारकैः ।	
कुद्धेन तेन पृष्टोऽहं, सासूयं भाषितं मया	॥ ५० ॥
अहोऽविमृश्य भाषित्वमहो ते शास्त्रकौशलम् ।	
असत्यवादिभिर्ब्रूषे, मामेवं यत् प्रतारितः	॥ ५१ ॥
ततो महामतिर्दध्यौ, न मृषा राजदारकाः ।	
ब्रुवतेऽयं परं पापस्तद् दृष्ट्वा शिक्षयाम्यहम्	॥ ५२ ॥
अन्यदा छत्रदेशस्थः, स मां वेत्रासनस्थितम् ।	
दृष्ट्वा ददावुपालम्भं, कृतस्तन्निहवो मया	॥ ५३ ॥
ततो रहसि विज्ञप्तं, गुरवे राजदारकैः ।	
अद्रष्टव्यो ह्ययं युक्तो, मध्ये स्थापयितुं न नः	॥ ५४ ॥
तेनापि चिन्तितं सत्यं, वदन्त्येते तपस्विनः ।	
पापोऽनुचित एवाऽयं, सत्सङ्गे रिपुदारणः	॥ ५५ ॥

कुपितं मधुरैर्वाक्यैरर्थदानेन लोभिनम् ।	
विनयेन जनं स्तब्धमविश्वासेन मायिनम्	॥ ५६ ॥
चौरं रक्षणयत्नेन, सदबुद्ध्या पारदारिकम् ।	
वशीकुर्वन्ति सुधियो, मूर्खं चित्तानुवृत्तितः	॥ ५७ ॥
न तु कोऽपि प्रतीकारे, विद्यते भुवनत्रये ।	
असत्यवादिनः पुंसः, कालदष्टः स उच्यते (त्रिभिर्विशेषकम्)	॥ ५८ ॥
स्वभावादथवा दुष्टे, नास्त्ययं रिपुदारणः ।	
मृषावादान्मृषा ब्रूते, स्तब्धः स्याच्छैलराजतः	॥ ५९ ॥
कुर्याद् यद्येतयोस्त्यागं, तदा स्याद्धितमुत्तमम् ।	
शिक्षयामि तदर्थं तदित्याचार्यो जगाद माम्	॥ ६० ॥
कुमार ! नोचितं स्थानं, मच्छालायां किलेहशाम् ।	
शैलराजमृषावादौ, पापमित्रे ततस्त्यज	॥ ६१ ॥
मयोक्तं स्थानमेतत् त्वं, यच्छ पित्रे विनाऽप्यदः ।	
विना च त्वां वयं शास्त्रं, भणिष्यामोऽन्यतः सुखम्	॥ ६२ ॥
तर्जयित्वेत्यमाचार्यं, स्तब्धचित्तविलेपनात् ।	
उत्कन्धराननो मृद्नन्निजाङ्गं निर्गतस्ततः	॥ ६३ ॥
प्राप्तस्तातान्तिके पृष्टस्तेन पाठोऽवशिष्यते ।	
कियांस्तव मया प्रोक्तं, न न्यूना काऽपि मे कला	॥ ६४ ॥
तातः प्राह तथाऽप्युच्चैः, पूर्वाधीतं स्थिरीकुरु ।	
विद्यायां ध्यानयोगे च, संतोषो नोचितः सताम्	॥ ६५ ॥
भूतं धनैः पुनर्वेश्म, कलाचार्यस्य भूभृता ।	
मा भूत् खेद इति प्रोक्तं, तेन मच्चरितं तु न	॥ ६६ ॥
कलाचार्यगृहे स्थेयं, भवताऽभ्यासशालिना ।	
अतः प्रभृति तातेनेत्युक्तं तत्स्वीकृतं मया	॥ ६७ ॥

निर्गतेन मृषावादस्ततः पृष्ठो वयस्य ! ते ।	
दक्षता किमुपज्ञं यद्वशान्मेऽभूदयं महः	॥ ६८ ॥
स जगौ रजसे चित्ते, राजाऽऽस्ते रागकेसरी ।	
सरीसृपाणां शत्रूणां, त्रासने विनतासुतः	॥ ६९ ॥
तस्यास्ति मूढता देवी, कुक्षिक्षिप्तगुणोच्चया ।	
मायाऽभिधाऽस्ति तत्पुत्री, छायाछन्नजगत्त्रया	॥ ७० ॥
प्रतिपन्ना मया प्रेम्णा, भगिनी सा महत्तमा ।	
साऽपि छायेव मां मुक्त्वा, कदापि क्त्रापि याति न	॥ ७१ ॥
प्राप्तं तदुपदेशेन, मया कौशलमीदृशम् ।	
मयोक्तं दर्शनीया सा, ममाप्यात्मस्वसा त्वया	॥ ७२ ॥
तथेति स्वीकृतं तेन, ततो विलसितं मया ।	
शालासु द्यूतकाराणां, पणस्त्रीणां च वेश्मसु	॥ ७३ ॥
इत्थं द्वादश वर्षाणि, कलौघोपार्जनच्छलात् ।	
लङ्घितानि कुमार्येण, मया तातमपश्यता	॥ ७४ ॥
मिथ्यावार्तारजःपुञ्जे, मयि धूमभ्रमाद् गिरौ ।	
पूर्णज्ञानाग्निसद्भावो, लोकैरनुमितस्ततः	॥ ७५ ॥
अथाहं यौवनं प्राप्तः, कामिनीमृगवागुराम् ।	
मानद्विरदविन्ध्याद्रि, स्मरभृङ्गसरोरुहम्	॥ ७६ ॥
इतश्चाशेषपूःस्वामिनरकेसरिभूपतेः ।	
देव्या वसुन्धरायाश्च, सुताऽस्ति नरसुन्दरी	॥ ७७ ॥
तयोद्यौवनया चित्तेऽभिनिवेशोऽयमाहितः ।	
वरणीयो मया नूनं, मत्तोऽधिकगुणो वरः	॥ ७८ ॥
नरकेसरिणा ज्ञात्वा, तद्भावमिति चिन्तितम् ।	
अस्याः समर्गलः स्याच्चेत् स एव रिपुदारणः	॥ ७९ ॥

ततोऽसौ तां गृहीत्वैव, वरविद्यां परीक्षितुम् । सिद्धार्थनगरं प्राप्तः, पित्रा प्रीत्या प्रवेशितः	॥ ८० ॥
दत्तं चावासकस्थानं, सज्जीकृत्याथ मण्डपम् । पतिं वरवरगुणान्, सभा चक्रे परीक्षितुम्	॥ ८१ ॥
यजान्वितः स्थितस्तातस्तन्मध्ये सपरिच्छदः । समाहूतौ कलाचार्यस्तत्राहं च समागतौ	॥ ८२ ॥
इतः पुण्योदयस्याभून्महद्वैष्टितचिन्तया । तेजोमान्द्यमिति स्फूर्तिर्गता प्रातर्विधोरिव	॥ ८३ ॥
प्रस्तुतार्थोऽथ तातेन, कलाचार्याय भाषितः । जातो हर्षातिरेको मे, जहासान्तः कलागुरुः	॥ ८४ ॥
अत्रान्तरे समायातो, भूपतिर्नरकेसरी । तदुत्तरं सभामध्ये, प्रविष्टा नरसुन्दरी	॥ ८५ ॥
लावण्यामृतपूरेण, प्लावयन्ती जगन्मनः । स्निग्धसिन्दूरभृत्केशजितसन्ध्यारुणाम्बरा	॥ ८६ ॥
द्योतयन्ती दिशां चक्रं, दीप्तेन वदनेन्दुना । कटक्षैः पूरयन्तीव, न्यस्तशस्त्रस्मरेषुधिम्	॥ ८७ ॥
तरन्ती स्तनकुम्भाभ्यां, शृङ्गाररसवारिधिम् । उन्मादयन्ती जघनपुलिनेन स्मरद्विपम्	॥ ८८ ॥
चटुलैर्मन्मथोल्लापैर्हसन्ती कोकिलध्वनिम् । अलङ्कारैर्मुनीनामप्याक्षिपत्नी च मानसम्	॥ ८९ ॥
जजृम्भे शैलराजोऽथ, तां दृष्ट्वा मे ततो मया । चिन्तितं परिणेतुं मां, विनैनां क इवार्हति	॥ ९० ॥
नरकेसरिराज्ञाऽथोऽभिहिता नरसुन्दरी । प्रश्नयैनं कलामार्गे, यथेच्छं रिपुदारणम्	॥ ९१ ॥

सा प्राह मे गुरुजनाध्यक्षं प्रश्नो न युज्यते ।	
तदुद्ग्राहयतु व्यक्तमार्यपुत्रोऽखिलाः कलाः	॥ ९२ ॥
तत्र गुह्ये मया पृष्टे, निर्वाहं च करोत्वसौ ।	
तुष्टाः सर्वे तदाकर्ण्य, पिता प्राह ततश्च माम्	॥ ९३ ॥
उद्गृहाण कलाः पुत्र ! राजपुत्र्या सुमन्त्रितम् ।	
तदा विज्ञानशून्यस्य, स्तब्धा मम तु भारती	॥ ९४ ॥
महामतिः कलाचार्यस्ततः पित्रा निरीक्षितः ।	
कुमारस्य दशा केयमिति कर्णेऽस्य भाषितम्	॥ ९५ ॥
कर्णे तेन शनैः प्रोक्तं, देवक्षोभोऽयमान्तरः ।	
पिता प्रोचे कुतो न्वेष, बभाषेऽथ महामतिः	॥ ९६ ॥
अर्थाज्ञानादयं क्षोभः, कुमारस्य तवाजनि ।	
वागायुधा हि वाग्युद्धे, क्षुभ्यन्ति ज्ञानमन्तरा	॥ ९७ ॥
तातः प्राह कुतोऽज्ञानं, कुमारस्यास्य युज्यते ।	
अयं प्राप्तप्रकर्षो हि, श्रुतः सर्वकलाविधौ	॥ ९८ ॥
ततः प्राह कलाचार्यो, दक्षोऽयं कलयोर्द्वयोः ।	
शैलराजमृषावादकृतयोर्न कलान्तरे	॥ ९९ ॥
तातः प्राह कले के ते, कलाचार्यो जगावथ ।	
एको विनयविध्वंसो, द्वितीयं कूटभाषणम्	॥ १०० ॥
ततः सर्वोऽपि वृत्तान्तो, भाषितस्तेन मूलतः ।	
राजाऽऽह तत् कथं जानत्रेनं प्रावीविशः सभाम्	॥ १०१ ॥
महामतिर्जगौ देव, न मयेह प्रवेशितः ।	
मद्गृहात्रिर्गतस्यास्य, गता द्वादशवत्सरी	॥ १०२ ॥
अकस्माद्भवतो देवाह्वानादहमिहागतः ।	
कुतश्चिदन्यतः स्थानादयमप्यत्र चागतः	॥ १०३ ॥

पिता प्राहार्य ! यद्येवमपात्रं रिपुदारणः ।	
इयन्तं कालमासीत् तत् कुतोऽभूद्भ्राजनं श्रियः	॥ १०४ ॥
महामतिर्जगावस्य, सुहृत् पुण्योदयोऽस्ति यः ।	
दत्ता तेनेयती लक्ष्मीः, क्षीणोऽथास्यैष दोषतः	॥ १०५ ॥
ततो दुष्प्रतिकारं मद्विकारं चिन्तयन् पिता ।	
गृहग्रस्तेन्दुतुल्यास्यो, जातो ज्ञाता जनैः क्षतिः	॥ १०६ ॥
ग्लानोऽभूत् परिवारे मे, विषण्णा नरसुन्दरी ।	
हसिताः सर्वतः षिङ्गा, विस्मितो नरकेसरी	॥ १०७ ॥
ताताचार्यरहोजल्पाद् विकल्पो मम चोत्थितः ।	
जल्पयिष्यत एतौ मां, प्रसह्येति करोमि किम्	॥ १०८ ॥
कण्ठनाड्यस्ततः स्तब्धा, भूरिभीतिविकारतः ।	
श्वासोच्छ्वासपथो रुद्धो, जाता मृत्यूचिता दशा	॥ १०९ ॥
ततः किमेतदित्यङ्गे, लग्ना विमलमालती ।	
आकुलः परिवारोऽभूद्, विस्मिता सकला सभा	॥ ११० ॥
विसृष्टाऽथ सभा पित्रा, कुमारापाटवच्छलात् ।	
जहसुर्मम पाण्डित्यं, मानवा मिलिता बहिः	॥ १११ ॥
नरकेसरिणा ध्यातं, प्रस्थातव्यं मया प्रगे ।	
सुभोज्यमिव शास्त्रार्थो, ह्यंशेनैव परीक्ष्यते	॥ ११२ ॥
कष्टेन तद्व्यतीतं च, दिनं तातस्य चिन्तया ।	
कथञ्चन विना निद्रां, गता सुप्तस्य शर्वरी	॥ ११३ ॥
इतश्च मे सुहृत् पुण्योदयो ह्रीणो व्यचिन्तयत् ।	
किं तस्य जन्मना यस्मिन्, सति स्यादाश्रितक्षतिः	॥ ११४ ॥
रक्षति स्वाश्रितं यो न, स लघुः पवनादपि ।	
पवनोऽपि यतो धत्ते, मज्जन्तं दृतिमम्भसि	॥ ११५ ॥

यायात् सुतामदत्त्वैव, यद्यसौ नरकेसरी ।	
ततः कुमारसान्निध्यकारिणो मेऽयशो ध्रुवम्	॥ ११६ ॥
अयोग्यायापि तेनास्मै, दापयामि सुलोचनाम् ।	
इति ध्यात्वा पितुः स्वप्नं, निशाशेषे ददावसौ	॥ ११७ ॥
दृष्टस्तत्र वदन् कश्चित्, पुरुषः कुन्दसुन्दरः ।	
दापयिष्याम्यहं कन्यां, कुमारायेति मा शुचः	॥ ११८ ॥
तेन स्वप्नेन मुदितस्तातः प्रातरबूबुधत् ।	
पुण्योदयस्तदा चक्रे, नरकेसरिणो धियम्	॥ ११९ ॥
नरवाहनराजोऽयं, गुणैः ख्यातो जगत्त्रये ।	
हेतुर्ममागमस्यात्र, ज्ञातो राज्यान्तरेष्वपि	॥ १२० ॥
ततः कन्यामदत्त्वैव, गमनं मे न शोभनम् ।	
यथाकथञ्चिद् देयाऽसौ, नो चेत् पक्षद्वयक्षतिः	॥ १२१ ॥
तं भावं नरसुन्दर्यै, प्रोवाच नरकेसरी ।	
तथेति प्रतिशुश्राव, साऽपि पुण्योदयाज्ञया	॥ १२२ ॥
नरकेसरिराजोऽथ, तातस्यैवमभाषत ।	
कुमारहैव कन्या मे, कृतं बहुविकत्थनैः	॥ १२३ ॥
प्रतिशुश्राव तातस्तत्प्रशस्ते वासरे ततः ।	
परिणीता मया तुच्छैरुत्सवैर्नरसुन्दरी	॥ १२४ ॥
नरकेसरिराजोऽथ, मुदितः स्वाश्रयं गतः ।	
विनोदैर्नरसुन्दर्या, गतः कालः कियान् मम	॥ १२५ ॥
आवयोः प्रेमसम्बन्धं, दृढं पुण्योदयोऽकरोत् ।	
मिथोविश्लेषरहितं, चन्द्रचन्द्रिकयोरिव	॥ १२६ ॥
तं दृष्ट्वा सुहृदाभासौ, परमार्थेन वैरिणौ ।	
शैलराजमृषावादौ, परं क्रोधमुपागतौ	॥ १२७ ॥

खलः खेदं प्रयात्येव, दृष्ट्वा सत्सङ्गमोदयम् ।	
पद्मोल्लसे कृतेऽर्केण, किं न खिद्यति कौशिकः	॥ १२८ ॥
ततस्तौ द्वौ वियोगाय, जातौ नौ कृतनिश्चयौ ।	
मया तु तां समासाद्य, तृणवद् गणितं जगत्	॥ १२९ ॥
तदाऽहं चिन्तयामि स्म, स्तब्धचित्तविलिप्तहृत् ।	
मनुल्यः कोऽपि नास्तीह, यस्य भार्येयमीदृशी	॥ १३० ॥
पुण्योदयस्तु मां दृष्ट्वा, तादृशं क्षीयतेऽनिशम् ।	
स्फुरद्विचिमदोन्मादं, रकेन्दुरिव सागरम्	॥ १३१ ॥
ततो मां तादृशं दृष्ट्वा, हसन्ति निखिला जनाः ।	
पश्यताहो विधेरीदृगस्थानविनियोजनम्	॥ १३२ ॥
स्त्रीरत्नमीदृगेतेन, मूर्खेण विनियोजयन् ।	
स्वापवादं स्वहस्तेन, तेने वेदजडो विधिः	॥ १३३ ॥
करिणीव खरे कल्पलतेवैरण्डपादपे ।	
अस्मिन्नियोजिता ह्येषाऽपकीर्तिर्विश्वरेतसः	॥ १३४ ॥
जाड्यान्धः प्रागभूदेष, गर्वेणान्धोऽधुनाऽजनि ।	
कपेस्तदेतत्कापेयं, दष्टस्य वृषणेऽलिना	॥ १३५ ॥
जिज्ञासमाना सद्भावमन्यदा नरसुन्दरी ।	
अज्ञानजं मनःक्षोभं, ज्ञानानैव जगाद माम्	॥ १३६ ॥
आर्यपुत्र ! सभायां ते, कीदृगासीदष्टवम् ।	
योगशक्त्या तदाविष्टो, मृषावादो मदानने	॥ १३७ ॥
ततो मयोक्तं हृदये, कलाः सर्वाः स्फुरन्ति मे ।	
नास्वस्थोऽपि तदाऽभूवं, पितृभ्यां त्वाकुलीकृतः	॥ १३८ ॥
व्यलीकभावं श्रुत्वैतज्जगाम नरसुन्दरी ।	
दध्यावहो विलज्जत्वमहो प्रत्यक्षनिहवः	॥ १३९ ॥

सा प्रत्युवाच यद्येवं, ततो मे कौतुकं महत् ।	
अद्यापि श्रोतुमिच्छामि, कीर्त्यमानां कलां त्वया	॥ १४० ॥
मया ध्यातं हसत्येषा, स्वपाण्डित्यमदेन माम् ।	
तत् पराभवकृत् पापा, न स्थाप्या दृष्टिगोचरे	॥ १४१ ॥
स्तब्धचित्तविलिप्तात्महृदयेनाथ भाषितम् ।	
गच्छ रे दृष्टिमार्गान्मे, नेह स्थातुं तवोचितम्	॥ १४२ ॥
पण्डिता त्वमहं मूर्खः, सङ्गो नावसमञ्जसः ।	
तद्योग्यसङ्गमेनैव, स्वं पाण्डित्यं कृतार्थय	॥ १४३ ॥
ज्ञात्वा प्रसादनायोग्यं, ततः सा मां मदोद्धतम् ।	
मन्त्राहता भुजङ्गीव, करिणीवाङ्कुशक्षता	॥ १४४ ॥
वल्लीवोन्मूलिता चान्द्री, ज्योत्स्नेव घनसंहता ।	
सर्वथा दीनवदना, साध्वसक्षीणमानसा	॥ १४५ ॥
दृष्ट्वेव कलुषं चित्तसरोऽन्यत्र यियासतः ।	
विरुतैः स्नेहहंसस्य, शोभिता नूपुरारवैः	॥ १४६ ॥
निर्गता मामकगृहात्, प्राप्ता मज्जननीगृहम् ।	
स्थितोऽहं स्तम्भवत् तावदशुष्यति विलेपने (चतुर्भिः कलापकम्) १४७ ॥	
जातो मेऽनुशयस्तत्र, मनाक् शोषमुपागते ।	
उद्धृताः सात्त्विका भावास्तद्रागो मामबाधत	॥ १४८ ॥
अत्रान्तरे समायाता, माता विमलमालती ।	
स्थिता भद्रासनेऽकारि, मया चाकारगोपनम्	॥ १४९ ॥
ततो माता जगौ वत्स !, सुन्दरं न कृतं त्वया ।	
तिरस्कृता खरैर्वाक्यैर्यदियं नरसुन्दरी	॥ १५० ॥
अब्जिनीव हिमाश्लिष्टदलोदश्रुविलोचना ।	
निर्गतेयमितः कम्प्रा, पतिता मम पादयोः	॥ १५१ ॥

मया पृष्ठं किमेतत् ते, साऽऽह मां बाधते ज्वरः ।	
प्रवालशयने शीते, शायिता मयका ततः	॥ १५२ ॥
खाद्यमानेव सिंहेन, प्लुष्यमाणेव वह्निना ।	
प्रतिक्षणं मया दृष्टा, तत्रोद्धर्तनतत्परा	॥ १५३ ॥
ततो मया पुनः पृष्ठं, ज्वरस्तेऽयं कुतोऽजनि ।	
अथ सा दीर्घनिःश्वासैः, प्रत्यूचे न गिरा पुनः	॥ १५४ ॥
निश्चित्य मानसीं पीडां, पृष्टा निर्बन्धतोऽथ सा ।	
त्वक्तृतस्यापमानस्य, सर्वा वार्तामचीकथत्	॥ १५५ ॥
कृत्वा शीतोपचारैर्घं, ततः साऽऽश्वासिता मया ।	
वत्से ! धीरा भवोद्वेगं, मुञ्चालम्बस्व साहसम्	॥ १५६ ॥
यामि पार्श्वे कुमारस्याऽनुकूलं ते करोमि तम् ।	
प्रतिकूलासहो मानी, स्वाराध्योऽयं त्वया परम्	॥ १५७ ॥
इमां मद्वाचमाकर्ण्य, तथेति प्रतिपद्य सा ।	
उच्छ्वासं प्राप मेघाम्बुपृक्ता पल्लवभूरिव	॥ १५८ ॥
वक्रेण चलता तस्माद् वृष्टिरकालिकी कृता ।	
तन्नेत्रयोस्त्वया वत्स, प्रगुणीभूय वार्यताम्	॥ १५९ ॥
साऽऽनौ दन्दह्यते बाला, ज्ञात्वा त्वत्प्रतिकूलताम् ।	
मज्जत्यामज्जममृते, श्रुत्वा भाव्यनुकूलताम्	॥ १६० ॥
अतो यन्मुग्धया किञ्चिदपराद्धं तया तव ।	
प्रणतेषु दयाशाली, तद्भवान् क्षन्तुमर्हति	॥ १६१ ॥
भवामि यावत् प्रगुणः, श्रुत्वेमां जननीगिरम् ।	
मम तावद्गिरीन्द्रेण, दत्तं हृदि विलेपनम्	॥ १६२ ॥
जननीवाग्गुणारूढस्तेनाकृष्य वचःशरान् ।	
चापीकृतः प्रवृत्तोऽहं, परुषानथ वर्षितुम्	॥ १६३ ॥

न कार्यं मम संधानं, पापयाऽम्ब ! तया सह ।
 असाध्यसिद्धिप्रणयी, यत्नोऽत्र तव निष्फलः ॥ १६४ ॥
 या मन्यते स्वमात्मानं, पण्डितं मां च बालिशम् ।
 सर्वथा नोत्सहे युक्तं, स्नेहं कर्तुं तया सह ॥ १६५ ॥
 ततः प्रतिगता माता, तस्यै व्यतिकरं जगौ ।
 पपात मूर्छिता भूमौ, ततो वज्रहतेव सा ॥ १६६ ॥
 शीतलैर्लब्धचैतन्या, तालवृन्तानिलैरथ ।
 भुवं प्लावयितुं लग्ना, मुक्तैर्नयननिझरैः ॥ १६७ ॥
 सा ववर्षाश्रुवारीणि, वियोगाग्निव्ययेच्छया ।
 विदाञ्चकार बालाऽन्तर्न चैनं वडवानलम् ॥ १६८ ॥
 मात्राऽथाभिहितं पुत्रि, शोकोऽयं प्रविमुच्यताम् ।
 स्वयं गत्वा प्रसाद्योऽयं, कठोरहृदयः प्रियः ॥ १६९ ॥
 आर्द्रकर्तुं मनः शक्यं, कामिनां मार्दवाम्बुना ।
 उपायमेकमित्येनं, कृत्वा स्वनियतिस्थिरा ॥ १७० ॥
 तथेति सा प्रतिश्रुत्य, मां सान्त्वयितुमागता ।
 अम्बाऽप्यनुपदं लग्ना, तदायतिदिदक्षया ॥ १७१ ॥
 प्रणतोदश्रुनेत्राऽथ, मत्पादौ नरसुन्दरी ।
 प्रसीद त्वां विना त्राणं, मम नास्तीति वादिनी ॥ १७२ ॥
 क्षणं प्रियोक्तिसिक्ता मच्चित्तभूगर्द्रतां ययौ ।
 क्षणं काठिन्यमद्रीन्द्रप्रतापातपशोषिता ॥ १७३ ॥
 अथ मानं पुरस्कृत्य, मया सा भर्त्सिता भृशम् ।
 आः पापे ! गच्छ गच्छेतो, मायया कृतमेतया ॥ १७४ ॥
 कुशलाऽपि कलासु त्वं, कर्तुं शक्ताऽसि वञ्चनम् ।
 परेषामेव न पुनर्मूर्खाणामपि मादृशाम् ॥ १७५ ॥

इत्युक्त्वा मौनमालम्ब्य, शैलराजवशंवदः ।	
स्थितोऽहं स्तब्धसर्वाङ्गो, हिमाक्रान्त इवोच्चकैः	॥ १७६ ॥
खेचरी नष्टविद्येव, -छिन्ना सा नरसुन्दरी ।	
ततः प्राणपरित्यागकृते गन्तुं प्रचक्रमे	॥ १७७ ॥
गतस्तदनुमार्गेऽहं, करोति किमसाविति ।	
दुश्चेष्टामदिदृक्षुर्मे, गतोऽस्तं तरणिस्तदा	॥ १७८ ॥
निशि साऽथ गतैकत्र, शून्यावासे स्मरस्य च ।	
चन्द्रो मुखमिवोदीतो, दास्यतो दशमीं दशाम्	॥ १७९ ॥
छन्नात्मा द्वारदेशेऽहं, स्थितस्तत्र विलोकितुम् ।	
अपाशयाऽप्यहो तत्र, पाशः सज्जीकृतस्तया	॥ १८० ॥
अत्रान्तरे मया ध्यातं, यदुक्तमनया मम ।	
न तत् पराभवं कर्तुं, प्रणयस्तत्र कारणम्	॥ १८१ ॥
तन्मया न कृतं सम्यग्, वारयाम्यधुनाऽप्यमूम् ।	
इतो भावादिति च्छेत्तुं, पाशकं प्रयतो यदा	॥ १८२ ॥
सा तदोवाच दिक्पाला, मम प्राणान् प्रतीच्छत ।	
माभूदीदृग् व्यतिकरे, मम जन्मान्तरेऽपि च	॥ १८३ ॥
तस्यार्थं शैलराजो मे, विपरीतमिदं जगौ ।	
पश्य जन्मान्तरेऽप्येषा, त्वत्सम्बन्धं न वाञ्छति	॥ १८४ ॥
कूटार्थदुर्विदग्धेन, मया तूष्णीं स्थितं ततः ।	
तया प्राणाः परित्यक्ता, बाणा इव धनुष्मता	॥ १८५ ॥
इतश्च निर्यतीं गेहाद्, दृष्ट्वाऽम्बा नरसुन्दरीम् ।	
मां च तत्पृष्ठतो लग्नमागताऽनुपदंशनैः	॥ १८६ ॥
दृष्ट्वा तथाविधा तत्र, तया सा नरसुन्दरी ।	
दध्यौ च मत्सुतस्यापि वार्तेयं ववृतेतराम्	॥ १८७ ॥

एवं स्थितायामेतस्यां, शोचेन्नो चेदसौ कथम् ।	
शोकादित्यम्बयाऽप्यात्मा, त्यक्तः पश्यत एव मे	॥ १८८ ॥
तदा मम मनाक् शुष्कं, शैलेन्द्रियं विलेपनम् ।	
स्नेहविह्वलभावेन, पश्चात्तापः कृतः क्षणम्	॥ १८९ ॥
पुरुषाः कठिनस्वान्ताः, स्त्रीविनाशे रुदन्ति के ।	
शैलस्येत्यवष्टम्भात्, स्थितस्तूष्णीमहं ततः	॥ १९० ॥
इतः कदलिकाऽऽयाताऽन्वेष्टुं तत्रैव मातरम् ।	
सा मदम्बाप्रिये दृष्ट्वा, मृते चक्रे महारवम्	॥ १९१ ॥
महान् कोहाहलो जातः, सतातं मिलितं पुम् ।	
किमेतदिति पृष्टा च, जानाना साऽखिलं जगौ	॥ १९२ ॥
तातायादर्शयल्लीनं, स्फुटश्चन्द्रोदयोऽथ माम् ।	
धिकृतोऽहं ततः पित्रा, सम्प्रत्ययमुपेयुषा	॥ १९३ ॥
अथाम्बानरसुन्दर्योर्मृतकार्यं विधाय सः ।	
मत्कर्म दारुणं दृष्ट्वा, चिन्तयामास चेतसि	॥ १९४ ॥
अहो अनर्थपुञ्जोऽयमहो एष कुलानलः ।	
प्रयोजनं न पुत्रेण, ममानेन दुरात्मना	॥ १९५ ॥
इत्थं विचार्य तातेन, गृहान्निष्काशितो बहिः ।	
विचरामि स्म निःश्रीकः, पुरेऽहं तत्र दुःखितः	॥ १९६ ॥
बालानामपि गम्योऽहं, तदा जातो विगर्हितः ।	
तथापि चिन्तयामि स्म, महामोहरथस्य गौः	॥ १९७ ॥
तातेनाऽपि परित्यक्तो, निन्दितोऽप्यखिलैर्जनैः ।	
शैलराजमृषावादाश्रितोऽहं नास्मि दुःखितः	॥ १९८ ॥
प्रभावादनयोरेव, पूर्वं भुक्तं मया सुखम् ।	
पुनर्भोक्ष्ये च कालस्यानुकूल्यान्नात्र संशयः	॥ १९९ ॥

व्यतीयुर्भूरिवर्षाणि, स्थितस्यैवं ममाथ सः ।	
सुहृत् पुण्योदयः क्षीणः, स्थितोऽकिञ्चित्करः परम्	॥ २०० ॥
गतो राजाऽन्यदा वाजिवाहनार्थं वने क्वचित् ।	
गतः कुतूहलात् तत्र, पुरलोकैरहं सह	॥ २०१ ॥
श्रान्तस्तत्रैकदेशेऽथ, विश्रान्तोऽसौ ततो नृपः ।	
उत्थाय लग्नो सामन्तान्वितो द्रष्टुं वनश्रियम्	॥ २०२ ॥
विरक्तं तत्र सोऽपश्यद् रक्ताशोकतलस्थितम् ।	
विचक्षणख्यमाचार्यं, कुर्वाणं धर्मदेशनाम्	॥ २०३ ॥
रूपं निरूपयन्तस्य, त्रैलोक्यनयनामृतम् ।	
नखाहनपृथ्वीशो, परं हर्षमुपागतः	॥ २०४ ॥
दध्यौ चाभूत् किमस्याहो, संसारेद्वेगकारणम् ।	
चूर्णितो मदनो येन, यौवनारामचारिणा	॥ २०५ ॥
गत्वा नत्वा पदाम्भोजं, पृच्छाम्येनं शुभाशयम् ।	
विचिन्त्यैवं नृपो गत्वा, प्रणनाम गुरोः क्रमौ	॥ २०६ ॥
तेनाथ दत्तधर्माशीर्निषण्णोऽसौ महीतले ।	
उपविष्टा यथास्थानं, प्रणम्यान्वेऽपि मानवाः	॥ २०७ ॥
मया तु तादृशस्यापि, सूरैर्नैव पदद्वयम् ।	
नतं स्तब्धेन हृदये, शैलेन्द्रीयविलेपनात्	॥ २०८ ॥
निषण्णोऽनघ्न एवाऽहं, सूरिधर्ममभाषतः ।	
भो भव्या भवविस्तारः प्रदीप्तगृहसन्निभः	॥ २०९ ॥
अस्य विध्यापने यत्नः, कर्तव्यः सुखमिच्छता ।	
तद्धेतुर्धर्ममेघश्च, सर्वज्ञागमलक्षणः	॥ २१० ॥
तदागमोऽभ्युपेयस्तद्विदः सेव्या दिवाऽनिशम् ।	
भावनीयमनित्यत्वं, त्याज्याऽपेक्षा हृदाऽसताम्	॥ २११ ॥

भाव्यमाज्ञाप्रधानेनोपादेया प्रणिधानधीः ।	
साधुभक्त्याऽथ सा पोष्या, गोप्या प्रवचनक्षतिः	॥ २१२ ॥
विधिप्रवृत्त एतच्च, सम्पादयति निश्चितम् ।	
यतितव्यं विधौ तेन पुरस्कृत्यागमं बुधैः	॥ २१३ ॥
स्वरूपं प्रत्यभिज्ञेयमालम्ब्या लिङ्गशुद्धता ।	
सेव्यो योगश्च निर्द्वन्द्वः, प्रतीकार्या कुभावना	॥ २१४ ॥
यात्येवं यतमानानां, कर्म सोपक्रमं क्षयम् ।	
निरुपक्रमकर्मोग्रानुबन्धश्च निवर्तते	॥ २१५ ॥
इमां गिरं गुरोः श्रुत्वा, भावं केऽपि दधुर्व्रते ।	
केचन श्राद्धधर्मे च, केऽपि भद्रकतां ययुः	॥ २१६ ॥
दध्यावत्रान्तरे तातो, हृदगतं प्रश्नयाम्यहम् ।	
पप्रच्छसौ ततो भालविन्यस्तकरकुङ्कुमलः	॥ २१७ ॥
रूपमप्रतिरूपं ते, भाग्यं सौभाग्यसङ्गतम् ।	
भदन्त ! भवतो जातं, तत् किं वैराग्यकारणम्	॥ २१८ ॥
सूरिर्बभाषे चेद् राजन्नस्त्यत्र तव कौतुकम् ।	
भववैराग्यहेतुं मे, तदा ते कथयाम्यहम्	॥ २१९ ॥
स्वस्तुतिः परनिन्दा प्राक्क्रीडावार्तेति च त्रयम् ।	
स्वचरित्रे ध्रुवं तच्च, वक्तुं युक्तं न मे परम्	॥ २२० ॥
तातेनोक्तं कथयता, त्वयेत्थं नाथ ! कौतुकम् ।	
वर्धितं मे प्रसादेन, तद्वाच्यं चरितं निजम्	॥ २२१ ॥
निर्बन्धं बोधहेतुं च, ज्ञात्वा सूरिस्ततोऽवदत् ।	
अस्तीह भूतलं नाम, नगरं सुमनोहरम्	॥ २२२ ॥
तत्रातुलप्रतापाज्ञो, भूपोऽस्ति मलसञ्चयः ।	
तत्प्रिया मलपङ्क्तिश्च, शुभाशुभविधौ विधिः	॥ २२३ ॥

पुत्रोऽस्ति जगदाह्लादी, तयोरेकः शुभोदयः ।	
अन्योऽशुभोदयो नाम, जगत्सन्तापकारकः	॥ २२४ ॥
भार्या शुभोदयस्यास्ति, चारुता जनशर्मदा ।	
अचारुताख्या त्वशुभोदयस्य जनभीतिकृत्	॥ २२५ ॥
विचक्षणोऽजनि शुभोदयचारुतयोः सुतः ।	
अन्ययोस्तु जडो नाम, गुणग्रामपराङ्मुखः	॥ २२६ ॥
अक्षुद्रः प्रशमी दान्तः, पूजको गुरुसन्ततेः ।	
देवसेवापरो दाता, गुणदोषविशेषवित्	॥ २२७ ॥
लक्ष्मीलाभेऽप्यनुत्सिक्तो, व्यसनेऽप्यविषादवान् ।	
परनिन्दानिजश्लाघारहितः परकार्यकृत्	॥ २२८ ॥
मध्यस्थः सत्यवादी च, विनीतो नतवत्सलः ।	
मार्गानुसारी मतिमान्, जातस्तत्र विचक्षणः (त्रिभिर्विशेषकम्) ॥ २२९ ॥	
जडस्त्वभूद् विपर्यस्तस्वान्तः पैशुन्यभाजनम् ।	
सत्यसंयमसन्तोषशौचसंस्कारवर्जितः	॥ २३० ॥
प्रतिज्ञास्खलितो देवगुरुनिन्दाविधायकः ।	
क्षुद्रो लोभरतिर्दीनः, सुहृदां चित्तभेदकृत्	॥ २३१ ॥
भिन्नो वाचि क्रियायां च, जातानन्दः परापदि ।	
परसम्पदि जातार्तिर्गर्वाध्मातोऽफलक्रियः (त्रिभिर्विशेषकम्) ॥ २३२ ॥	
ईदृग्लक्षणयुक्तौ तौ, स्वगृहे सुखलालितौ ।	
विचक्षणजडौ प्रातौ, तारुण्योल्लसितां दशाम्	॥ २३३ ॥
इतश्च गुणरत्नौघपूर्णपण्यापणावलि ।	
पुरं विमलचित्ताख्यमस्ति स्वस्तिनिकेतनम्	॥ २३४ ॥
जयत्यनन्तगुणभूर्नृपस्तत्र मलक्षयः ।	
कषायतनुताकोशादक्षयो जनितोदयः	॥ २३५ ॥

तस्य चास्ति महादेवी, शुभलब्धिरनित्वरी ।	
गुणैर्जयन्ती जगती, चतुस्म्भोधिमेखलाम्	॥ २३६ ॥
जाता ताभ्यां शुचिः कन्या, बुद्धिर्वशविवर्द्धनी ।	
चान्द्री कलेव जगतां, नयनानन्ददायिनी	॥ २३७ ॥
विचिन्त्य तद्विवाहाहं, गुणपूर्णं विचक्षणम् ।	
उद्यौवना सा प्रहिता, ताभ्यां तस्य स्वयम्बरा	॥ २३८ ॥
विचक्षणेन सा कन्या, परिणीता महोत्सवैः ।	
यान्त्यस्य दिवसा भोगान्, भुञ्जानस्य तया सह	॥ २३९ ॥
वार्तामथान्यदा लब्धुं, बुद्धेः स्नेहमहोदधिः ।	
विमर्शाख्यं निजं पुत्रं, प्रजिघाय मलक्षयः	॥ २४० ॥
भगिन्याः प्रेमबद्धोऽसौ, तस्या एवान्तिके स्थितः ।	
पूर्णाकाङ्क्षा जातगर्भा, प्रकर्षं सुषुवेऽथ सा	॥ २४१ ॥
श्लाघ्यो विख्यातमहिमा, जातोऽसौ बुद्धिनन्दनः ।	
विमर्शस्य प्रियः कामं, विचक्षणगुणैः समः	॥ २४२ ॥
अथान्यदा वनं स्वीयं, दृष्ट्वा वदनकोटरम् ।	
विचक्षणजडौ तत्र, स्थितौ लीलापरौ सुखम्	॥ २४३ ॥
दृष्टं महाबिलं ताभ्यां, तत्र तस्माच्च निर्यती ।	
रक्तवर्णाङ्गना दृष्टा, लीलाकृष्टजगन्मनाः	॥ २४४ ॥
तामुदीक्ष्य जडश्चित्ते, ममौ नानन्दपूरतः ।	
दध्यौ च नेदशी काचिदस्ति विश्वत्रयेऽङ्गना	॥ २४५ ॥
धात्रा मदर्थमेवैषा व्यधायि यदियं मुहुः ।	
मा लोला प्रेक्षते तेन, गत्वैनां स्वीकरोम्यहम्	॥ २४६ ॥
विचक्षणस्तु तां दृष्ट्वा, लोलामेकाकिनीं वने ।	
न दोलायितचित्तोऽभूत्, स्थितो न्यग्दृष्टिरुत्तमः	॥ २४७ ॥

प्रवृत्तो गन्तुमन्यत्र, जडमाकृष्य सोऽग्रतः ।	
मन्वानोऽपायभूतं तद्दर्शनं चित्तविप्लवात्	॥ २४८ ॥
यावत्तौ गच्छतः स्त्रोकं, भूभागं तावदागता ।	
तच्चेटी सा जगौ श्रव्यं, भवद्भ्यां वचनं मम	॥ २४९ ॥
मत्स्वामिनीं विमुच्येह, चलितौ यद् युवां जवात् ।	
तेनैषा प्रसरन्मूर्च्छां ग्रियते वां वियोगतः	॥ २५० ॥
युवाभ्यां तत् समागत्य, सा स्वस्थीक्रियतां ततः ।	
एतत्स्वरूपमखिलं, कथयिष्याम्यनाकुला	॥ २५१ ॥
विचक्षणं जडोऽवादीद्, भ्रातस्तत्रोपगम्यताम् ।	
स दध्यौ सुन्दरं नेदं, नूनमेषा प्रतारिका	॥ २५२ ॥
अप्रमत्तोऽथवा यामि, प्रमत्तो हि छलं व्रजेत् ।	
स्वीकृत्येत्येष तद्वाक्यं, तद्युक्तोऽगात् तदन्तिकम्	॥ २५३ ॥
स्वस्थीभूताऽथ सा योषिदपृच्छच्चेटिकां जडः ।	
अस्याः किं नाम सा प्राह, स्वामिनी रसनाऽभिधा	॥ २५४ ॥
किंनामिका त्वमित्युक्ते, जडेनाथ जगाद सा ।	
देवाहं लोलताभिख्या, विस्मृता संस्तुताऽपि किम्	॥ २५५ ॥
महाभुक्तौ चिरं कर्मपरिणाममहीभुजः ।	
नगरेऽव्यवहारख्ये, बभूव भवतोः स्थितिः	॥ २५६ ॥
एकाक्षवासनगरे, तदादेशात् ततो युवाम् ।	
आगतौ विकलाक्षाणां, निवासे तदनन्तरम्	॥ २५७ ॥
वसन्ति तत्र प्रथमे, पाटके द्वीन्द्रिया जनाः ।	
तन्मध्ये युवयोर्दत्तं, राज्ञा वदनकोटरम्	॥ २५८ ॥
सदा स्वाभाविकं चेदं, विद्यतेऽत्र महाबिलम् ।	
युष्मदर्थं कृता चात्र, वेधसा स्वामिनी मम	॥ २५९ ॥

ततः प्रभृति चैषा मे, स्वामिनी सहिता मया ।	
युवाभ्यां सह सर्वत्र, विललास रसाद्भुता	॥ २६० ॥
विकलाक्षे च पञ्चाक्षे, भवतोर्विरहासहा ।	
यदियं तेन भवतोश्चिरं परिचिताऽस्यहम्	॥ २६१ ॥
श्रुत्वैनं लोलतावाचं, चित्तबालकशाकिनीम् ।	
जडो दध्यौ कृतार्थोऽहं, संपन्नं मद्विकल्पितम्	॥ २६२ ॥
छलितो लोलतावाक्यज्जडोऽथ रसनां सदा ।	
स्वीकृत्य लालयामास, मधुमद्यपलादिभिः	॥ २६३ ॥
पेयापेयधिया शून्यो, भक्ष्याभक्ष्याविशेषवित् ।	
शृङ्गपृच्छपरिश्रष्टो, जातः सोऽथ पशुर्जडः	॥ २६४ ॥
यत् क्षूणं रसनां तस्य, भवेल्लालयतः क्वचित् ।	
तत् सर्वं रसना प्राह, रसग्रसनराक्षसी	॥ २६५ ॥
धर्मार्थकाममोक्षेभ्यो, विमुखो रसनावशः ।	
दुष्कर्मनिरतो लोकैर्गर्हितो बहुशो जडः	॥ २६६ ॥
विचक्षणस्तु नं क्षुब्धः, श्रुत्वा तां लोलतागिरम् ।	
विधिसृष्टिध्वनेरर्थं, कर्मसृष्टिं विचारयन्	॥ २६७ ॥
दध्यौ मध्यस्थधीश्चैवमस्त्येवेयं ममाङ्गना ।	
यदास्यकोटेरे सृष्टा, पोष्या नैवापरीक्ष्य तु	॥ २६८ ॥
स्त्रीवाचैव जडस्तत्त्वमज्ञात्वा यः प्रवर्तते ।	
नदीतीरस्थतरुवत् स पतत्येव निश्चितम्	॥ २६९ ॥
लोकानुवृत्त्या तत् पाल्या, न तु लाल्येत्यसावथ ।	
रसनाया ददौ खाद्यरसं किञ्चिदनादृतः	॥ २७० ॥
अनुवर्तयतश्चेत्थं, रसनां शुभवर्त्मना ।	
लोलतां जयतस्तस्य, त्रिवर्गश्रीरुपस्थिता	॥ २७१ ॥

ज्ञापिता रसनालाभं, जडेनाचारुताऽन्यदा ।	
माता सन्तुष्टचित्तेन, जनकश्चाशुभोदयः	॥ २७२ ॥
तावप्यथाहतुस्तस्य, सुधावृष्टिसमं वचः ।	
पुण्येनेयं त्वया लब्धा, लाल्यते चेति शोभनम्	॥ २७३ ॥
इष्टं पितृपदिष्टं चेत्यतिलुब्धोऽजनिष्ट सः ।	
एकं हि स्वैरिणी योषाऽन्यच्च कोकिलकूजितम्	॥ २७४ ॥
शुभोदयः पिता स्वीयो, जननी चारुता तथा ।	
इतो विचक्षणेनापि ज्ञापितौ रसनागतिम्	॥ २७५ ॥
बुद्धिस्तथा प्रकर्षश्च, विमर्शश्चेत्यमी त्रयः ।	
ज्ञापिता रसनाप्राप्तिं, कुटुम्बं मिलितं च तत्	॥ २७६ ॥
ततः शुभोदयः प्राह, वत्स ! त्वमसि तत्त्ववित् ।	
तथाऽप्यस्या न विश्वासः, कर्तव्यो भवता क्वचित्	॥ २७७ ॥
नारी तावत् समस्ताऽपि, प्रायः पवनचञ्चला ।	
क्षणं रक्ता विरक्ता च, सन्ध्याभ्रपटलोपमा	॥ २७८ ॥
दुर्ग्रहा वारिविधुवन्नदीवन्नीचगामिनी ।	
दृष्टिबन्धेन्द्रजालाभा, कौटिल्याहिकरण्डिका	॥ २७९ ॥
साक्षादकन्दरा व्याघ्री, विषवस्त्रिभूमिजा ।	
अनिन्धनाऽनलज्वाला, विद्युदस्तनयित्नुजा	॥ २८० ॥
एषा त्वेका वनचरी, रसना लोलताऽन्विता ।	
अतिगूढचरित्रा मे, भाति नैव तवोचिता (चतुर्भिः कलापकम्) ॥ २८१ ॥	
न ज्ञायते कुतस्त्येयं, केनेह प्रेषिताऽथवा ।	
मूलशुद्धिस्त्वया कार्या, तदस्याः सङ्गमिच्छता	॥ २८२ ॥
अप्रमादपरोऽप्युच्चैर्मूलशुद्धेरकारकः ।	
पुमान् प्रयाति निधनं, स्त्रीणां हृदयमर्पयन्	॥ २८३ ॥

चारुताऽप्याह वत्सेदं, पित्रा ते साधु मन्त्रितम् ।	
ऊचुर्बुद्ध्यादयोऽपीत्थं, तथेत्याह विचक्षणः	॥ २८४ ॥
रसनामूलशुद्ध्यर्थमथ कः प्रेषणोचितः ।	
इति पृष्ठेऽमुना तातो, विमर्शं तादृशं जगौ	॥ २८५ ॥
विमर्श एव लोकेऽस्मिंस्तत्त्वातत्त्वैकशेषकृत् ।	
कुरुते को विना हंसं, क्षीरनीरविवेचनम्	॥ २८६ ॥
ईश्वरोऽप्यविमर्शः सन्, बध्नाति गरलं गले ।	
सविमर्शं तु पुरुषोत्तमं श्रीवृणुते स्वतः	॥ २८७ ॥
विचक्षणोऽथ निश्चित्य, विमर्शं प्रेषणोचितम् ।	
आज्ञप्तवान् प्रहातुं तं, कृत्वा संवत्सरावधिम्	॥ २८८ ॥
पितामहं च पितरं, प्रकर्षोऽथ व्यजिज्ञपत् ।	
विना विमर्शं न स्थातुं, शक्नोमि क्षणमप्यहम्	॥ २८९ ॥
मामेनमनुगन्तुं तदनुजानीत साम्प्रतम् ।	
तदाकर्ण्योल्लसत्प्रेमाऽपश्यत् तातं विचक्षणः	॥ २९० ॥
शुभोदयोऽप्यभिदधे, विनयोऽस्यैष युज्यते ।	
तव बुद्धेश्च जातेऽस्मिन्, किं चित्रं गुणसम्पदाम्	॥ २९१ ॥
इयं भार्या हि ते बुद्धिरनीतिर्नीतिभागपि ।	
विशालदृष्टिरप्येषा, सूक्ष्मदृष्टिः प्रकीर्तिता	॥ २९२ ॥
लोकोत्तरचरित्रेयं, त्वत्कीर्तिस्तोमवर्धनी ।	
निषिध्यते भियैवैतत्सापत्न्याद्रसनादरः	॥ २९३ ॥
अनन्तगुण एवास्याः, प्रकर्षोऽप्यात्मजस्ततः ।	
अनुमातुलमाज्ञप्यः, प्रस्थातुं नात्र काऽपि भीः	॥ २९४ ॥
विचक्षणो ददावाज्ञामथ तातं प्रमाणयन् ।	
गन्तुं च तौ प्रवृत्तौ द्वौ, तदा चास्ति शरद्भरः	॥ २९५ ॥

सकलहं कलहंसकलस्वनै-विनिहतध्वनिसुन्दरता मदे ।
 कलयति श्रियमाप्य घनात्ययं, घनकला न कलापिततिस्तदा ॥ २९६ ॥
 मलिनमेघकृतां खलु या ययौ, कलुषतां कलहंसनिषेधतः ।
 इयमिमानुपनीय कृता लसद्विशरदा शरदा सरसी शुचिः ॥ २९७ ॥
 कमलिनीकलमोत्सवदर्शनो-त्सुकमलं कमलं रहसि स्थितम् ।
 विततविस्मितपङ्कजलोचनं, सरसि कं रसिकं न विनोदयेत् ॥ २९८ ॥
 अपरसं परसंभ्रमकार्यभू-त्रिजरुचिच्छिदिहाभ्रकुलं यतः ।
 सुविलसन् सह निर्मलया निशा, विधुरितो धुरि तोषवतामभूत् ॥ २९९ ॥
 कलमगोपिकया पिकयाचितो-ऽप्यतिमदोद्भुरया न हि योऽर्पितः ।
 शरदुदीतविलासवशोत्थितो, ध्वनिरयं निरयन्त्यत नो तदा ॥ ३०० ॥
 एवंविधे शरत्काले, पश्यन्तौ तौ वनश्रियम् ।
 बहिर्देशेषु विहतौ, न दृष्टं रसनाकुलम् ॥ ३०१ ॥
 तयोर्विचरतोरेवं हेमन्तर्तुः समाययौ ।
 स्फुटं पथिकलोकानां, दन्तवीणैकवादकः ॥ ३०२ ॥
 हिमं हिमांशूदययोग्यलीलं, चण्डांशुराज्येऽपि यदेति लीलाम् ।
 तदुःखपूर्त्यायुरपक्रमेण, ह्रस्वाणि जातानि दिनानि नूनम् ॥ ३०३ ॥
 करप्रचारे सति शीतरश्मेः, पीयूषधाराकृतपारणायाः ।
 आशीःप्रदानान्नु चकोरपङ्केर्जातास्तदा दीर्घतरा रजन्यः ॥ ३०४ ॥
 निवर्तयामास दवीयसोऽपि, देशाद्धिमार्तिः पथिकान् प्रवृद्धा ।
 क्लीबान् परानीकजयप्रथेव, पत्नीकुचाद्रेः शरणे धृताशान् ॥ ३०५ ॥
 नृणां मनांसीव सतां मुखानि, श्रियं दधुः स्नेहमनोहराणि ।
 भानोर्महांसीव वपूंषि शश्वद्, घनाम्बराभोगविलासभाञ्जि ॥ ३०६ ॥
 प्रियाकुचाश्लेषधृतोष्मभोगि-लोकेष्वलब्धस्वपदप्रचारा ।
 वियोगभृद्गर्तमानवेषु, पपात हेमन्तपलादधाटी ॥ ३०७ ॥

ताभ्यां तत्रापि हेमन्ते, भ्रमद्भ्यां भूतलेऽखिले ।	
मूलशुद्धिर्न विज्ञाता, रसनायाः कथञ्चन	॥ ३०८ ॥
अथान्तरङ्गदेशेषु, प्रविष्टौ तौ शुभाशयौ ।	
तत्र रजसचित्ताख्यं, ताभ्यां नगरमीक्षितम्	॥ ३०९ ॥
तच्च दीर्घमिवारण्यं, बहुलोकविवर्जितम् ।	
निर्नायकं च संप्रेक्ष्य, प्रकर्षो मातुलं जगौ	॥ ३१० ॥
अभूत् किमिदमेतादृक्, कथं चेत्यमपि श्रियम् ।	
धत्ते ततो विमर्शोऽपि, प्रकर्षं प्रत्यभाषत	॥ ३११ ॥
निरुपद्रवमेवेदं, नगरं परिभाव्यते ।	
निष्कान्तरजकं क्वापि, कुतश्चित्तु प्रयोजनात्	॥ ३१२ ॥
पुंविशेषप्रभावाच्च, सश्रीकमिदमीक्ष्यते ।	
ततो रजकुले गत्वा, दृष्टस्ताभ्यां पुमानसौ	॥ ३१३ ॥
अहङ्कारादिकतिचित्पुरुषैः परिवारितः ।	
उदारविक्रमो मिथ्याऽभिमानाख्यो महत्तमः	॥ ३१४ ॥
पृष्टस्ताभ्यां ततो लोकविरलीभावकारणम् ।	
स प्राहास्य पुरस्यास्ति नायको रागकेसरी	॥ ३१५ ॥
तत्पिता च महामोहो, जयत्यक्षयशासनः ।	
सन्त्यस्यानेके विषयाभिलाषाद्याश्च मन्त्रिणः	॥ ३१६ ॥
सर्वानीकयुजां तेषां, सर्वेषां नगरदितः ।	
कालोऽनन्तो ह्यतिक्रान्तो, गतानां दण्डयात्रया	॥ ३१७ ॥
सरलौ तेन नगरमिदं विरलमानवम् ।	
विमर्शः प्राह केनामा, तेषां नन्वस्ति विग्रहः	॥ ३१८ ॥
ऊचे मिथ्याभिमानोऽथ, संतोषेण दुरात्मना ।	
प्रत्यब्रवीद् विमर्शोऽथ, को हेतुस्तेन विग्रहे	॥ ३१९ ॥

परो जगाद विषयाभिलाषः प्राहिणोज्जगत् ।	
पञ्च जेतुं निजगृहमानुषाणि स्मयोद्धुरः	॥ ३२० ॥
विश्वे वशीकृतप्राये, तैर्जित्वा तानि मानवान् ।	
सन्तोषो निर्वृतौ पुर्या, निनाय कियतोऽपि हि	॥ ३२१ ॥
तच्छ्रुत्वा तज्जयायोच्चैर्निर्गतो रागकेसरी ।	
तदयं विग्रहे हेतुर्धूमकेतुरिवोत्थितः	॥ ३२२ ॥
दध्यौ विमर्शो रसनामूलोत्थानं मयेयता ।	
लब्धं लप्स्ये च विषयाभिलाषेक्षणतोऽधिकम्	॥ ३२३ ॥
पुनः प्राह च यद्येवं, तदा कथमवस्थितिः ।	
अत्राभूद् भवतो मिथ्याभिमानोऽथाकिरद्गिरः	॥ ३२४ ॥
सम्प्रस्थितोऽहमप्यासमग्रानीकान्निवर्तितः ।	
देवेन परमुक्तं च, नगरं रक्ष्यतां त्वया	॥ ३२५ ॥
नगरस्य त्वमेवास्य, प्रतिजागरणक्षमः ।	
त्वयि स्थिते वयमपि, स्थिताः स्मः परमार्थतः	॥ ३२६ ॥
स्थितोऽहमत्र तद्देवादेशादित्यवधारय ।	
विमर्शः प्राह सद्द्वार्ता, काऽपि प्रत्यागता ततः	॥ ३२७ ॥
प्राह मिथ्याभिमानोऽथ, सद्द्वार्ता बाढमागता ।	
जितप्रायं जगत् सर्वं, देवानीकेन वर्तते	॥ ३२८ ॥
ददाति प्रत्यवस्कन्दान्, सन्तोषोऽप्यन्तराऽन्तरा ।	
जनं कञ्चिन्नयत्युच्चैर्विलम्बोऽयं भवत्यतः	॥ ३२९ ॥
विमर्शो न्यगदद् देव ! क्वाधुना श्रूयते स्थितः ।	
ततः कल्पितमाह स्म, परः प्रणिधिशङ्कया	॥ ३३० ॥
पुरं तामसचित्ताख्यं, देवो ह्युद्दिश्य निर्गतः ।	
अतः कदाचित् तत्रैव, स्थितः स्यादिति बुद्ध्यते	॥ ३३१ ॥

विमर्शश्च प्रकर्षश्च, तमापृच्छय गतौ ततः ।	
वीक्षितुं तत्र विषयाभिलाषं मोहसैन्यगम्	॥ ३३२ ॥
प्राप्तौ तामसचित्ताख्यं, नगरं गरनिर्मितम् ।	
शर्मदं चौरवृन्दानां, साधूनामरतिप्रदम्	॥ ३३३ ॥
सर्वतोऽपि यदन्यायधूमधाराभिरवृतम् ।	
पलायन्ते गुणा यस्मान्मिलिता मशका इव	॥ ३३४ ॥
उद्योताभावतो नैति, दिनं यत्र कदाचन ।	
विलासं कलयत्युच्चैः केवलैव महानिशा	॥ ३३५ ॥
भवाभिनन्दिता यत्र, परिखा वलयायिता ।	
अनादिकूटसंस्कारे, दुर्गोऽस्ति परदुर्ग्रहः	॥ ३३६ ॥
यत्रानध्यवसायोऽधीरधर्मश्चाविवेचनम् ।	
अब्रतत्वमनैश्वर्यमित्येषोऽस्ति तमोगणः	॥ ३३७ ॥
दवदग्धमिवारण्यं, ताभ्यां तदपि वीक्षितम् ।	
भूरिलोकोज्झितं किन्तु, न मुक्तं निजशोभया	॥ ३३८ ॥
तत् तादृग् विस्मितः प्रेक्ष्य, प्रकर्षः प्राह मातुलम् ।	
मूलनेताऽस्ति नो वाऽत्र, नैवास्तीत्यब्रवीच्च सः	॥ ३३९ ॥
ताभ्यामत्रान्तरे दुष्टः, प्रविविक्षुः पुरं पुरः ।	
शोकाख्यः प्रातिपथिको, दैन्याक्रन्दादिसंयुतः	॥ ३४० ॥
ताभ्यां सम्भाषितश्चायं, भद्रास्मिन् कः पुरे नृपः ।	
शोकः प्राह पुरस्यास्य, ख्यातो न्वीशो जगत्त्रये	॥ ३४१ ॥
रागकेसरिणो भ्राता, महामोहनृपात्मजः ।	
भर्ताऽविवेकितायाश्च, नृपोऽसौ महसां निधिः	॥ ३४२ ॥
दृष्टिर्भूभङ्गुरा यस्यां, पतत्यस्य तडिन्निभा ।	
दूराद् देवा अपि त्रस्ताः, कुर्वन्त्यस्यै दिशे नमः	॥ ३४३ ॥

ज्वलनेऽपि पतन्त्यस्य, प्रतापमसहिष्णवः ।	
विशन्त्यपि वने मूर्च्छत्पञ्चाननधनध्वनौ	॥ ३४४ ॥
विक्रमाक्रान्तभुक्नो, भानुजैत्रप्रतापवान् ।	
प्रष्टव्यः स्यात् कथं द्वेषगजेन्द्रोऽसौ महाबलः	॥ ३४५ ॥
आस्तां देवः परं विश्वं, या मोहयति तत्क्षणात् ।	
ख्याताऽविवेकिताऽप्यत्र, सा देवी शक्तिभाजनम्	॥ ३४६ ॥
महामोहस्य निर्देशं, सा नात्येति कदाचन ।	
सा महामूढताज्ञायां, वर्तते सर्वदा वधूः	॥ ३४७ ॥
रगकेसरिनिर्देशाद्, दूरे सा नैव तिष्ठति ।	
मूढतायाश्च तत्पत्न्याः, प्रीतिं सा वर्धयत्यलम्	॥ ३४८ ॥
भर्तुर्द्वेषगजेन्द्रस्य, साऽनुवृत्तिपरायणा ।	
इत्थं गुणैर्गता श्लाघां, त्रैलोक्येऽप्यविवेकिता	॥ ३४९ ॥
ख्यातावेतौ न किं ज्ञातौ, त्वया देवीनरेश्वरौ ।	
विमर्शः प्राह पथिकावावां दूरदिहागतौ	॥ ३५० ॥
दृष्टं पुरं पुरं नेदं, श्रुतौ देवीनृपौ भृशम् ।	
किं स्याद् द्वेषगजेन्द्रो वाऽन्यत्र वेति तु पृच्छ्यते	॥ ३५१ ॥
शोकः प्राह जगत्येवं, वार्ता छन्नेयमस्ति न ।	
निर्गतो यन्महामोहः, सन्तोषजयकाम्यया	॥ ३५२ ॥
पार्श्वे द्वेषगजेन्द्रोऽपि रगकेसरिसंयुतः ।	
तस्यास्ति सर्वसैन्यं च, भूयान् कालोऽत्र लङ्घितः	॥ ३५३ ॥
विमर्शः प्राह यद्येवं, ततस्त्वं किमिहागतः ।	
किं साऽविवेकिताऽस्त्यत्र, तत्सुखप्रश्नगोचरः	॥ ३५४ ॥
शोकः प्राह पुरेऽत्राऽस्ति, नाधुना साऽविवेकिता ।	
नापि देवस्य पार्श्वे च, तत्राकर्णय कारणम्	॥ ३५५ ॥

देवे प्रचलिते दुष्टसन्तोषवधकाम्यया ।	
देव्यपि प्रस्थिता सार्धं, भर्तृचित्तानुयायिनी	॥ ३५६ ॥
ततो द्वेषगजेन्द्रेण, प्रोक्ता सा त्वच्छरीरकम् ।	
स्कन्धावारक्षमं नास्ति, देवि ! गर्भभरालसम्	॥ ३५७ ॥
तस्मादत्रैव तिष्ठ त्वं, रणरङ्गे ब्रजाम्यहम् ।	
तयोक्तं न पुरेऽत्राहं, त्वां विना स्थातुमुत्सहे	॥ ३५८ ॥
प्रत्युक्ता साऽथ देवेन; दृढस्नेहाऽसि यद्यपि ।	
तथापि तव नो युक्तं, स्कन्धावारे प्रवर्त्तनम्	॥ ३५९ ॥
किन्तु रौद्रपुरे दुष्टाशयेन परिरक्षिता ।	
तिष्ठ चिन्तोज्जिता गत्वा, स हि मे सेवकोत्तमः	॥ ३६० ॥
निर्बन्धं प्रबलं पत्युः, परकर्तुमथाक्षमा ।	
रौद्रचित्तपुरे देवी, तदादेशेन सा गता	॥ ३६१ ॥
कुतोऽपि हेतोर्बाह्येषु, सा पुरेष्वस्ति साम्प्रतम् ।	
प्राक् तयैकः सुतो जातः, श्रूयतेऽन्योऽपि चाधुना	॥ ३६२ ॥
भर्तृसंयोगतो जातो, देवी तेनात्र नास्ति सा ।	
ममात्र गमने यत्तु, कारणं कथयामि तत्	॥ ३६३ ॥
प्रतिष्ठमान एवेदं, मतिमोहं प्रभुर्जगो ।	
न त्वयेदं पुरं त्याज्यं, त्वमेतद्रक्षणक्षमः	॥ ३६४ ॥
स देवाज्ञां, समासाद्य, स्थितोऽत्रैव पुरे ततः ।	
आगतोऽहं चिरात् तस्य, मित्रस्यात्र दिदृक्षया	॥ ३६५ ॥
दीर्घाटव्यां स्थितं मुक्तं, मया देवस्य साधनम् ।	
एतदुक्त्वा गतः शोको, नगरे स्वार्थसिद्धये	॥ ३६६ ॥
विमर्शेन ततः प्रोक्तं, प्रकर्षं प्रति भद्र या ।	
अटवी साधनाधार, दीर्घा शोकेन दर्शिता	॥ ३६७ ॥

द्रष्टव्यस्तत्र गत्वैव, रागकेसरिमन्त्रिगद् ।
 प्रकर्षः प्राह वचनं, प्रमाणं मातुलस्य मे ॥ ३६८ ॥
 ततो मोदानिलोद्वेगौ, गतौ स्वस्त्रीयमातुलौ ।
 भागे च मध्यमे प्राप्तौ, महाटव्या महोद्यमौ ॥ ३६९ ॥
 महामोहनृपं तत्र, रागकेसरिणा युतम् ।
 वृतं द्वेषगजेन्द्रेण, चतुरङ्गबलोल्लङ्घनम् ॥ ३७० ॥
 आवासितं महानद्याः, पुलिने परिणाहिनि ।
 महामण्डपविभ्राजद्वेदिकायां विलासिनम् ॥ ३७१ ॥
 वेष्टितं भटक्रोटीभिर्महासिंहासनस्थितम् ।
 पश्यतः स्म गतौ नातिदूरं तौ विस्मितेक्षणौ (त्रिभिर्विशेषकम्) ॥ ३७२ ॥
 प्रप्रच्छथ प्रकर्षः का, मातुलेयं महाटवी ।
 केयं महानदी दीर्घा, किमिदं पुलिनं पृथु ॥ ३७३ ॥
 मण्डपश्च महान् कोऽयमेषा का वरवेदिका ।
 सिंहासनं किमेतच्च, ममेदं कीर्तयाखिलम् ॥ ३७४ ॥
 महामोहनरेन्द्रोऽयं, स्थिताश्चात्र नृपा इमे ।
 वर्णनीयाः स्वरूपेण, कौतुकं महदत्र मे ॥ ३७५ ॥
 विमर्शोऽथ समालोच्य, महाटव्यादि निश्चलम् ।
 प्रविश्य ध्यानमाधाय, समाधिमिदमभ्यधात् ॥ ३७६ ॥
 प्रकर्ष ! जानीहि महाटवीय-माश्चर्यभूमिर्ननु चित्तवृत्तिः ।
 वर्षैरनन्तरपि पारमस्या, न गाहितुं कोऽपि जनः प्रभुः स्यात् ॥ ३७७ ॥
 इयं महानर्थपरंपराणा-मुत्पत्तिहेतुश्च शुभावलीनाम् ।
 समानतां वारिनिधेर्बिभर्ति, पीयूषमुत्पादयतो विषं च ॥ ३७८ ॥
 विषदुमैरत्र परिस्फुटोच्च-फलैर्विलुभ्यन्ति जडा हताशाः ।
 छत्रैरिहैव त्रिदशद्रुमैश्च, कुर्वन्ति शान्ता मुनयः स्ववृत्तिम् ॥ ३७९ ॥

दुर्मैर्विजातीयफलैरपीह, स्वभावनाधूपविशेषयोगात् ।
 फलं यदन्यत् प्रवितीयतेऽस्याः, स कोऽप्यचिन्त्यो विषयानुभावः ॥ ३८० ॥
 इह स्थिता ग्राम-पुरा करादि-भुवोऽन्तरङ्गस्य जनव्रजस्य ।
 बाह्योऽपि देशः प्रविवक्षितोऽस्या, भेदं घटकाशवदेति नैव ॥ ३८१ ॥
 इमां विना चित्रनिजानुभावां, बाह्यस्य देशस्य न लक्ष्यते श्रीः ।
 विना हि तेजो दहनस्य रूपं, भस्मावशेषं प्रतिभाति पुंसाम् ॥ ३८२ ॥
 शक्त्युज्जितानां दुरतिक्रमत्वा-न्महाटवीति प्रथितेयमत्र ।
 वैराग्यशुद्धोद्यमशक्तिभाजां, पदं मुनीनां पुनरेकमेव ॥ ३८३ ॥
 विकल्पमालास्क(स्व)लितस्य चेय-मास्कन्दनस्थानमनन्यतुल्यम् ।
 बलद्वयस्यापि पृथग्निवेशा, लसन्ति योग्या इह सन्निवेशाः ॥ ३८४ ॥
 इमां च विस्तारवर्ती प्रतीहि, प्रमत्ततां नाम नदीं प्रदीर्घाम् ।
 समुत्थितां द्वेषगजेन्द्रराग-पञ्चास्यसम्राट्पुष्पागारवादेः ॥ ३८५ ॥
 विगाह्य चेमामटवीं प्रविष्टा-मनल्पसंकल्पमहाप्रवाहाम् ।
 महारयोत्खातगुणद्रुमौघां, पतन्मदावर्तविवर्तगर्ताम् ॥ ३८६ ॥
 दोषैर्विरूपां च परापवाद-जलोपनीतैस्तृणकाष्ठपुञ्जैः ।
 कृताद्भुतां भूरिनिजप्रशंसा-क्षणप्रसर्पद्गुणबुद्बुदौघैः ॥ ३८७ ॥
 अभङ्गनिद्रातटसन्निवेशां, क्लेशादिभिः सत्त्वैगणैश्च पूर्णाम् ।
 तटान्तभूयोविकथाप्रचार-स्थलीभविष्णुस्फुटवालुकौघाम् ॥ ३८८ ॥
 जलस्क(स्व)लद्वयत्तकुयुक्तिशुक्ति-पुटप्रवृद्धस्फुटनोत्थशब्दाम् ।
 अलब्धमध्यां मदिराविकाऱ-ग्रावप्रवेशाद्विषमप्रदेशाम् ॥ ३८९ ॥
 बद्ध्वा किलाशामठमस्तबुद्धि-दुःखावटे तिष्ठति यस्तटेऽस्याः ।
 अस्या रयान्निश्चित एव नाशो, घनागमे तस्य महाकषाये ॥ ३९० ॥
 गत्वा पतन्तीयमहो भवाब्धौ, निपातयत्येव जनं निमग्नम् ।
 बुधा भवाम्भोधिनिपातभीता, व्रजन्ति दूरात् तदिमां विहाय ॥ ३९१ ॥

इदं पुरस्ताद्विपुलं प्रमाद-विलासरूपं पुलिनं प्रतीहि ।
 अस्तोकबिम्बोककटक्षलीलो-पहासभूयःसिकताभिरमम् ॥ ३९२ ॥
 उदीतसङ्गीतकलाचिलास-स्फुटीभवत्सारसहंसलीलम् ।
 विकाशिकाशोपमरागपाश-विस्तारसंछन्नविशुद्धशीलम् ॥ ३९३ ॥
 औत्सुक्यहालामदधूर्णमाना-विवेकिलोकैः कृतविभ्रमौघम् ।
 विस्तारिसंज्ञापवनोर्मिलीला-तरङ्गितं क्षौममिवोज्ज्वलश्रि ॥ ३९४ ॥
 उज्जीवयत्येव विकारमेत-न्महामुनीनामपि शान्तमन्तः ।
 वनद्रुमौघं वनवह्निदग्धं, विशिष्टवृष्टेरिव सन्निपातः ॥ ३९५ ॥
 यमीक्षसे मण्डपमेष चित्त-विक्षेपनामा विपुलानुभावः ।
 प्रविष्टमात्रस्य किलात्र जन्तोः, सन्तोषगन्धोऽपि रतिं न दत्ते ॥ ३९६ ॥
 विष्णोरिवाब्धिर्गिरिकन्दरेव, सिंहस्य कैलास इवेश्वरस्य ।
 शृङ्गं त्विषां पत्युरिवोदयाद्रे-रैनृत्यकृन्मोहमहीभृतोऽयम् ॥ ३९७ ॥
 अत्र प्रविष्टं यदपीन्द्रजालम्, पुनः पुनः कल्पयतीन्द्रजालम् ।
 महेन्द्रजालं तदसावनिष्टा-धिष्ठानधीः किं न जगज्जनानाम् ॥ ३९८ ॥
 सरगतोद्यत्परभागनागद्युमर्त्यलोकेषु यदस्ति वस्तु ।
 अत्र स्थितेरेव जनोऽनुभावात् सर्वत्र तत्र भ्रमतीति चित्रम् ॥ ३९९ ॥
 गतोऽत्र लोको ग्रहचक्रगत्या, न चङ्क्रमेभ्यो यदुपैति खेदम् ।
 तदेष धत्ते नभसो विलासं, शून्यस्य चान्तर्बहिरगतस्य ॥ ४०० ॥
 प्राप्नोति लोकोऽत्र विना श्रमेण, दोलाविलासस्य सुखानुभूतिम् ।
 वसन्तमस्मिन्ननुवर्तमानो, मोहं न को हन्त तदेति हर्षम् ॥ ४०१ ॥
 अयं स्ववीर्यान्मनसो जनाना-मेकाग्रतां मुक्तिकरीं निहन्ति ।
 इह प्रविष्टाः कलयन्ति मोहात्, तापभ्रमोन्मादविरत्यपायान् ॥ ४०२ ॥
 अन्तर्नृपाणां सुखहेतुरेष, बहिर्जनानां गुणविप्लवाय ।
 निशाविलासः खलु तामसानां, रुच्योऽपि पुंसां तनुतेऽक्षिमुद्राम् ॥ ४०३ ॥

पुरः स्फुरन्तीमिह वेदिकां च, तृष्णाभिधानां कलयानघैनाम् ।
 चञ्चद्रुचिव्यासभुवो विलासं, विडम्बयन्तीं रविमण्डलस्य ॥ ४०४ ॥
 अस्यां महामोहनरेश्वरस्य, तिष्ठन्ति तुष्टाः स्वजना न चान्ये ।
 इतः स्थिता मुक्तलमण्डपे ये, बहिर्यथेन्दोर्भगणा विमानात् ॥ ४०५ ॥
 स्थानस्थिताऽपि भ्रमयत्यजस्र-मियं जगन्मानससूचिपङ्क्तिम् ।
 मन्ये तदन्यभ्रमशक्तियुक्त-विमोहलोहोत्पलनिर्मितेयम् ॥ ४०६ ॥
 अधिष्ठितो विष्णुरिवाहिशय्यां, ब्रह्मेव मायामयमण्डलस्थः ।
 अस्यां महामोहनृपो निषण्णो, भवत्यसह्यप्रबलप्रतापः ॥ ४०७ ॥
 गर्जत्यहो मोहनृपः सगर्व-मस्यां स्थितः सिंह इवाचलस्थः ।
 प्रयाति चान्यो निधनं गतोऽस्यां, जाज्वल्यमानज्वलनोपमायाम् ॥ ४०८ ॥
 सिंहासनं चेदमुदारबुद्धे ! महाविपर्यासमवेहि भास्वत् ।
 घनद्युतिच्छन्नदिगन्तराल-कुतर्करत्नैर्घटितं पटीयः ॥ ४०९ ॥
 प्राज्यं हि यन्मोहनृपस्य राज्यं, विभूतयो दिग्जयदीपिका याः ।
 महेश्वरानुग्रहजेव शक्ति-स्तदेकहेतु ध्रुवमेतदेव ॥ ४१० ॥
 रणोत्सवानामपि भूधवाना-मसौ स्थितोऽत्रैव भवत्यगम्यः ।
 इतो बहिस्त्वेष गतः शृगाल-बालो गुहाया इव सर्वगम्यः ॥ ४११ ॥
 इदं विधाताऽकृत दृग्विषैः किं, नृपस्य योग्यं परदृग्विषस्य ।
 यद्भस्मतामेति जनोऽत्र दृष्टिम्, निपातयन्नेव करालकान्तौ ॥ ४१२ ॥
 निदर्शिता या पुलिनादिशक्तिः, सा विष्टरस्यास्य बले निविष्टा ।
 वनस्य याऽनाकमणीयताऽसौ, पञ्चाननस्यैव परः प्रभावः ॥ ४१३ ॥
 सिंहासनस्यास्य विकल्पपीठ-प्रभाभिरुद्भासितभूतलस्य ।
 छायामुपादाय जगत् स मायां, कालश्चिरं लालयतीव बालम् ॥ ४१४ ॥
 अत्रोपविष्टं प्रबलप्रताप-मेनं महामोहनृपं प्रतीहि ।
 अमुष्य जीर्णां जरसाऽप्यविद्या, वीर्यैकपात्रं ननु गात्रयष्टिः ॥ ४१५ ॥

जगत्यनित्याशुचिदुःखरूपे, नित्यत्वपूतत्वसुखप्रतीतिः ।
अस्याः प्रभाजृम्भितमात्मभाव-बुद्धिः प्रपञ्चेषु च पुद्गलानाम् ॥ ४१६ ॥
स्वतेजसैतद्दृढगात्रग्रष्टि-र्न मुच्यतेऽसौ जरसाऽपि जीर्णः ।
अनाविलस्वर्णशिलाविलासः, परिज्वलन् मेरुरिवौषधीभिः ॥ ४१७ ॥
उत्पत्तिहेतुर्जगतोऽप्ययं य-त्पितामहत्वं प्रथितं तदस्य ।
न लङ्घयन्त्येव निदेशमस्य, नागेन्द्र-विद्याधर-चन्द्र-रुद्राः ॥ ४१८ ॥
असौ जगच्चक्रपरिभ्रमैक-व्यापारविस्फारितवीर्यदण्डः ।
कुलालवत् कानि न चित्रकार्यभाण्डानि लीलाकलितस्तनोति ॥ ४१९ ॥
समुद्रकाञ्चीमपि दण्डवद् यः, प्रोल्ललयत्यात्मकरे निधाय ।
न सोऽपि कोपारुणयाऽस्य दृष्ट्या, पतन्तमात्मानमलं विधर्तुम् ॥ ४२० ॥
अधिज्यधन्वा यदि बाणमेकं, प्रहर्तुमुज्झत्ययमिद्धकोपः ।
त्राणं तदा वज्रभृतोऽप्यसूनां, न पञ्जरद्वज्रमयादपि स्यात् ॥ ४२१ ॥
बिभर्ति कुत्रापि महाबलस्य, न कश्चिदस्य प्रतिमल्लभावम् ।
चिक्षेप संभावितमेष शत्रु-मसम्मितावर्त्तविवर्त्तगते ॥ ४२२ ॥
एवं महामोहनृपो, वर्णितः पुरतस्तव ।
अधुना वर्णयाम्यस्य, परिवारं शृणु स्फुटम् ॥ ४२३ ॥
परं वदन्तमित्थं मां, निश्चलाक्षो निरीक्षसे ।
बोधचिह्नं स्फुटं किञ्चिन्न धत्से किं न बुद्ध्यसे ॥ ४२४ ॥
प्रकर्षः प्राह मा वादीरिथं मातुल ! मां प्रति ।
तत्रास्ति यत्प्रसादात् ते, न बुद्ध्यसेऽहं परिस्फुटम् ॥ ४२५ ॥
विमर्शः प्राह जानामि, स्फुटं त्वं बुद्ध्यसेऽखिलम् ।
हासस्त्वयं विनोदार्थं, तव भद्र ! मया कृतः ॥ ४२६ ॥
जानताऽपि त्वया किञ्च, मम हर्षप्रवृद्धये ।
विचारपूर्वकः कार्यः, प्रश्नः प्रस्तुतवस्तुनि ॥ ४२७ ॥

श्रुतमात्रेण जिज्ञासा, पूरणीया च न त्वया ।	
ऐदम्पर्यन्तु बोद्धव्यं, मा भूद् भौतकथाऽन्यथा	॥ ४२८ ॥
प्रकर्षः प्राह सा भौतकथा कथय कीदृशी ।	
हृद्यभोज्ये प्रबन्धेऽस्मिन्, मध्ये तं शाकमर्पय	॥ ४२९ ॥
विमर्शः प्राह तां भद्र, कथां शृणु परिस्फुटयम् ।	
बधिरोऽस्ति क्व चिद् भौताचार्यो नाम्ना सदाशिवः	॥ ४३० ॥
केनचिज्जरसा जीर्णः, प्रोक्तोऽसौ हस्तसंज्ञया ।	
धूर्तेन हासशीलेन, नोपेक्ष्यो व्याधिरेष त्रे	॥ ४३१ ॥
विषं गोष्ठी दरिद्रस्य, जन्तोः पापरतिर्विषम् ।	
विषं परे रता भार्या, विषं व्याधिरुपेक्षितः	॥ ४३२ ॥
आग्रहोऽयं महाँस्तस्याभिनिविष्टो मनस्यथ ।	
ततः शान्तिशिवं प्राह, निजशिष्यमसौ स्फुटम्	॥ ४३३ ॥
गच्छ त्वं वैद्यभवने, मदबाधिर्यस्य भेषजम् ।	
गृहीत्वा तूर्णमागच्छ, मा भूद् वृद्धिर्विलम्बतः	॥ ४३४ ॥
गतोऽसौ वैद्यभवने, गुर्वज्ञैकवशम्बदः ।	
दृष्टो वैद्यः स च तदा, स्वपुत्रं शिक्षयन् स्थितः	॥ ४३५ ॥
निषिद्धोऽपि चिरं क्रीडां, कृत्वाऽसावागतो गृहे ।	
वैद्यः क्रोधान्धधी रज्जुं, दृढां लात्वा बबन्ध तम्	॥ ४३६ ॥
निर्दयं ताडयामास, रटन्तं लकुटैः कटु ।	
तदा शान्तिशिवः प्राह, किमेनं ताडयस्यहो	॥ ४३७ ॥
वैद्यः प्राह शृणोत्येष, पापात्मा न कथञ्चन ।	
ततोऽहं ताडयाम्येनमेतद्बाधिर्यशान्तये	॥ ४३८ ॥
लग्ना भार्या करेऽस्याथ, वैद्यस्य विनिवारणे ।	
स प्राह नैव मोच्योऽयमद्यापि न शृणोति यः	॥ ४३९ ॥

गच्छेतस्त्वं गतिर्नो चेत् तवापीयं भविष्यति । इत्थं निवार्यमाणाऽपि, लग्ना सा तेन ताडिता	॥ ४४० ॥
ततः शान्तिशिवो दध्यौ, ज्ञातं भट्टारकौषधम् । प्रश्नेन किं बहिर्वाचां, निर्गमश्रमकारिणा	॥ ४४१ ॥
निर्गत्यासौ ततस्तूर्णं, माहेश्वरगृहं गतः । याचिता तेन रज्जुश्च, तैर्नातिपरुषाऽर्पिता	॥ ४४२ ॥
ततः शान्तिशिवः प्राह, नानया मे प्रयोजनम् । रज्ज्वा ममातिपारुष्यशालिन्याऽस्ति प्रयोजनम्	॥ ४४३ ॥
ततो माहेश्वरैस्तस्मै, तादृशी रज्जुरर्पिता । पृष्टं च तैः किमनया, कार्यं भट्टारकास्ति ते	॥ ४४४ ॥
स प्राह कार्यमनया, सदाशिवमहात्मनाम् । सुगृहीताभिधानानामित्युक्त्वाऽसौ गतो मठे	॥ ४४५ ॥
तत्र दृष्ट्वा गुरुं चक्रे, वक्त्रं भ्रूभङ्गभीषणम् । बद्ध्वा स्तम्भे च तं रज्ज्वाऽताडयल्लकुटैर्दृढम्	॥ ४४६ ॥
बद्धारारिं स तं रेजे, निघ्नन् भ्रूभङ्गभीषणः । क्षेत्रपाल इवाकृष्टः, शाकिनीं विनिवारयन्	॥ ४४७ ॥
ऐयुर्माहेश्वरास्तत्र, प्रतिकारदिदृक्षवः । दृष्टः शान्तिशिवो बाढं, त्रुडयंस्तैः सदाशिवम्	॥ ४४८ ॥
तैरुक्तं किं करोष्येतत्, स प्राह न शृणोत्ययम् । पापात्मा तेन हन्येनं श्रोष्यत्यस्मात् किलौषधात्	॥ ४४९ ॥
महाक्रन्दमथ प्राणवंशस्फोटवोपमम् । सदाशिवगिरिस्तेने, दयां माहेश्वरा ययुः	॥ ४५० ॥
तं मोचयितुमीषुस्ते, न चायं स्म निवर्तते । प्रत्युताभ्युत्थितो हन्तुं, लग्नास्तान् विनिवारणे	॥ ४५१ ॥

बबन्धुस्तेऽथ सम्भूय, ग्रहाविष्टमवेत्य तम् ।	
रक्षसान्मोचयामासुस्तस्मात् पूज्यं सदाशिवम्	॥ ४५२ ॥
बद्धोऽपि प्रललापासौ, किमहं भवतां गिरा ।	
औषधं न करिष्यामि, गुरोः स्वस्य हितेच्छया	॥ ४५३ ॥
वैद्यस्य वचसैवाहं, तस्य स्थास्यामि नान्यथा ।	
समाहूतस्ततो वैद्यो, वृत्तान्तश्च निवेदितः	॥ ४५४ ॥
प्राह सोऽथ हसन्नन्तर्बधिरौ नार्य ! मत्सुतः ।	
शास्त्रार्थश्रवणालस्यान्मया रोषात् स तप्रडितः	॥ ४५५ ॥
जातस्तव प्रभावाच्च, स्वस्थो भट्टारको ह्ययम् ।	
त्वयेदमौषधं तस्मान्न कर्तव्यमतः परम्	॥ ४५६ ॥
विनिवृत्तग्रहावेशः, शान्तिकाद् वैद्यभाषितात् ।	
शान्तिं शान्तिशिवो भेजे, मुक्तो माहेश्वरैरथ	॥ ४५७ ॥
श्रुतमात्रग्रहादित्थमसमञ्जसकारिता ।	
भवेत् शान्तिशिवस्येव, तदित्थं प्रेर्यसे मया	॥ ४५८ ॥
पद-वाक्य-महावाक्य-तात्पर्यैरर्थसङ्गतिः ।	
तात्पर्यार्थोऽत्र बलवान्, शेषास्तन्मुखवीक्षिणः	॥ ४५९ ॥
श्रुतमात्रग्रहस्तज्ज्ञैः, शत्रूत्थानसमः स्मृतः ।	
क्रमिकार्थग्रहोद्बुद्धस्तात्पर्यार्थस्तु तज्जयः	॥ ४६० ॥
पल्लवग्राहिभिर्मूढैः, शास्त्रार्थः को न लुप्यते ।	
अन्धेभञ्जानगत्यांशे, पूर्णार्थरिपगर्वितैः	॥ ४६१ ॥
सन्तोष्टव्यमतो भद्र, श्रुतमात्रेण न त्वया ।	
रसस्तात्त्विक आस्वाद्यः, प्रश्नचर्वणया मुहुः	॥ ४६२ ॥
प्रकर्षः प्राह यद्येवं, ततो ज्ञातं मयाऽखिलम् ।	
महानद्यादिवस्तूनां, भेदस्तु परिपृच्छ्यते	॥ ४६३ ॥

ततः प्रोक्तो विमर्शेन, तेषां भेदार्थविस्तरः ।	
नरवाहनराजोऽपि, तं पप्रच्छ विचक्षणम्	॥ ४६४ ॥
तेनापि तस्य राजेन्द्रोर्भावार्थः प्रतिबोधितः ।	
अथागृहीतसङ्केता, पप्रच्छ भवजन्तवे	॥ ४६५ ॥
महानद्यादिवस्तूनां, वाच्यो भेदस्त्वयाऽपि मे ।	
तेषां प्रातिस्विकं रूपं, न जानाम्यहमप्यहो	॥ ४६६ ॥
प्राह संसारिजीवोऽथ, स्पष्टदृष्टान्तमन्तरा ।	
दुर्बोधोऽयं त्वया भद्रे, तद् दृष्टान्तं वदाम्यहम्	॥ ४६७ ॥
अस्त्यनादिर्नृपादित्यो, नगरे भुवनोदरे ।	
प्रिया च संस्थितिस्तस्य, पुत्रो वेल्लहलाभिधः	॥ ४६८ ॥
स चाहारप्रियो बाढं, स्वादन्नास्ते दिवानिशम् ।	
ततो जातं महाजीर्णमन्तर्लीनो महाज्वरः	॥ ४६९ ॥
नैवाहारभिलाषोऽस्य, तथापि परिहीयते ।	
जातोद्याने जिगमिषा, भक्ष्यभेदाश्च कारिताः	॥ ४७० ॥
पश्यतस्तान् प्रववृधे, लौल्यं तेन प्रणोदितः ।	
स्तोकस्तोकं स बुभुजे, ततो मित्रगणान्वितः	॥ ४७१ ॥
गतो मनोरमोद्याने, निविष्टोऽथ सुखासने ।	
अपश्यदाहतं भोज्यं, वायुस्पर्शादिना ततः	॥ ४७२ ॥
प्रवृद्धोऽन्तर्ज्वरस्तस्य, समयज्ञो भिषग्वरः ।	
कुमारं ज्वरितं ज्ञात्वा, प्रयत्नेन न्यवारयत्	॥ ४७३ ॥
आहाराद् विनिवर्तस्व, छत्रापवरके व्रज ।	
लङ्घनानि कुरुष्वोच्चैरुदकं कथितं पिब	॥ ४७४ ॥
प्रतिक्रियामिमां सर्वा, यदि त्वं न करिष्यसि ।	
भविता सन्निपातस्ते, तदा प्राणप्रयाणकृत्	॥ ४७५ ॥

लग्नं वेल्लहलस्वान्ते, भोज्यलोभात् तद्वचः ।	
अहितो वारयन् ज्ञातो, वैद्यो हस्ते लगन्नपि	॥ ४७६ ॥
प्रवृत्तो भोक्तुमाहारं, पुरस्तस्य प्रसह्य सः ।	
अजीर्णज्वरतीव्रत्वाद् गलरन्ध्रे ययौ न सः	॥ ४७७ ॥
प्रवेशितस्तथाऽप्यन्तस्तेनाहारः कियानपि ।	
अभूत् ततोऽतिवमनं, मिश्रितं तेन भोजनम्	॥ ४७८ ॥
ततो वेल्लहलो दध्यौ, नूनमूनं वपुर्मम ।	
क्षुधया वायुनाऽऽक्रान्तं, सञ्जातं वमनं ततः	॥ ४७९ ॥
भोजनेन ततो रिक्तं, कोष्ठं सम्पूरयाम्यहम् ।	
ध्यात्वेति वान्तिसम्मिश्रं, भोजनं भोक्तुमुद्यतः	॥ ४८० ॥
समयज्ञोऽथ तद् दृष्ट्वा, पूच्चकारातिखेदवान् ।	
न युक्तं तव देवेदं, श्वकाकादिविचेष्टितम्	॥ ४८१ ॥
राज्यं वपुश्च भोगांश्च, चन्द्रशुभ्रं यशोऽपि च ।	
हारयस्याशु विष्टासाद्भाविना भोजनेन किम्	॥ ४८२ ॥
न मेनेऽसौ वचस्तस्य, दध्यौ चैष विमूढधीः ।	
न वेत्ति यो मत्प्रकृतिं, न रुचिं न हिताहितम्	॥ ४८३ ॥
भुञ्जानं वातपूर्णं यः, क्षुत्क्षामं मां निषेधति ।	
न कार्यं तेन मूर्खेण, भुङ्क्षे(भुञ्जे) भोज्यं यथारुचि (युग्मम्)	॥ ४८४ ॥
ततोऽसौ बुभुजे भोज्यम्, सन्निपातमवाप च ।	
जातो वमनबीभत्सः, काष्ठवन्नष्टचेतनः	॥ ४८५ ॥
कुर्वन् घुरघुरावां, विलुठन् वान्तिकर्दमे ।	
स शोच्यामप्रतीकारं, दशां प्राप्तः सुदारुणाम्	॥ ४८६ ॥
न त्रातुं तदवस्थं तं, समयज्ञो न बान्धवाः । -	
नालं राज्यं न भोगाश्च, न देवासुरकिन्नराः	॥ ४८७ ॥

अनन्तकालं तत्रैव, स्थातव्यं तेन पापिना ।	
नद्यादिवस्तुभेदार्थं, दृष्टान्तोऽयं निवेदितः	॥ ४८८ ॥
श्रुत्वाऽगृहीतसङ्केता, तद्विभ्रान्तमना जगौ ।	
संसारिजीव ! किं पृष्ठं, दत्तं किं चोत्तरं त्वया	॥ ४८९ ॥
नद्यादिवस्तुभेदार्थं, प्रश्नो हि विहितो मया ।	
घटमानोपसंहारा तत्रोत्तरकथा न ते	॥ ४९० ॥
तेन प्रज्ञाविशालाऽथ, तद्दार्ष्टान्तिकयोजने ।	
व्यापारिता स्फुटं प्राह, भावाभिज्ञमतल्लिका	॥ ४९१ ॥
हेतुर्गूढस्य भावस्य, बोधे भावान्तरं ततम् ।	
प्रकाश्यन्तेऽन्यमणयः, प्रभया हि महामणोः	॥ ४९२ ॥
नद्यादिवस्तुभेदार्थं, प्रोक्ता ते तदियं कथा ।	
पृथुभावमिह ज्ञात्वा, तत्र संयोजयोचितम्	॥ ४९३ ॥
यस्ते वल्लहलः प्रोक्तः, स हि जीवः सकर्मकः ।	
अनादिसंस्थितिसुतः, संजातो भुवनोदरे	॥ ४९४ ॥
मनुष्यभावमापन्नः, कथ्यतेऽसौ नृपाङ्गजः ।	
चित्तवृत्तिमहाटव्यां, सन्ति मोहादयो भयः	॥ ४९५ ॥
अज्ञानमात्मनो यावन्मिथ्यासृष्टौ प्रवर्तते ।	
तेषां नद्यादिवस्तूनि, तावत् तस्यां भवन्ति हि	॥ ४९६ ॥
आत्मज्ञाने तु नश्यन्ति, मोहाद्या रज्जुसर्पवत् ।	
महानद्यादितल्लीलास्थाननाशस्तदा ध्रुवः	॥ ४९७ ॥
तत्त्वे ह्येवं स्थिते भद्रे, महामोहेऽटवीस्थिते ।	
महानद्यादिवीर्येण, यज्जातं योज्यतेऽत्र तत्	॥ ४९८ ॥
यदाहारतिलाम्पट्यं, राजसूनोर्निवेदितम् ।	
जीवस्य विषयेच्छा सा, धर्मवैमुख्यकारिणी	॥ ४९९ ॥

तस्य जातं यथाऽजीर्णं, भूरिभक्षणतस्ततः ।	
जीवस्यापि तथा भोगात् पापाज्ञानात्मकर्मणाम्	॥ ५०० ॥
अन्तर्लीनज्वरस्थाने, दोषा रगादयो मताः ।	
तथास्थस्यापि भोज्येच्छा, भोगेच्छाऽजीर्णकर्मणः	॥ ५०१ ॥
कर्माजीर्णं च रगादिकोपचित्तज्वरवहम् ।	
तदलक्षयतो जन्तोरहिते धीः प्रवर्तते	॥ ५०२ ॥
मद्यं निद्रां च विकथाः, कषायान् विषयानपि ।	
ततोऽसौ सेवते सेयं, नदी पूर्णा प्रमत्तता	॥ ५०३ ॥
धनान्युपार्जयाम्युच्चैः, करोम्यन्तःपुरं वरम् ।	
कारयामि महावासान्, भुञ्जे वैषयिकं सुखम्	॥ ५०४ ॥
तिष्ठामि सततानन्दो, नान्यन्मानुष्यके फलम् ।	
ईदृग्विकल्पकल्लोला, जायन्ते ये क्षणे क्षणे	॥ ५०५ ॥
सेयमुद्यानिकाकाङ्क्षा, ततो यो द्रव्यसंचयः ।	
अन्तःपुरादिलाभश्च, भवेद् दैववशेन यः	॥ ५०६ ॥
कारणं तत् सुभोज्यानां, तत्सुखं तल्लवाशनम् ।	
ततो विलाससंगीतद्यूतदुर्ललितप्रियः	॥ ५०७ ॥
याति दुःशीलतोद्याने, यन्मार्गनगराद् बहिः ।	
एतदुद्यानगमनं, ज्ञेयं वेल्लहलस्य वै (पञ्चभिकुलकम्)	॥ ५०८ ॥
स तत्र विपुले मिथ्याभिनिवेशासने स्थितः ।	
पश्यन् प्रमादभोज्यानि, कर्माणीतानि सर्वतः	॥ ५०९ ॥
लब्धास्वादो विशेषेण, सुन्दरत्वेन मन्यते ।	
तत् प्रमादविलासाख्यं, नद्याः पुलिनमुच्यते (युग्मम्)	॥ ५१० ॥
वायुस्पर्शादिना वृद्धस्ततो योऽजीर्णजो ज्वरः ।	
प्रमादाज्ञानवृद्धोऽसौ, कर्माजीर्णरतिज्वरः	॥ ५११ ॥

समयज्ञेन तद्वृद्धिं, ज्ञात्वा यद्वारणं कृतम् ।	
धर्माचार्याः प्रकुर्वन्ति, तद्भव्यहितकाम्यया	॥ ५१२ ॥
मानुष्यमतिदुष्प्रापं, प्राप्य राज्यमिवोत्तमम् ।	
कार्षीः प्रमादं मा जीव, कर्माजीर्णज्वरातुरः	॥ ५१३ ॥
त्यजैनं विषयाहारं, ब्रजापवरके धृतौ ।	
तिष्ठाविकल्पनिर्वर्ति, कथिताम्बु तपः पिब	॥ ५१४ ॥
लङ्घनानि कुरु स्वान्तज्वरशान्त्यै व्रतादरात् ।	
कुरु दर्शनचारित्रज्ञानरूपां प्रतिक्रियाम्	॥ ५१५ ॥
करिष्यस्यथ नैवं चेद् दशां शोच्यां प्रयास्यसि ।	
सन्निपाते महामोहे, मग्नो भ्रष्टमतिस्तदा	॥ ५१६ ॥
पिशाचकीव तद्वाक्यं, जीवो यन्नैव मन्यते ।	
चेष्टे विपरीतं च, महापापपरायणः	॥ ५१७ ॥
सोऽयं महानदीतीरे, चित्तविक्षेपमण्डपः ।	
सेवते विषयान् लौल्याज्जरजीर्णोऽक्षमोऽपि यत्	॥ ५१८ ॥
भुङ्क्ते प्रमादभोज्यानि, वारितोऽपि च यद् बुधैः ।	
अगच्छतोऽपि कण्ठे तन्नयनं भोजनस्य वै (त्रिभिर्विशेषकम्)	॥ ५१९ ॥
अर्थस्य बहुयत्नेन, रक्षितस्यापि वार्धके ।	
बलेन हरणं वान्तिर्जलज्वलनतस्कैः	॥ ५२० ॥
यदारटति जीवश्च, वमन् कलमलात् ततः ।	
भातीयं वेदिका तृष्णा, चित्तविक्षेपमण्डपे	॥ ५२१ ॥
यच्च वेल्लहलो दध्यौ, नूनमूनं वपुर्मम ।	
क्षुधया वायुनाऽऽक्रान्तं, सञ्जातं वमनं ततः	॥ ५२२ ॥
भोजनेन ततो रिक्तं, कोष्ठं सम्पूरयाम्यहम् ।	
तदिदं चिन्तयत्येवं, जीवोऽपि भृशविह्वलः	॥ ५२३ ॥

धनपुत्रकलत्रादौ, प्रण(न)ष्टे रतिदायिनि ।	
मन्यते न मया नीत्या, स्फोरितं निजपौरुषम्	॥ ५२४ ॥
सदुपायैरतो भूयोऽप्यर्जयामि धनादिकम् ।	
नीतिदीप्तप्रयत्नेन, रक्षिष्याम्यर्जितं च तत्	॥ ५२५ ॥
अजागलस्तनाभं तज्जीवितव्यं तपस्विनः ।	
भवत्येवं यदुल्लासात्, तद्विपर्यासविष्टरम्	॥ ५२६ ॥
भोजनं वान्तिसम्मिश्रं, स च यद्भोक्तुमुद्यतः ।	
भुक्तोत्सृष्टेषु भोगेषु, तन्निर्लज्जप्रवर्तनम्	॥ ५२७ ॥
परमाणुमया भोगाः, प्रोक्ताः शब्दादयो बुधैः ।	
सर्वे चैकैकजीवेन, गृहीताः परमाणवः	॥ ५२८ ॥
गृहीत्वा मुक्तपूर्वाश्च, भवकोटिष्वनन्तशः ।	
भुक्तवान्तास्ततो भोगा, युक्ताः कमललोचने (युग्मम्)	॥ ५२९ ॥
यथा वेल्लहलस्तादृक्, समयज्ञेन वारितः ।	
वारयन्ति तथाऽऽचार्या, भोगजं बाललम्पटम्	॥ ५३० ॥
ज्ञानदर्शनरूपस्य, युक्तं ते देव जातु न ।	
वान्ताशुचिषु भोगेषु, भूयो भूयः प्रवर्तनम्	॥ ५३१ ॥
अनित्याशुचिदुःखेषु, बाह्येषु निपुणः कथम् ।	
नित्यानन्दपवित्रात्मज्ञानी भोगेषु रज्यते	॥ ५३२ ॥
यथा च वारयंस्तेन, समयज्ञो मतोऽहितः ।	
धर्माचार्यं तथा जीवः, पापात्मा मन्यतेऽहितम्	॥ ५३३ ॥
वस्त्रं माल्यमलङ्कार, मद्यं मांसं वस्त्रियः ।	
न स्युः सुखाय चेदन्यत्, किमस्ति सुखकारणम्	॥ ५३४ ॥
न हितो वारयन्नेभ्यः, श्रमणः प्रतिभाति मे ।	
विप्रलब्धः कुसिद्धान्तैः, स्वयं नष्टोऽन्यनाशकः	॥ ५३५ ॥

भोगाः स्थिरस्तथा शुद्धाः, सुखरूपाश्च तत्त्वतः ।
 एतदात्मक एवाहमलं मोक्षादिना मम ॥ ५३६ ॥
 इत्थं निश्चिन्वतो न्बाढं, गुरौ लग्नेऽपि वारणे ।
 प्रमादेषु प्रवृत्तिर्या, तदविद्याविजृम्भितम् (चतुर्भिः कलापकम्) ॥ ५३७ ॥
 भुक्त्वा भूयो वमत्रेष, सन्निपातमवाप यत् ।
 लुठन् भूमावनाख्येयां, दशां शोच्यां जगाम च ॥ ५३८ ॥
 योज्यं तत् सर्वमत्रापि, यत्प्रमत्ततयाऽन्वितः ।
 तद्विलासपरो जीवो, भृशं विक्षिप्तमानसः ॥ ५३९ ॥
 तृष्णार्तश्च विपर्यस्तोऽविद्यान्धीकृतलोचनः ।
 गुरुवैद्यवचोबाह्यो, मग्नः संसारकर्द्धमे ॥ ५४० ॥
 पतितः सन् महामोहसन्निपाते सुदारुणे ।
 स्फुटं भवति निश्चेष्टः, पश्यत्स्वेव विवेकिषु (चतुर्भिः कलापकम्) ॥ ५४१ ॥
 मूत्रान्नाशुचिजम्बालबीभत्से नरके लुठन् ।
 आक्रन्दति भुशं प्राप्य, दुःखं वाचामगोचरम् ॥ ५४२ ॥
 ज्ञानात्मानश्च पश्यन्ति, तं जीवं ज्ञानचक्षुषा ।
 अचिकित्स्यं तु तं ज्ञात्वा, वर्जयन्ति महाशयाः ॥ ५४३ ॥
 संसारचक्रवालेऽत्र, जन्ममृत्युजरकुले ।
 लुठत्यनन्तकालं स, त्यक्तो धर्मभिषग्वरैः ॥ ५४४ ॥
 सन्निपातसमः सोऽयं, महामोहः प्रगल्भते ।
 भेदं नद्यादिवस्तूनां, तदिमं विद्धि दर्शितम् ॥ ५४५ ॥
 कार्यद्वारा न ते जाता, भेदधीस्तु परिस्फुटय ।
 भूयोऽपि लक्षणद्वारा, तद्भेदं कथयामि ते ॥ ५४६ ॥
 ज्ञेया प्रमत्तता सैव, बुद्धिर्या विषयोन्मुखी ।
 तत्तद्विलसितं स्वैरं, यद्भोगेषु प्रवर्तनम् ॥ ५४७ ॥

विषयेषु प्रवृत्तस्य, लौल्यदोषेण शून्यता ।	
या चेतसः प्रदीर्घाऽसौ चित्तविक्षेप उच्यते	॥ ५४८ ॥
भुक्तेष्वपि च भोगेषु, महालौल्यविकारतः ।	
उत्तरोत्तरवाञ्छा या, तां तृष्णां सुधियो जगुः	॥ ५४९ ॥
पापाद् भोगेष्वलब्धेषु, लब्धनष्टेषु वा पुनः ।	
पाप एव हि यो यत्नो, विपर्यासः स उच्यते	॥ ५५० ॥
अनित्याशुचिदुःखेषु, स्वात्माभिन्नेषु वस्तुषु ।	
अविद्यामन्यथाख्यातिं, योगाचार्याः प्रचक्षते	॥ ५५१ ॥
एतेषामेव वस्तूनां, हेतुतां जन्यतां च यः ।	
धत्ते बीजाङ्कुरन्यायान्महामोहः स गीयते	॥ ५५२ ॥
महानद्यादिवस्तूनां, तदेवं भिन्नरूपता ।	
विचिन्तनीया यत्नेन, वितत्य ज्ञानलोचनम्	॥ ५५३ ॥
प्राहागृहीतसंकेता, छिन्नो मे संशयस्त्वया ।	
साधु प्रज्ञाविशालेति, नामान्वर्थं कृतं निजम्	॥ ५५४ ॥
निवेदयतु संसारिजीव एवाग्रतोऽथ तत् ।	
विचक्षणोऽन्ववादीद् यन्नरवाहनभूभुजे	॥ ५५५ ॥
ततः संसारिजीवेन, प्रोक्तं पङ्कजलोचने ।	
वदाम्यग्रे विमर्शस्य, प्रबन्धं तेन भाषितम्	॥ ५५६ ॥
प्रकर्षः प्राह संदेहश्छिन्नो मे मातुल ! त्वया ।	
परिवारमथ ब्रूहि, महामोहमहीभुजः	॥ ५५७ ॥
विलोक्यते या नृपविष्टरस्था, भृङ्गाञ्जनश्यामलवेणिदण्डा ।	
वराङ्गनेयं परमाणुमध्या, किन्नामिका कीर्तय किं गुणा च ॥	५५८ ॥
प्रकर्षकथनादथ प्रथितधीर्विमर्शो जगौ,	
न गौरतनुरन्यथाप्यकथनीयकान्तिस्थितिः ।	

इयं भुवनगह्वरहितरहा महामोह-

भूधवस्य वनिता कृतातुलमहा महामूढता

॥ ५५९ ॥

सुधांशुरिव चन्द्रिकां गिरिसुतामिवेशः सदा,

बिभर्ति हृदये नृपः कृपणरत्नतुल्यामिमाम् ।

असौ न हि विना क्वचित् प्रभुरिमामपि स्पन्दितुं,

विविच्य गुणगौरवं क इव वक्तुमस्याः क्षमः

॥ ५६० ॥

मनस्यणुनि पर्वते तनुमतां तमोभिर्भृता,

कृता स्मयमयेऽनया क्व न दरी दरीदृश्यते ।

अहो वियति विभ्रमे विषयसौख्यतृष्णालता,

ऽनया क्वचन निर्मिता रतिकरी जरीजृम्भते

॥ ५६१ ॥

प्राह प्रकर्षो विदिता मयेयमथाऽस्ति यः सन्निहितोऽस्य राज्ञः ।

वक्रभ्रुवा राजकमीक्षमाणो, भीष्मो नृपः श्यामतनुः क एषः ॥ ५६२ ॥

जगौ विमर्शोऽथ महत्तमोऽयं, मान्यो महामोहनरेश्वरस्य ।

मिथ्यात्वनामाऽऽन्तराज्यकृतेः, प्रवर्तकः कर्मनियन्त्रितायाः ॥ ५६३ ॥

अनात्मनिष्ठा गुरुधर्मदेवता, जनप्रवाहे पतिता वदन्ति यत् ।

स्वभावशुद्धाश्च न ता विजानते, तदस्य विश्वार्तिकृतो विजृम्भितम् ॥ ५६४ ॥

जडैश्छलेनापि भृशं विमोहितान्, कटाक्षविद्धानबलाजनैरपि ।

जिघांसया तुच्छजनेऽप्युदायुधान्, न वेत्ति देवान् किमनेन मोहितः ॥ ५६५ ॥

त्रिकोटिशुद्धागमदेशकान् सदा, प्रसादकोपाविकृतान् महाधियः ।

विनिहनुतेऽसौ वृजिनोज्झितान् जिनान्, जनाय देवान् जगदेकनायकान् ॥ ५६६ ॥

असत्यसन्धेषु गृहिष्वधर्मिषु, स्फुटं महारम्भिषु तापसेष्वपि ।

सुपात्रताबुद्धिमसौ तनोत्यहो, विगर्हितोद्दिष्टसचित्तभोजिषु ॥ ५६७ ॥

विशुद्धसामायिकसंपदः सदा, महाव्रतोदारमतीनघच्छिदः ।

समाधिपूतानयमुद्धतो गुरून्, कुपात्रभूतानुपदर्शयत्यलम् ॥ ५६८ ॥

स्वराङ्गभौमाद्भुतमन्त्रलक्षण-स्फुटेन्द्रजालादिविधानतत्परां ।
 मनस्विमुख्यान् गुणिनस्तपोधनान्, विदन्त्यनेनैव वशीकृता जनाः ॥ ५६९ ॥
 अनेकमन्त्रादिविदोऽपि निःस्पृहा-नबाधितान् दुर्जयलोकयात्रया ।
 परप्रवृत्तौ बधिरान्धमूकका-त्रिजार्थसिद्धौ सततं कृतोद्यमान् ॥ ५७० ॥
 अखर्वसर्वकषगर्ववर्जितान्, प्रशान्तचित्ताननघांस्तपोधनान् ।
 न वेत्ति दिव्यादिकथाश्लथादरा-ननेन लोको निहतो गुणाकरान् ॥ ५७१ ॥
 तडागवाप्यादिविधानभूमिगो-हिरण्यदानादिषु यागकर्मणि ।
 विनाटितोऽनेन हि धर्ममीक्षते, महोपमर्दादपि भूतसंततेः ॥ ५७२ ॥
 क्षमामृदुत्वार्जवसत्यसंयमान्, तपःशमब्रह्मदमाप्रमत्तताः ।
 कर्दार्थितोऽनेन मनःप्रसादकान्, न वेत्ति धर्मानमृतोपमान् जनः ॥ ५७३ ॥
 परिस्कि(ष्कि)यां मण्डपवेदिकासना-श्रयामसावातनुते निरन्तरम् ।
 यदुत्थितैः कान्तिलवैर्ज्वलत्यदो, जगत्त्रयं दीषकृशानुराशिभिः ॥ ५७४ ॥
 करोति यद्भैरवपातमुच्चकै-रयत्यते धर्ममदादितस्ततः ।
 ददाति धूर्ताय धनं च होमकृत्, तदेतदुत्तेजितमण्डपोर्जितम् ॥ ५७५ ॥
 प्रवेशमग्नौ पतिसंगमेच्छया, तथाऽग्निहोत्रं सुतभूतिकाम्यया ।
 अनेन कष्टं सनिदानकं जनान्, परिस्कृ(ष्कृ)ता कारयतीह वेदिका ॥ ५७६ ॥
 श्रुतीः प्रमाणेन विना प्रमाणयन्, मुमुक्षुरप्याशु कुमारमृच्छति ।
 भ्रमन्नदः संस्कृतविष्टोर्जिताद्, गृहाश्रमं स्तौति यतींश्च निन्दति ॥ ५७७ ॥
 एतावदुक्त्वा विरते विमर्शे, प्राह प्रकर्षोऽभिहितस्त्वयैषः ।
 अर्धासने याऽस्य पुनःस्थितैषा, वराङ्गना कीर्तय तामिदानीम् ॥ ५७८ ॥
 जगौ विमर्शः सुकुमारबुद्धे, फलाच्च धैर्याच्च समेयमस्य ।
 भार्या कुदृष्टिः कुमतैकसृष्टिः, प्रत्यूहवल्लीवनमेघवृष्टिः ॥ ५७९ ॥
 शाक्याश्च शैवाश्चरकाश्च यौगा-स्त्रिदण्डिनः पाशुपतास्तथाऽन्ये ।
 मीमांसका जीवकदिक्पटाद्या, वितन्वतेऽस्या विवशा विवादम् ॥ ५८० ॥

एकैकमर्थं नियतिस्वभाव-कर्मेशकालेष्ववलम्ब्य मत्ताः ।
 भ्रमन्ति भिन्नागमवादिनोऽस्या, निर्देशरश्मिप्रसभप्रणुत्राः ॥ ५८१ ॥
 विध्यातदीपप्रतिमां च केचि-दन्ये च मुक्तिं गुणनाशमाहुः ।
 चित्तस्य चान्ये क्षणिकं विलास-मेतत्कृताकूतविभेददोषात् ॥ ५८२ ॥
 इयं कुदृष्टिर्जगतीजनानां, कदाग्रहस्यैव करोति कण्डूम् ।
 मुहुर्मुहुर्यद्वशगा मनुष्या, घृष्टैव जिह्वामबला प्रियन्ते ॥ ५८३ ॥
 विष्टे महति यश्च निविष्टे, दृश्यते पृथुविसृत्वरकान्तिः ।
 आगमप्रणयपादपनागं, रागकेसरिणमेनमवेहि ॥ ५८४ ॥
 संक्रमात् पितुरशेषगुणानां, कार्यभेदविरहादमुना च ।
 सार्थका न विहिता न पिता वै, जायते सुत इति श्रुतिरेषा ॥ ५८५ ॥
 तं विधाय युवराजमशत्रुं, मोहभूपतिरभूद् गतचिन्तः ।
 दर्पणे मुखमिवात्र च दत्तं, राज्यमस्य बहुधाम पुपुषे ॥ ५८६ ॥
 लम्बितोऽपि घनराज्यविभूती-नैष तातविनयं प्रमुमोच ।
 प्रापितो हि मधुना फलभारं, नम्रतां त्यजति किं सहकारः ॥ ५८७ ॥
 काममस्य वपुषा पुपुषे श्री, राज्ययौवनमदोल्लसितेन ।
 अम्बरप्रपतदम्बुदधारा-जातडम्बरकदम्बवनस्य ॥ ५८८ ॥
 धर्मतत्फलनिराकृतिपादा-वस्य पीनदृढदुर्मतिपाष्णी ।
 राजतो दशतताध्यसमाधि-स्थाननामकनखोन्मिषदाधौ ॥ ५८९ ॥
 भाति गुल्फयुगमस्फुटमुच्चै-नैरपेक्ष्यमग्निं लोकयुगेऽस्य ।
 शून्यताक्षणिकतामतसंज्ञे, जानुनी कलयतश्च दृढत्वम् ॥ ५९० ॥
 व्यक्तिकार्यकृतभूतचिदात्म-ख्यातितर्कयुगमांसलजङ्घः ।
 भात्यसौ निखिलमण्डलतन्त्रा-चारविस्फुरदुरःपरिणाहः ॥ ५९१ ॥
 सत्यनित्यपरमात्मविलोपा-क्षेपयुग्ममतिदीर्घममुष्य ।
 दोर्युगं कलयति श्रियमुच्चै-जानुलम्बि पविदण्डविडम्बि ॥ ५९२ ॥

संवरश्रवनिषेधमते तत्, पञ्चशाखयुगलं प्रविभाति ।
तत्क्यमाणदशधर्मनिषेधै-मुद्रिकाभिरधिकोल्लसितश्रि ॥ ५९३ ॥
बन्धनिर्वृतिनिषेधनिबन्ध-स्कन्धबन्धपरिभूतवृषश्रीः ।
भात्यसौ वधकथाऽशुभसन्धा-कन्धरोत्रतिमदोद्गुबुद्धिः ॥ ५९४ ॥
लुप्यमानसमयत्रयकृत्यैः, स त्रिरेख इव चास्य विभाति ।
सच्चतुर्गतिकजन्मनिषेधो ग्रामरागनिलयः खलु कण्ठः ॥ ५९५ ॥
मार्गलोपमतनाम विशालं, साध्वसाधुसमतोल्लसदोष्ठम् ।
योगसङ्ग्रहविपर्ययदन्तै-दीप्तिमन्मुखममुष्य विभाति ॥ ५९६ ॥
अस्य दृग्युगमहंत्वममत्वे, नासिका च नियतिस्थितिनिष्ठा ।
सम्मदाय जगतामपि काम-स्नेहविस्मयमयश्रुतियुगम् ॥ ५९७ ॥
भालमस्य भजते भवनन्दि-भोग्यसूचनकलापटुधाम ।
क्लेशकेशकलितोऽपि च मौलि-दुर्विगाहंगहनः परिणामः ॥ ५९८ ॥
दीपयत्यतुलराज्यविलासं, गुर्वनादरकिरीटममुष्य ।
कर्णयोरपि च कुण्डलयुगलं, निर्भयत्वनिरनुग्रहताख्यम् ॥ ५९९ ॥
समुचितरचनाविभक्तशक्ति-त्रयमुपधाय जयाय बद्धयत्नः ।
अयमतिशयमाबिभर्ति हस्त-स्त्रिभुवनमाकलयंस्तुणार्धतुल्यम् ॥ ६०० ॥
एतस्य पार्श्वे पुरुषत्रयं च, स्निग्धारुणाभं परिवीक्षसे यत् ।
त्रयोऽपि तेऽस्यैव मता वयस्याः, स्वतुल्यवीर्याः प्रथितप्रभावाः ॥ ६०१ ॥
एतेष्वतत्त्वाभिनिवेशनामा, नाम्ना द्वितीयेन च दृष्टिरागः ।
आद्यः पुमान् स्वस्वमतेषु पुंसां, कदाग्रहं हन्त तनोत्यभेद्यम् ॥ ६०२ ॥
स्नेहापराख्यो भवपातनामा, बलाद्वितीयः पुरुषो द्वितीयः ।
मूर्च्छतिरेकं वितनोति पुंसां, द्रव्यात्मजन्मस्वजनव्रजेषु ॥ ६०३ ॥
उद्धामधामा किल कामरागा-भिष्वङ्गनामा पुरुषस्तृतीयः ।
उत्पादयन् मज्जयतीन्द्रियार्थं, लौल्यं प्रियास्वद्धुतविभ्रमासु ॥ ६०४ ॥

आक्रान्तमेव त्रिभिरेभिरुग्रै-र्गङ्गाप्रवाहैरिव विश्वमेतत् ।
 सुखं ततस्तिष्ठति रागसिंहः, सन्मार्गमत्तद्विपकुम्भभेदी ॥ ६०५ ॥
 अस्यैव तुङ्गमधितिष्ठति विष्टरं या, सा मूढतेति विदिता दयिताऽस्य हृद्या ।
 धत्ते प्रभां मणिरिवायमिमां निजाङ्गे, स्वीयप्रचारपरिमुद्रितबाह्यभावाम् ६०६
 अन्योऽन्यभेदविरहादनयोर्वपुर्भ्यां, नोच्चैर्गुणा अपि मिथो दधते विभेदम् ।
 ज्वालानलाविव जगज्जनदाहकार्ये, तौ द्वावपीह विधिना मिलितौ नियुक्तौ
 अस्यैव यश्च परितिष्ठति वामपार्श्वे, द्वेषद्विपेन्द्रमिममाहुरनन्तवीर्यम् ।
 विश्रान्तमेव हृदयं स्वगुणैर्गृहीत-मत्रापि मोहनृपतेः प्रविभज्य रज्यत् ६०८

प्रौढे द्वेषद्विपेन्द्रो लघुरपि बलतो जन्मना रागसिंहात्,
 सेहार्द्राणामपि द्राग् निखिलतनुभृतां चित्तविश्लेषकारी ।
 उत्साहं नो लभन्ते भ्रमति मदभृते चित्तवृत्तावटव्या-
 मेतस्मिन् स्थातुमुच्चैः शुभनयकलभा भीतिकृद्दृष्टिपाते ॥ ६०९ ॥

युद्धकुद्धस्य नास्य ध्वनितविलसितं के समाकर्ण्य भीताः,
 कल्पान्तभ्रान्तवातक्षुभितघनघटगर्जितारम्भजैत्रम् ।
 लीयन्ते कन्दरायामपि धरणिभृतां यान्ति कान्तारदेशान्,
 गाहन्ते मध्यमब्धेरपि च कृतमहायानपात्रावतारः ॥ ६१० ॥

लग्नः प्रत्यर्थिनारीविपुलकुचतटीकुङ्कुमश्रीविलोपात्,
 स्फूर्जत्यस्य प्रतापे ज्वलद्दनलनिभः शोभते शोणभावः ।
 तन्नेत्रेऽरुप्रणालाविरलपरिगलद्वारिभिर्नैष नाशम्,
 यन्नित्यं क्षालितोऽपि व्रजति न हृदये कस्य चित्रं तदेतत् ॥ ६११ ॥
 या त्वस्य भार्या प्रथिताऽविवेकिता, तस्याः प्रवृत्तिः परिकीर्तितैव ते ।
 शेकेन पृष्टेन तमःपुरस्थितिं, तत्साऽस्य पार्श्वे न निरीक्ष्यतेऽधुना ॥ ६१२ ॥
 यो विष्टरेऽस्यैव नृपस्य पृष्ठे, तुङ्गे निविष्टो घनशोणवर्णः ।
 तूणीरयुक् पञ्चशरः सचाप-स्त्रिभिर्नरैश्च प्रियया च युक्तः ॥ ६१३ ॥

जगत्प्रसिद्धो मकरध्वजोऽसौ, जगत्त्रयीधैर्यभुजङ्गताक्षर्यः ।
विनिर्जितोऽनेन महेश्वरोऽपि, गौरीविवाहेऽकृत बालचेष्टाम् ॥ ६१४ ॥
समाः सहस्रं च स एव दिव्ये, रते धृतोऽनेन विसर्पितृष्णः ।
अन्येऽपि दैत्यर्पिसुराः समग्रा, अनेन धाम्ना विजिता निजेन ॥ ६१५ ॥
जनार्दनोऽस्य प्रबलप्रतापा-सहिष्णुरेवाम्बुनिधावुवास ।
महेश्वरो मूर्ध्नि बभार गङ्गां, प्रजापतिः पद्मशिश्रियच्च ॥ ६१६ ॥
विवेकचन्द्रं परिभूय सर्वथा, कुहूचकारयमिहाखिलांस्तिथीन् ।
अतोऽस्य मत्तो विपिनेषु कोकिलो, मुहुः कुहू गायति कीर्तिगायनः ॥ ६१७ ॥
असौ नृशंसः कुसुमैः शरैरपि, क्षिणोति धैर्यं बत वज्रिणामपि ।
न शस्त्रजातिर्नियता धनुष्मतां, ततः स्ववीर्यानुगता मता बुधैः ॥ ६१८ ॥
नृसिंहमानी कुसुमाहतो मया, द्विधाऽपमानान्निहतो भविष्यति ।
इतीव पुष्पेषुरभूदसौ प्रभु-र्विनापि शस्त्रं त्रिजगज्जये स्वयम् ॥ ६१९ ॥
अस्यैतदात्मीयनरत्रयं यत् । पुंवेदनामा प्रथमोऽयमस्मिन् ।
कुर्वन्त्यनेनैव विलुप्तधैर्या, मन्दाः पुमांसः किल पारदार्यम् ॥ ६२० ॥
स्त्रीवेदनामा कथितो द्वितीयो, गुणोदरच्छेदनबद्धकक्षः ।
अस्यैव धाम्ना वनिता विलज्जा, रागं परे पुंसि भृशं वहन्ते ॥ ६२१ ॥
प्रोक्तस्तृतीयस्त्विह षण्ढवेदो, विगुप्यते येन नपुंसकौघः ।
नरत्रयस्यास्य बलेन कामो, जगज्जये श्राम्यति नातिवामः ॥ ६२२ ॥
पार्श्वे च याऽस्यास्ति विशालनेत्रा, रतिं जगुस्तां विरतिप्रतिष्ठाः ।
अस्याः प्रभावात् प्रथते जनानां, दुःखात्मभोगेषु सुखाभिमानः ॥ ६२३ ॥
तुष्यन्ति मोहान्मृगलोचनाभिर्नेत्रत्रिभागैरिह वीक्ष्यमाणाः ।
हृष्यन्ति तद्वाक्यरसैर्विचित्रै-र्दन्तानहेतोः परिपीडयन्ति ॥ ६२४ ॥
कुर्वन्ति तासां बहुचाटुकर्म, पादप्रहारान् बहुशः सहन्ते ।
श्लेशमाश्रितं तन्मुखदत्तमद्य-गण्डूषमास्वाद्य सुखं लभन्ते ॥ ६२५ ॥

प्रियावियोगादुपयान्ति तापं, रटन्ति शोचन्ति वशाऽवधूताः ।
 वेषेषु रक्तामुपलभ्य नारी, मज्जन्ति दुःखाम्बुनिधावपारे ॥ ६२६ ॥
 वशीकृताः स्वीयबलेन रत्या, विडम्बनां कामिह नाप्नुवन्ति ।
 प्रेत्यापिसंसारसमुद्रमध्ये, परिभ्रमन्तः स्मरदेवदासाः (चतुर्भिःक०) ॥ ६२७ ॥
 पृष्ठेऽस्य यन्मानुषपञ्चकं च, हासाभिधोऽत्र प्रथमो मनुष्यः ।
 अयं भृशं रोदयतीह लोकं, विश्वासघाती विनियोज्य हास्ये ॥ ६२८ ॥
 उल्लसयत्येनमृतेऽपि हेतोः, प्रसह्य भार्याऽस्य च तुच्छताख्या ।
 अतुच्छचित्तो महतोऽपि हेतोः, सोल्लासमास्यं तनुते न हास्यम् ॥ ६२९ ॥
 सङ्क्रापदं याति जनोऽत्र हास्याद्, भूतोपघाती वितनोति वैरम् ।
 विगोपकत्वप्रथया स्वकीतौ, दत्ते मषीहस्तकमस्तबुद्धिः ॥ ६३० ॥
 या च द्वितीया घनकृष्णवर्णा, बीभत्सरूपा परिदृश्यते स्त्री ।
 कृताधिवृद्धिं बहुहेतुयोगा-दिमां प्रगल्भामरतिं प्रतीहि ॥ ६३१ ॥
 अयं भयाख्यः पुरुषस्तृतीयो, युतो नरैः सप्तभिरात्मरूपैः ।
 करोति सर्वं जनमैहिकादि-भयैर्नितान्तं परिवेपमानम् ॥ ६३२ ॥
 अयं स्वभार्या खलु हीनसत्त्वतां, कदापि रागी हृदयान्न मुञ्चति ।
 इमां हि दारां त्यजतोऽस्य जीवितं, न कर्दमस्याप इवावतिष्ठते ॥ ६३३ ॥
 चतुर्थमेनं स्मरसीह शोकं, निवेदकं यं प्रकृतप्रवृत्तेः ।
 तस्मिन् पुरे द्रक्ष्यसि सोऽयमत्र, समागतस्तूर्णमनीकमध्ये ॥ ६३४ ॥
 अस्याज्ञया शोचति नीधमानं, स्वकर्मणाऽन्तं स्वजनं मनुष्यः ।
 न नेष्यमाणं त्वनुशोचति स्वं, हिताहितोपायविवेकशून्यः ॥ ६३५ ॥
 अस्यापि भार्याऽस्ति विवर्धमानाऽशुभाशया विह्वलताऽभिधाना ।
 प्राप्नोति सौख्यं विरहय्य नैनां, दोषाकरो यामवतीमिवायम् ॥ ६३६ ॥
 इयं मृगाक्षी ननु पञ्चमी च, नीचाकृतिः कुञ्चितनासिकाग्रा ।
 स्यामा जुगुप्सा गदिता प्रणीत-व्यलीकभावा जगतीजनानाम् ॥ ६३७ ॥

छायामपीच्छन्ति न यत्परेषां, शौचप्रियाः स्प्रष्टुमतीव मूढाः ।
 स्पृष्टेऽप्यहो वर्त्मनि चेलमात्रे, कुद्धाः पुनर्यच्च जले पतन्ति ॥ ६३८ ॥
 उन्मत्तरूपा अपि यच्च केचि-च्छङ्कापिशाचीनिहता भवन्ति ।
 अस्या महामुद्गरपातनर्म-मर्मप्रहारस्य विजृम्भितं तत् ॥ ६३९ ॥
 आरक्तकृष्णानि च यानि डिम्भ-रूपाण्यहो पश्यसि षोडश त्वम् ।
 सामान्यतस्ते कथिताः कषाया, विशिष्य भेदं कथयामि तेषाम् ॥ ६४० ॥
 चत्वारि रौद्राणि लसन्ति यानि, संयोजनाख्यानि वदन्ति तानि ।
 भक्तानि मिथ्यात्वमहत्तमस्य, तेनात्मबुद्ध्या परिपालितानि ॥ ६४१ ॥
 मिथ्यात्वमोहस्य चतुर्भिरेभिः, पातालकुम्भैरिव वारिरशेः ।
 क्षुब्धैः प्रवृद्धा भवतीह वेला, विलुप्तबोधेन्दुमरीचिखेला ॥ ६४२ ॥
 चत्वारि रूपाणि लघूनि चैभ्यः, सर्वात्मनैव व्रतघातकानि ।
 नाम्नाऽब्रतान्येव वदन्ति तद्ज्ञाः (तज्ज्ञाः) प्रसर्पदातुर्यगुणस्थितीनि ॥ ६४३ ॥
 लघूनि तेभ्योऽपि पुरः स्फुरन्ति, धीमन् ! विरत्यावरणानि विद्धि ।
 वल्गात्सु तेषु क्षमते न कोऽपि, किञ्चिद्व्रतस्थोऽपि महाव्रताया ॥ ६४४ ॥
 लघूनि तेभ्योऽपि च चञ्चलानि, जगुर्बुधाः संज्वलनाभिधानि ।
 कुर्वन्ति यानि प्रसभं व्रतेषु, म्लानि मुनेरप्यतिचारलेशात् ॥ ६४५ ॥
 द्वेषद्विपेन्द्रस्य किलाष्टराग-सिंहस्य जातानि तथाऽष्ट चैषु ।
 पौत्राणि मोहक्षितिपस्य गर्वाद, वितन्वते दुर्ललितं न कुत्रा ॥ ६४६ ॥
 कुटुम्बकं वर्णितमङ्गभूत-मिदं महामोहनरेश्वरस्य ।
 ये वेदिकाभ्यर्णगताः क्षितीशाः, पदातयस्तेऽस्य निजाङ्गभूताः ॥ ६४७ ॥
 इह रागकेसरिनृपस्य पुरे, हरिदश्ववत्कमलयुक्तकरः ।
 विलसत्प्रतापभवनं भुवनं, परितापयन् श्रयति यः सुषमाम् ॥ ६४८ ॥
 तमवेहि मोहितसमस्तनरं, विषयाभिलाषसचिवप्रवरम् ।
 वयमागता इह यदीयमुख-प्रविलोकनाय पवनाभजवाः ॥ ६४९ ॥

किमु मानुषाणि ननु तानि पुरा, कलितानि नास्य समतां दधते ।
 इति तानि हेतुगुणतो जगतां, प्रभवन्ति किं न हितघातविधौ ॥ ६५० ॥
 रसनानिदानमयमेव ततः, परिनिश्चितोऽस्य हि धिया निहतः ।
 परिचेष्टते विशदधर्मपथाद्, बहिरित्वरेषु विषयेषु जडः ॥ ६५१ ॥
 परचित्तंभित् पटुरुपायविधौ, निजनीतिमार्गविततोरुमतिः ।
 अयमेव वर्द्धयति राज्यरमा-मिह रागकेसरिनुपस्य परम् ॥ ६५२ ॥
 पार्श्वेऽस्य भार्याऽस्ति च भोगतृष्णा, कृष्णाहिवद्वक्रगतिः प्रतीता ।
 दष्टोऽनया नैव जनः कदाचि-दम्भोऽपि पातुं श्रयते विलम्बम् ॥ ६५३ ॥
 पुश्च पश्चादपि पृष्ठतश्च, तिष्ठन्ति ये भूमिभुजोऽस्य दृसाः ।
 दुष्टाभिसन्धिप्रमुखा भट्यस्ते, व्यापारभाजोऽस्य समीहितार्थे ॥ ६५४ ॥
 संख्यामतीताः खलु येऽन्तरङ्गा, महीभुजो मध्यविवर्तिनस्तान् ।
 विशिष्य वक्तुं क्षमते स एव, तारापथे यः परिमाति ताराः ॥ ६५५ ॥
 वेदिकाव्यविहिताश्च नृपा ये, मुत्कलप्रबलमण्डपवासाः ।
 मोहभूपतिलकस्य हि बाह्य-स्ते पदातय उदारचरित्राः ॥ ६५६ ॥
 तत्र चित्रनरपञ्चकयुक्तो, ज्ञानसंवरणभूपतिरेषः ।
 गीयते जगति बोधविलोपा-न्मोह इत्यपि च नाम किलास्य ॥ ६५७ ॥
 एष विक्रममदादिह जीव-ज्ञानमिच्छति निहन्तुमशेषम् ।
 तिष्ठति प्रतिहताखिलशक्तिः, सोऽप्यनन्ततमभागधृतात्मा ॥ ६५८ ॥
 दर्शनावरण इत्युदिताख्यः, पार्थिवस्त्वयमिह प्रणिहन्ति ।
 पश्य कस्य जगतोऽपि निसर्गादात्मनो विमलदर्शनशक्तिम् ॥ ६५९ ॥
 मानुषैर्नवभिरेव युतोऽयं, तेषु पञ्च वनिता मदिरावत् ।
 धूर्णयन्ति जनतां पुरुषास्ता-मन्धयन्ति विवशामवशिष्टाः ॥ ६६० ॥
 एष मत्सरिनरद्वययुक्तो, वेदनीयनृपतिः प्रकृतिस्थम् ।
 जीवमुग्रसुखदुःखविवर्ता-वर्त्तगर्तपतितं वितनोति ॥ ६६१ ॥

अक्षयस्थितिमपि स्फुटपातो-त्पातकन्दुकसमभ्रमभाजम् ।
 आयुराख्यनृपतिः कुरुतेऽसौ, ह्रस्वदीर्घचलडिम्भचतुष्कः ॥ ६६२ ॥
 नामनामकनृपस्त्रिनवत्या, मानुषैर्दृढबलैश्च युतोऽयम् ।
 देहजातिगमनादिविभेदैः, कं विडम्बयति नात्र मनुष्यम् ॥ ६६३ ॥
 उच्चनीचपुरुषद्वययुक्तो, गोत्रनामकनृपः प्रथितोऽयम् ।
 देहिनां वितनुते भृशमभ्रभ्रामणक्षितिनिपातनलीलाम् ॥ ६६४ ॥
 अन्तराय इति विश्रुतनामा, ह्येष दीप्तनरपञ्चकयुक्तः ।
 भूपतिर्वितरणादिकलब्धी-देहिनां दलयति स्वबलेन ॥ ६६५ ॥
 वर्णिता भूभुजः सप्त, तदेते लेशतो मया ।
 वर्णनं विस्तरेणैषां, नायुषाऽपि समाप्यते ॥ ६६६ ॥
 इत्येनामतिगम्भीरां, श्रुत्वा मातुलं भारतीम् ।
 प्रकर्षः कलयन् हर्षमिदं वचनमब्रवीत् ॥ ६६७ ॥
 एतैषां वर्णनं राज्ञां, कुर्वता मातुल ! त्वया ।
 शङ्काशङ्कुं निरस्याहं, मोचितो मोहपञ्जरात् ॥ ६६८ ॥
 केवलं किञ्चिदद्यापि, प्रष्टव्यमवशिष्यते ।
 कर्णप्राघूर्णकीकृत्य, तन्मह्यं वक्तुमर्हसि ॥ ६६९ ॥
 विमर्शः प्राह यद् भद्र, रोचते पृच्छ तत् सुखम् ।
 प्रकर्षः प्राह चित्तेऽसौ, विस्मयो मम जृम्भते ॥ ६७० ॥
 यदाऽहं नायकान् प्रेक्षे, कीर्त्यमानेषु राजसु ।
 परिवारं न पश्यामि, तदा भानीव वासरे ॥ ६७१ ॥
 परिवारं यदा प्रेक्षे, न तदा नायकानहम् ।
 वितताक्षोऽपि पश्यामि, यामिन्यामिव भास्करम् (त्रिभिर्विशेषकम्) ॥ ६७२ ॥
 परिवारयुता प्रोक्ता, नायका भवता पुनः ।
 दृष्टेष्टार्थविसंवादस्तदयं बाधते मम ॥ ६७३ ॥

विमर्शः प्राह किं चित्रं, स्वभावावगताविह ।	
नैकदोभयवेत्ता यत्, स्वभावादेव कश्चन	॥ ६७४ ॥
सामान्यरूपा राजानस्तद्विशेषाः परिच्छदाः ।	
क्रमिकज्ञानवेद्यत्वं, तेषां च प्रकृतिर्मता	॥ ६७५ ॥
देशकालस्वभावैश्च, भेदोऽप्येषां न विद्यते ।	
धवाद्या न तरोर्भिन्ना, धवादिभ्यस्तरुर्न च	॥ ६७६ ॥
केवलं यौगपद्येन, न सामान्यविशेषयोः ।	
दृष्टिनैतावता दृष्टिरुपयोगे क्रमेक्षणात्	॥ ६७७ ॥
तरुरेवेक्ष्यते दूराल्लक्ष्यन्ते न धवादयः ।	
सन्निधौ तेऽपि दृश्यन्ते, दृश्यते न तरुः पृथक्	॥ ६७८ ॥
तथापि तद् द्वयं दृष्टं, कालभेदेन कीर्त्यते ।	
एकोपयोगदृष्टत्वाद्, घटरूपादिवद् बुधैः	॥ ६७९ ॥
स्वभावाद्यैर्भेदेऽपि, न सामान्यविशेषयोः ।	
संख्यादिभिः कृतो भेदव्यवहारोऽपि दुष्यति	॥ ६८० ॥
सङ्ख्ययैकस्तरुर्जात्या, भूयांसः खदिसदयः ।	
संज्ञाऽपि तरुरित्येका, भेदिन्यश्च धवादिकाः	॥ ६८१ ॥
अनुवृत्तिस्तरोस्तेषु, लक्षणं वीक्ष्यते पृथक् ।	
धवाश्चत्थादिभेदानां, व्यावृत्तिश्च परस्परम्	॥ ६८२ ॥
कार्यं च तरुमात्रस्य, छायाद्यं पृथगेव हि ।	
विशिष्टफलपुष्पादि, चूतादेरन्यदेव च	॥ ६८३ ॥
व्यवहारोऽपि सामान्ये, श्रुतस्कन्धेऽन्य एव हि ।	
अन्य एव च दृष्टस्त-द्भेदेष्वध्ययनादिषु	॥ ६८४ ॥
तस्माद्भेदं पुरस्कृत्य, मया प्रोक्ताः पृथक् पृथक् ।	
राजानः परिवाराश्च, न भिन्नास्तत्त्वतस्तु ते	॥ ६८५ ॥

अंशांशिनोः पृथग् वृत्तिभिन्नाऽभिन्ने च वस्तुनि ।	
अवग्रहादेर्जिज्ञासावशाद्वा विस्मयोऽत्र कः	॥ ६८६ ॥
प्रकर्षः प्राह नष्टेयं, शङ्का मे मातुलाधुना ।	
एतज्जैत्राः परं सन्ति, नेति वा संशयोऽस्ति मे	॥ ६८७ ॥
विमर्शोऽथाब्रवीदेतद्वीर्यनिर्मूलनोद्यताः ।	
सन्त्येव बहिरङ्गेषु, देशेषु विरलाः परम्	॥ ६८८ ॥
धृतात्मध्यानकवचा, येऽप्रमादपरः सदा ।	
गुप्ताः समाधिमन्त्रेण, मोहादीनां वशा न ते	॥ ६८९ ॥
दुःखो दुःखानुबन्धोऽयं, दुस्तरो भववारिधिः ।	
रधावेधोपमं लोके, मानुष्यमतिदुर्लभम्	॥ ६९० ॥
तरङ्गतरला लक्ष्मीरायुर्वायुवदस्थिरम् ।	
भोगाः स्वप्नार्थवच्छून्या, वपुर्भङ्गगुरमभवत्	॥ ६९१ ॥
मृत्युश्छायेव पृष्ठस्थो, जरा शिरसि तिष्ठति ।	
तत्कोऽयं साध्वसस्थाने, देहिनां सुखसंभ्रमः	॥ ६९२ ॥
सृष्टिवैकल्पिकी ह्येषा, दृष्टनष्टेन्द्रजालवत् ।	
स्वर्णधीरिह मृत्स्नायां, स्यान्मिथ्यात्वहतात्मनाम्	॥ ६९३ ॥
विकल्पचषकैरात्मा, पीतमोहासवो ह्ययम् ।	
भवोच्चतालमुतालप्रपञ्चमधितिष्ठति	॥ ६९४ ॥
साक्षीभूय स्थितस्यैव, पश्यतो भवनाटकम् ।	
स्वभावसुखसंवित्तिः, कर्तृभावे तु संगरः	॥ ६९५ ॥
परभावास्ततस्त्याज्या, ग्राह्याः स्वाभाविका गुणाः ।	
स्वभावसुखमग्नस्य, संसारः किं करिष्यति	॥ ६९६ ॥
इत्याद्यनेकसद्भावभावनाभावितात्मसु ।	
न मोहः सपरीवारः, क्षोभायाद्रिष्विवानिलः	॥ ६९७ ॥

चर्मावनद्धविष्णुमूत्रपिठरीसन्निभाः स्त्रियः ।	
येषां भान्ति स्वरूपेण, तेषां कामः क्व बाधकः	॥ ६९८ ॥
शरीरं यैर्विनिर्णीतमशुच्यशुचिसम्भवम् ।	
न जुगुप्सा न वा शौचाग्रहस्तेषां महात्मनाम्	॥ ६९९ ॥
तदेव शौचं तैर्ज्ञातं यद्भूतानुपघातकम् ।	
नान्तरं हि मलं वारि, क्षालयत्युच्यते यतः	॥ ७०० ॥
चित्तमन्तर्गतं दुष्टं, तीर्थस्नानैर्न शुद्ध्यति ।	
शतशोऽपि हि तद्भूतं, सुगभाण्डमिवाशुचि (युग्मम्)	॥ ७०१ ॥
जलशौचमनिन्द्यं हि, क्वचिद् देवादिपूजने ।	
कस्यचिद् भक्तिहेतुत्वान्मोहस्तत्राग्रहः परम्	॥ ७०२ ॥
आद्रियन्ते हि ते भावशौचं भावस्तवोद्यताः ।	
मन्यन्ते द्रव्यपूजाङ्गं, द्रव्यशौचं तु गेहिनाम्	॥ ७०३ ॥
तेषां नार्तिकरै र्ज्ञानदर्शनावरणौ नृपौ ।	
सर्वज्ञसमयाभ्यासवासनालुषपाप्मनाम्	॥ ७०४ ॥
सर्वथैव निरीहाणां, धीराणां धर्मदायिनाम् ।	
वक्रीकर्तुं न रोमापि, तेषां विघ्ननृपः क्षमः	॥ ७०५ ॥
तेषां भूपाः शुभाय स्युश्चत्वारः सप्तमध्यगाः ।	
समुद्रा इव मेघानामन्येषां भ्रीतिदा अपि	॥ ७०६ ॥
दुःखोत्पत्तिः कुतस्तेषां, निर्द्वन्द्वसुखशालिनाम् ।	
अतिस्तोकाः परं तेऽत्र, तेनेदं गीयते जनैः	॥ ७०७ ॥
शैले शैले न माणिक्यं, मौक्तिकं न गजे गजे ।	
साधवो न हि सर्वत्र, चन्दनं न वने वने (युग्मम्)	॥ ७०८ ॥
प्रकर्षः प्राह तिष्ठन्ति, देहिनो मातुल ! क्व ते ।	
विमर्शः प्राह तैर्भाव्यं, भवचक्राभिधे पुरे	॥ ७०९ ॥

अवान्तरपुरैर्नैकैः, पाटकैश्च तदन्वितम् ।	
असंख्या जातयस्तत्र, तत् तेषामपि सम्भवः	॥ ७१० ॥
प्रकर्षः प्राह किं बाह्यमान्तरं वा तदिष्यते ।	
विमर्शः प्राह तज्जात्यन्तरमेकाविवेचनात्	॥ ७११ ॥
बहिरङ्गा जनास्तत्र, सन्ति संख्यातिगा यथा ।	
अन्तरङ्गास्तथैतेऽपि, सर्वे सन्ति महाभयः	॥ ७१२ ॥
सन्तोषः श्रूयते तत्र, यतोऽमीषां महारिपुः ।	
नगरं तदतोऽमीभिरनुविद्धं जिगीषुभिः	॥ ७१३ ॥
स्थितिस्त्र सतां तेषां, कथं तत्रेति संशयः ।	
योगशक्त्या समाधानादनुत्थानहतोऽस्तु ते	॥ ७१४ ॥
तस्मादुभयरूपं तन्नगरं प्रतिपद्यताम् ।	
शर्वरीवासराभिन्नसन्ध्यांसदृशलक्षणम्	॥ ७१५ ॥
प्रकर्षः प्राह यद्येवं, द्रष्टव्यं तत्पुरं तदा ।	
गच्छावस्तत्र नगरे, कौतुकं महदत्र मे	॥ ७१६ ॥
विमर्शः प्राह विषयाभिलाषस्यैव दर्शनात् ।	
अस्माकमीहितं सिद्धं, रसनामूलनिश्चयात्	॥ ७१७ ॥
राजशासननिर्वाहात् तद् गन्तुं स्वाश्रयेऽधुना ।	
युक्तमन्यत्र गमनं भाति नातिप्रयोजनम्	॥ ७१८ ॥
प्रकर्षः प्राह शिष्टानां, दर्शनादधिकं दृशोः ।	
जन्मनो न फलं मन्ये, तत्र गन्तव्यमेव तत्	॥ ७१९ ॥
न ते मातुल ! योग्योऽहमेतद्दर्शनवञ्चने ।	
चकोराणां सुधापानं, न कारयति किं विधुः	॥ ७२० ॥
संवत्सरावर्धिदत्तो, नाधुनाऽत्येति चावयोः ।	
ऋतुद्वयमतिक्रान्तं शिशिरस्तत्र जृम्भते	॥ ७२१ ॥

स्फूर्जत्प्रियङ्गुलतिकाकलितं प्रफुल्ल-कुन्दद्वयं वनमिदं नभसो बिभर्ति ।
शोभां दिनात्यग्रविवृद्धनिशाविलास-विस्तारिचारुरुचितारकमण्डलस्य ७२२

शिशिरममलपुष्पैर्मण्डनैः क्लृप्तशोभा,
स्वदयितमभिसर्तुं विस्फुरत्पत्रवल्लिः ।
स्फुटतिलकविलासा रोध्रराजीविकासात्,
कलयति रतिहासं हर्षपूर्णा वनश्रीः ॥ ७२३ ॥

विमुद्रिता श्रीर्मधुपप्रसङ्गात्, सरोरुहाणां द्विजनायकेन ।
तत्प्रत्यवायप्रलयाय तानि, हिमोच्चये सम्प्रति किं प्रियन्ते ॥ ७२४ ॥
ऋष्मणः कुचतटी पदमेकं, विद्यते हिमहतस्य वधूनाम् ।
भोगिनस्त्वरयति स्मरविद्धां-स्तद्रहस्यविदतः खलु तत्र ॥ ७२५ ॥

वेतालेन हिमेन पङ्कजवनं लोलूयते सर्वतः,
पान्थः शीतनिपीडितः प्रियतमाध्यानेन दोदूयते ।
हृद्देशार्पितजानुदुर्गतकुलं रात्रौ च रोरूयते,
संश्लिष्टाङ्गनिलीनवक्त्रकुहरः कोकूयते जम्बुकः ॥ ७२६ ॥

वर्तते लङ्घितप्रायः, साम्प्रतं शिशिरो ह्ययम् ।
ततः षण्मासशेषेऽपि, किमुत्ताम्यति मातुलः ॥ ७२७ ॥

ततस्तदाग्रहं ज्ञात्वा, विमर्शो गन्तुमुद्यतः ।
गच्छतस्तत्पुरं शीघ्रं, तुष्टौ स्वस्वीयमातुलौ ॥ ७२८ ॥

गच्छन्नाह प्रकर्षोऽथ, मार्गश्रान्तिनिवृत्तये ।
मातुल ! श्रूयते लोके, यः कर्मपरिणामराट् ॥ ७२९ ॥

चक्रवर्ती प्रतापोग्रस्तदाज्ञां मोहभूपतिः ।
किमेष कुरुते किं वा, नेत्यास्ति मम संशयः ॥ ७३० ॥

विमर्शः प्राह नैवास्ति, भद्र ! भेदो मिथोऽनयोः ।
स हि ज्येष्ठः कनिष्ठोऽयं, भ्राताऽटव्यां स्थितः पुनः ॥ ७३१ ॥

चरये हि महामोहो, भूपा येऽस्य पदातयः ।	
ते तस्यापि हि विज्ञेयं, समचित्तानुयायिनः	॥ ७३२ ॥
कार्याण्यसुन्दराण्येव, महामोहः करोति हि ।	
प्रकृत्याऽन्यश्च निर्माति, सुन्दराणीतराणि च	॥ ७३३ ॥
विजिगीषुरयं भूपः, स राजा नाटकप्रियः ।	
सेवन्तेऽमुं महामोहमतो धीर रणे नृपाः	॥ ७३४ ॥
स कर्मपरिणामाख्यो, भ्राताऽस्यापि महत्तमः ।	
कुर्वन्त्यतस्तदग्रेऽपि, नाटकं ते प्रसत्तये	॥ ७३५ ॥
महामोहादिकैः सर्वैर्भूपालैर्भवनाटके ।	
तैस्तत्र हेतुतां प्राप्तैः, सपत्नीकः स तुष्यति	॥ ७३६ ॥
आन्तरङ्गेषु सर्वेषु, निर्वृतिं नगरी विना ।	
नगरेषु स हि स्वामी, बहिरङ्गेषु भावतः	॥ ७३७ ॥
महामोहस्त्वयं स्वामी, त्वद्दृष्टानां महीभुजाम् ।	
तदादेशेन यत्किञ्चिद्, धनमर्जयति स्वयम्	॥ ७३८ ॥
निःशेषं नतमौलिस्तत्, तस्यार्पयति भक्तिमान् ।	
स सुन्दरेतरार्थेषु, कुरुते तन्नियोजनम्	॥ ७३९ ॥
अयं हि विग्रहारूढः, स तु भोगपरो नृपः ।	
भटभुक्त्या पुर दृष्टं, दत्तमस्य पुरद्वयम्	॥ ७४० ॥
अतः पुरद्वये तत्र, सैन्यमस्त्यस्य भक्तिमत् ।	
चित्तवृत्तिमहाटव्यामपि विग्रहतत्परम्	॥ ७४१ ॥
प्रकर्षः प्राह किं राज्यं, क्रमाभ्यागतमेतयोः ।	
किंवाऽन्यदीयमेवेदं, गृहीतं बलवत्तया	॥ ७४२ ॥
विमर्शः प्राह वत्सेदं, न क्रमागतमेतयोः ।	
परकीयं परं राज्यं, प्रसह्याभ्यां वशीकृतम्	॥ ७४३ ॥

सकर्मकस्य जीवस्य, संसारीत्यभिधाभृतः ।
 स्वीकृताऽऽभ्यां स्ववीर्येण, चित्तवृत्तिमहाटवी ॥ ७४४ ॥
 प्रकर्षः प्राह तद्राज्यग्रहे कालः कियानभूत् ।
 विमर्शः प्राह नैवादिं, जाने नान्येऽपि जानते ॥ ७४५ ॥
 परमार्थस्त्वयं वत्स, कथ्यते तव साम्प्रतम् ।
 स कर्मपरिणामाख्यो, गरिष्ठो विष्टराधिपः ॥ ७४६ ॥
 अयं पुनर्महामोहस्तस्यादेशविधायकः ।
 तन्नियुक्तभयसेव्यस्तत्कोशस्य च वृद्धिकृत् ॥ ७४७ ॥
 ईदृशानल्पसज्जल्पकल्पनेनाल्पितश्रमौ ।
 तावतीत्य गतौ मार्गं, भवचक्राभिधं पुरम् ॥ ७४८ ॥
 इतश्च शिशिरोऽतीतो, वनकौमारसन्निभः ।
 तत्तारुण्यदशातुल्यो, जजृम्भे मधुरुद्धतः ॥ ७४९ ॥
 लताकारैर्नृत्यमिव प्रकुर्वन्, कृतान्तकाष्ठागतवातधूतैः ।
 दृष्टः स ताभ्यामथ काननेषु, मत्तालिरवैरिव चारु गायन् ॥ ७५० ॥
 हसन्निवोद्यत्कुसुमाट्टहासै, पठन् शुकानामिव जल्पितेन ।
 रज्यन्निवाशोकलताविलासै-र्नमन्निवालोलतरुत्तमाङ्गैः ॥ ७५१ ॥
 वपुर्भुतां शापमिव प्रयच्छन्, प्रवृद्धताम्राक्षकुहूरवेण ।
 विलोलचूतद्रुममञ्जरीभि-रकारयन् विश्वमिवाङ्गुलीभिः ॥ ७५२ ॥
 रुदन्निव प्रच्युतसिन्दुवार-पुष्पालिदम्भाद्, गलिताश्रुधारम् ।
 क्रन्दन्निव च्छन्ननिकुञ्जगुञ्ज-त्कपोतहुङ्कारपरंपराभिः ॥ ७५३ ॥
 रजोऽभिवर्षन्निव विप्रकीर्णा-मौदैः प्रियालद्रुममञ्जरीणाम् ।
 प्रदर्शयन् वह्निमिव ज्वलन्तं, समुल्लसत्किंशुककैतवेन ॥ ७५४ ॥
 धावन्निवोन्मत्तमृगव्रजाणा-मुत्प्लुत्य यातैर्ललनान्वितानाम् ।
 दिवाऽभिवल्गन्निव माधवीनां, परागहस्तैर्विततैरुदस्तैः ॥ ७५५ ॥

बद्धाञ्जलिः कोरकितैर्दुमौघै-र्लताप्रतिक्षिप्तमिलिन्ददृष्टिः ।
 उदीतनव्याङ्कुरकण्टकश्री-र्मूर्च्छां गतः पञ्चममूर्च्छनाभिः ॥ ७५६ ॥
 तैस्तैर्विलासैरनवग्रहोऽपि, नवग्रहावेशविकारदर्शी ।
 अपत्रपः सदलरक्षकोऽपि, कृतोदयोऽप्युत्कलिकालसतः (अष्टभिः कु०) ॥ ७५७ ॥
 ततो विमर्शोऽन्ववदत् प्रकर्षं, काले तवेच्छ भवचकदृष्टेः ।
 अस्याधुना सुन्दरता हि गुर्वी, पीयूषरश्मेरिव पूर्णिमायाम् ॥ ७५८ ॥
 धावन्ति लोका बकुलदुर्मेषु, कुर्वन्ति लीलां स्मितमाधवीषु ।
 लुभ्यन्ति पश्यारुणपल्लवेषु, न यान्ति तृप्तिं सहकारवृक्षे ॥ ७५९ ॥
 लताः सुभुक्ता मधुपैरतुच्छ-गुच्छश्रियः पाटलपल्लवाग्राः ।
 इमाः स्वतुल्याः कुलटाः श्रयन्ति, लसत्कराः पीनकुचाभिरामाः ॥ ७६० ॥
 समुद्यतानां कुसुमोच्चयाय, स्त्रीणां कुचस्पर्शमवाप्य मत्ताः ।
 स्वेदं सुमौघैर्मरुता च कम्पं, किं सात्त्विकं न स्फुटयन्ति वृक्षाः ॥ ७६१ ॥
 पश्यैष चित्तेषु वियोगिनीनां, द्विजोऽग्निहोत्राय पिकः प्रवृत्तः ।
 पाठः श्रुतेरस्य निशम्यतेऽसौ, नादो नु साक्षीकृतकामदेवः ॥ ७६२ ॥
 उच्चैःस्थितं लातुमपारयन्तीं, प्रियां प्रियोऽत्र स्तनभारनग्न्याम् ।
 दत्ते लतापुष्पमुदीतमोहो, मुहुर्मुहुश्चुम्बननिष्कयेण ॥ ७६३ ॥
 लतानिकुञ्जेषु लसन्ति यूनां, बन्धैर्विचित्रैरिह मैथुनानि ।
 तैरेव पुष्पैः स्मरमल्लयुद्धा-वलोकनानन्दिभिरर्चितानि ॥ ७६४ ॥
 कान्तरादेशाः कुसुमोच्चयेच्छु-कान्तापदालक्तकरक्तभासः ।
 संक्रान्तमन्तः कुसुमेषु रागं, बलादमान्तं बहिरुद्गिरन्ति ॥ ७६५ ॥
 निरीक्ष्य दोलासु विलोलनेत्रा, विस्तारिहारः परिवर्तमानाः ।
 स्मरोऽपि भूयो लयघूर्णमान-भोगीन्द्रभृच्छम्भुधिया बिभेति ॥ ७६६ ॥
 सुवासितं सन्मणिभाजनस्थं, जना घनाम्भोरुहसौरभेण ।
 प्रियाधरास्वादसुधानवद्यं, पिबन्ति हृद्याग्रवनेषु मद्यम् ॥ ७६७ ॥

गायन्ति गीतानि हसन्ति मत्ता-श्चुम्बन्ति कान्तावदनाम्बुजानि ।
 वदन्ति गुह्यानि सहस्तताल-मापानके के न सुरामदेन ॥ ७६८ ॥
 चित्तादिवाकृष्य सुग्रामदेन, नेत्रेषु रगो निहितः प्रियाणाम् ।
 चकास्ति विस्तारितदीसिरुच्चै-रम्भोधिमध्येदधृतर्लबन्धुः ॥ ७६९ ॥
 विधूर्णमानानि मुखानि मद्या-न्मृगेक्षणानामधुनाऽरुणानि ।
 नवार्ककान्तिच्छुरितोर्मिनृत्य-त्सरोजलक्ष्मीं प्रविडम्बयन्ति ॥ ७७० ॥
 वदत्येव विमर्शेऽदो, मधुलीलादिदृक्षया ।
 नगरात्रिर्गतो राजा, पौरराजकसेवितः ॥ ७७१ ॥
 स विमर्शप्रकर्षाभ्यां, दृष्टोऽब्धिरिव फेनवान् ।
 सितातपत्रस्फीतश्रीर्वज्रीव विबुधाश्रितः ॥ ७७२ ॥
 उद्यानमथ संप्राप्तो, रेजे राजकमध्यगः ।
 शङ्खेषु दक्षिणावर्त, इव विस्तृतदीधितिः ॥ ७७३ ॥
 मृदङ्गाः प्रहतास्तूर्ण, वादिता वेणवस्तदा ।
 ययौ तालरवो वृद्धि, प्रवृत्ता जनकेलयः ॥ ७७४ ॥
 केचिन्नृत्यन्ति वल्गन्ति, केऽपि धावन्ति केचन ।
 केचित् कलकलायन्ते, हसन्त्यपि च केचन ॥ ७७५ ॥
 केचिद् गायन्ति गीतानि, केऽप्युत्कृष्टीर्वितन्वते ।
 शृङ्गैः सिञ्चन्ति सौवर्णैः, केऽपि कश्मीरजद्रवैः ॥ ७७६ ॥
 विलासमीदृशं प्रेक्ष्य, विमर्शेनेति चिन्तितम् ।
 अहो काऽपि महामोहशक्तिर्विश्वप्रमाथिनी ॥ ७७७ ॥
 अहो सर्वकर्षं वीर्यं, रगकेसरिभूपतेः ।
 अहो प्रतापो विषयाभिलाषस्य प्रसृत्वरः ॥ ७७८ ॥
 अहो कामस्य वामत्वमहो रतिविजृम्भितम् ।
 अहो हासभटोल्लासो, विभ्रमः कोऽप्यहो दृढः ॥ ७७९ ॥

अहो अदीर्घदर्शित्वमहो विक्षिप्तचित्तता ।	
अहो तृष्णानिमग्नत्वमहो श्रोतोऽनुगामिता	॥ ७८० ॥
ततः प्रकर्षो जगदे, पश्यंस्तत् तेन चेष्टितम् ।	
भद्र ! तेऽमी जना बाह्या, ये मोहादिवशाः स्मृताः	॥ ७८१ ॥
प्रकर्षः प्राह चेष्टन्ते, कस्यैवं धामतो जनाः ।	
विमर्शः प्राह यो दृष्टो, महाविष्टरसंस्थितः	॥ ७८२ ॥
तृष्णाख्यायां वेदिकायां, भूपतिर्मकरध्वजः ।	
तस्य प्रियवयस्योऽयं, वसन्तः शिशिरात्यये	॥ ७८३ ॥
गतस्तदन्तिके कालपरिणत्येकसेवकः ।	
आज्ञारहस्यं तस्मै च, स्वामिन्यास्तेन भाषितम्	॥ ७८४ ॥
गन्तव्यं भवचक्रे मे, मानवावासपत्तने ।	
वियोगभीरुस्तदहं, दर्शनाय तवागतः	॥ ७८५ ॥
मकरध्वजभूपोऽथ, प्राह किं न स्मरस्यदः ।	
वर्षेऽतीते मया तत्र, सहैव विलसिष्यसि	॥ ७८६ ॥
गन्तुं दत्ते पुरे तत्र, स्वामिन्याज्ञां यदा तव ।	
महामोहनृपो दत्ते, ममाप्याज्ञां तदा ध्रुवम्	॥ ७८७ ॥
वियोगभीर्न तत्कार्या, गन्तव्यं भवताऽधुना ।	
अहमप्यनुगच्छामि, त्वामादेशान्महीपतेः	॥ ७८८ ॥
ततः पुरे वसन्तोऽत्र, समायातो विलासवान् ।	
अन्वागतश्च मन्त्र्यादीन्, विज्ञप्य मकरध्वजः	॥ ७८९ ॥
महामोहेन तद्राज्यं, प्रदत्तं तस्य चाखिलम् ।	
दत्ताश्चान्येऽपि भूपालास्तस्य निर्देशवर्तिनः	॥ ७९० ॥
महत्त्वं स्वयमप्यस्य प्रतिपन्नं स्थितिर्हि सा ।	
तथैवानुकृतं रागकेसरिप्रमुखैरपि	॥ ७९१ ॥

महामोहवदेवैनं, सेवन्ते तं महाभयः ।	
लोलाक्षो मानवावासे, योऽप्ययं बाह्यभूपतिः	॥ ७९२ ॥
सोऽपि वीर्येण निर्जित्यानेन निःसारितो बहिः ।	
न च तज्जितमात्मानं, मायामूढः स मन्यते	॥ ७९३ ॥
भूयांसो येऽप्यमी लोकाश्चेष्टन्तेऽनेन निर्जिताः ।	
नात्मानं तेऽपि जानन्ति, तादृशं पतिताश्छले	॥ ७९४ ॥
ततो व्यतिकरादस्मान्मकरध्वजधामतः ।	
एवं लोका विचेष्टन्ते, वसन्तोन्मादसादराः	॥ ७९५ ॥
प्रकर्षः प्राह कुत्रासौ, वर्तते मकरध्वजः ।	
विमर्शः प्राह नन्वेष, सन्निधौ नाटयत्यमून्	॥ ७९६ ॥
प्रकर्षेण ततः प्रोक्तं, कुतोऽसौ नोपलभ्यते ।	
विमर्शः प्राह दृश्यन्ते, नान्तराश्चर्मक्षुषा	॥ ७९७ ॥
यदि तद्दर्शनाकाङ्क्षा, बाधते तव मानसम् ।	
गृहाण विमलालोकं, तन्मदीयं दृगञ्जनम्	॥ ७९८ ॥
दीयतां तदिति व्यक्तं, वदतोऽस्य दृशोर्युगम् ।	
अञ्जितं तेन विमलालोकेनामलतेजसा	॥ ७९९ ॥
करामलकवत् तेन, दृष्टस्तस्य प्रभावतः ।	
हृदयेषु मनुष्याणां, ससैन्यो मकरध्वजः	॥ ८०० ॥
सहर्षेण प्रकर्षेण, ततः प्रोक्तं मयाऽपि, हि ।	
कृतराज्याभिषेकोऽयं, दृश्यते मकरध्वजः	॥ ८०१ ॥
एष सिंहासनस्थोऽपि, विध्यत्येतान् शिलीमुखैः ।	
जनांस्तान् क्रन्दतो दृष्ट्वा, करतालं ददात्यसौ	॥ ८०२ ॥
सुहृतं सुहृतं देव, त्वयेति स्फुटभाषिणः ।	
उल्लासं वर्धयन्त्यस्य, किङ्कराः पुरतः स्थिताः	॥ ८०३ ॥

केवलं मातुलाभ्यर्णे सम्प्रत्यस्याखिला अपि ।	
विलोक्यन्ते सपत्नीका, महामोहादयो भयः	॥ ८०४ ॥
दृश्यन्ते नारतिद्वेषगजेन्द्राद्याः कथं पुनः ।	
विमर्शः प्राह तेऽप्यत्र, सन्त्येव हि तिरोहिताः	॥ ८०५ ॥
अपेक्षन्ते परं सेवाऽवसरं निभृताशयाः ।	
राज्येऽस्य यावदाभाव्यं, प्रगल्भन्ते महाभयः	॥ ८०६ ॥
लोलाक्षो यज्जितोऽनेन, मन्यतेऽस्यैव बन्धुताम् ।	
महामोहाधिकारोऽयं, हृष्यन्त्येते जनास्तु तत्	॥ ८०७ ॥
वल्गन्ति च तदाभाव्यं, रागकेसरिभूपतेः ।	
यच्च लुभ्यन्ति विषयाभिलाषस्य तदूर्जितम्	॥ ८०८ ॥
हासस्यैवाधिकारोऽयं, दीर्घहासैर्हसन्ति यत् ।	
अभ्यूह्यश्चैवमन्येषां, व्यापारे नियतः पृथग्	॥ ८०९ ॥
भुञ्जते यत्पुनर्भोगान्, चुम्बन्त्येते प्रियाननम् ।	
कुचोपपीडं दयितामालिङ्गति प्रमोदतः	॥ ८१० ॥
एतज्जातीयकार्येषु, भूपतिर्मकरध्वजः ।	
स्वयं व्याप्रीयतेऽन्यस्य, नियोगं न ददाति च	॥ ८११ ॥
तदेवमत्र विद्यन्तेऽरतिद्वेषादयोऽप्यहो ।	
स्वनियोगानवसरावविर्भावं तु बिभ्रति	॥ ८१२ ॥
प्रकर्षः प्राह हृद्वृत्तौ, तत्किं शून्यः स मण्डपः ।	
विमर्शः प्राह न ह्येवं, यदमी कामरूपिणः	॥ ८१३ ॥
एतैः पूर्णं तदास्थानं, तदत्राभ्यागतैरपि ।	
आकल्पस्थायि तद्राज्यमिदमित्वरकालिकम्	॥ ८१४ ॥
चिरन्तनस्थितेरेवाभिषिच्य मकरध्वजम् ।	
राज्ये भृत्यं महामोहः, स्थितः सम्प्रति भृत्यवत्	॥ ८१५ ॥

अत्रस्थैरपि मोहाद्यैरशून्यो मोहमण्डपः ।	
खेर्द्या द्योतयन्त्येव, स्पृशन्तोऽपि भुवं कराः	॥ ८१६ ॥
अत्रान्तरे स लोलाक्षः, प्रविष्टश्चण्डिकागृहे ।	
सम्पूज्य तां सुरां पातुमुपविष्टः पुरःस्थले	॥ ८१७ ॥
बद्धमापानकं तत्र, भाजनेषु धृताः सुराः ।	
अर्पिताः स्वर्णचषकाः, पीयते मद्यमुद्धतैः	॥ ८१८ ॥
गीयते सरसं गीतं, करब्जैरभिनीयते ।	
विधीयते प्रियतमाधरबिम्बानुचुम्बनम्	॥ ८१९ ॥
भीतयेव द्वियोन्मादाच्च्युतवस्त्रेषु लीयते ।	
स्माराद् गाम्भीर्यपिण्डेन तापादिव विलीयते	॥ ८२० ॥
स्थीयते न विवेकेन, व्यातवक्त्रेक्षणाद् भिया ।	
मदेन वनितालोकसंमदेनोपचीयते	॥ ८२१ ॥
लोलाक्षस्य लघुभ्राता, सोन्मादो रिपुकम्पनः ।	
प्राणप्रियामथ रतिललितां स्वामनर्तयत्	॥ ८२२ ॥
तां नृत्यन्तीं प्रतापाग्नेर्ज्वालामिव मनोभुवः ।	
संक्षोभं प्राप लोलाक्षः, संप्रेक्ष्य विततत्त्विषम्	॥ ८२३ ॥
गाढमध्युपपन्नोऽसौ, तस्यां स्थातुं शशाक न ।	
निश्चेष्टं मदिरोन्मादादापानकमथार्जनि	॥ ८२४ ॥
सर्वे प्रलुठिता लोकाः, प्रवृत्ताश्छर्द्दयो मुहुः ।	
आगताः सारमेयाश्च, काकाश्चाशुचिकर्द्दमे	॥ ८२५ ॥
लोलाक्षोऽथ सुरोन्मादात्, प्रसुप्ते रिपुकम्पने ।	
ग्रहीतुमैहत रतिललितां स्मरपीडितः	॥ ८२६ ॥
दृष्ट्वा प्रसारितौ बाहू, तेनोत्फणफणिप्रभौ ।	
भयध्वस्तसुरोन्मादा, प्रवृत्ता सा पलायितुम्	॥ ८२७ ॥

लोलाक्षेण गृहीता च, वन्येभेनेव हस्तिनी ।	
विमोच्य तत्करं तेन, धावन्ती सा पुनर्धृता	॥ ८२८ ॥
पुनर्विमोच्य साऽऽत्मानं, प्रविष्टा चण्डिकागृहे ।	
अथ प्रादुरभूद् द्वेषगजेन्द्रो राजशासनात्	॥ ८२९ ॥
स्वडिम्भरूपैः सहितः, प्रकर्षेण निरैक्षि सः ।	
विमर्शः प्राह वत्सास्य, साम्प्रतं पश्य चेष्टितम्	॥ ८३० ॥
ततो द्वेषगजेन्द्रेण, लोलाक्षः समधिष्ठितः ।	
दध्यौ खड्गेन हन्येनां, या मां त्यक्त्वा पलायिता	॥ ८३१ ॥
प्रविष्टः खड्गमुद्यम्य, चण्डिकायतनेऽथ सः ।	
चण्डिका तेन तद्बुद्ध्या, मदन्धेन विदारिता	॥ ८३२ ॥
बहिर्निरीयाथ रतिललिता कृतपूतकृतिः ।	
तां वार्तां कथयामास, विबोध्य रिपुकम्पनम्	॥ ८३३ ॥
तेनापि द्वेषनागेन्द्राधिष्ठितेन प्रियागिरा ।	
सतिरस्कारमाहूतो, लोलाक्षो दुष्टचेष्टितः	॥ ८३४ ॥
जातः कोलाहलो भूयान्, सन्नद्धं निखिलं बलम् ।	
अयुद्धयन्तान्धयुद्धेन, सुरेन्मत्ता मिथो भटाः	॥ ८३५ ॥
द्विपैर्द्विपा हयास्ताक्षरैरुष्टैरुष्टाः खराः खरैः ।	
चूर्णिताः शतशस्तत्र, कातरैरपि कातराः	॥ ८३६ ॥
अकाण्डबहुसंमर्दोत्थितशोणितधारया ।	
तदा बभूव मद्येन, तर्पिता चण्डिकेव भूः	॥ ८३७ ॥
लग्नौ द्वौ खड्गयुद्धेन, लोलाक्षरिपुकम्पनौ ।	
जघानाथ महाक्रोधात्त्रोलाक्षं रिपुकम्पनः	॥ ८३८ ॥
विमर्शश्च प्रकर्षश्च, दृष्ट्वा तं घोरविप्लवम् ।	
प्रविष्टौ नगरे तत्र, स्थितौ स्थाने भयोज्झिते	॥ ८३९ ॥

विमर्शः प्राह वत्सेदं, दृष्टं द्वेषविजृम्भितम् ।	
ध्रुवं पर्यवसानं स्यादीदृशं मद्यपायिनाम्	॥ ८४० ॥
मद्यं मूलमवद्यानां, मद्यं पुण्यद्रुमानलः ।	
मद्यं सद्गुणपुष्पाणां, म्लानावातपसंज्वरः	॥ ८४१ ॥
मद्यं च पारदार्यं च यो न त्यजति दुर्मतिः ।	
स लोलाक्ष इव क्षीबः, क्षयं याति न संशयः	॥ ८४२ ॥
प्रकर्षः प्राह वाक्यं ते, प्रमाणं नात्र संशयः ।	
तयोः सुखं विचरतोर्गताः केऽप्यथ वासराः	॥ ८४३ ॥
दृष्टस्ताभ्यां नृपावाससमीपे पुरुषोऽन्यदा ।	
प्रकर्षोऽथावदन्मिथ्याभिमानो ह्येष मातुल !	॥ ८४४ ॥
इहागतः कुतो हेतोः, पुराद् राजसचित्ततः ।	
विमर्शोऽवददाहूतो, महामोहेन खल्वयम्	॥ ८४५ ॥
मकरध्वजराज्यस्य, शोभाहेतोः प्रसेदुषा ।	
साम्प्रतं यात्युपरिपुक्कम्पनावासमेष च	॥ ८४६ ॥
अयं राज्येऽभिषिक्तोऽस्ति, लोलाक्षे निहतेऽधुना ।	
प्रेषितः स्वामिना मिथ्याभिमानोऽप्यस्य सद्गनि	॥ ८४७ ॥
प्रकर्षः प्राह तद्गेहं, प्रदर्शय ममापि तत् ।	
स्वीचकार विमर्शोऽपि, प्रविष्टौ द्वौ नृपालये	॥ ८४८ ॥
इतश्च तस्यास्ति मतिकलिताख्या परा प्रिया ।	
सा तस्मिन्नेव समये, सुतं सूता सुलक्षणम्	॥ ८४९ ॥
जातमात्रे सुते तत्र, प्रोन्निद्रमिव पङ्कजम् ।	
खमिवार्कहतध्वान्तं, तद्राजभवनं बभौ	॥ ८५० ॥
रचिता मणिदीपौघा, धृता मङ्गलदर्पणाः ।	
भूतिरक्षाविधिश्चक्रे, सिद्धार्थैर्भूषिता च भूः	॥ ८५१ ॥

प्रियं वक्तुं महीशस्य, सुतजन्ममहोत्सवम् । वक्षोजभारनम्राऽपि, ययौ वेगात् प्रियंवदा	॥ ८५२ ॥
निवेदिते तथा राजा प्रणयी पुत्रजन्मनि । हर्षाङ्कुरैरिवाकीर्णं, वपुरुत्पुलकं दधौ	॥ ८५३ ॥
आयातोऽत्रान्तरे मिथ्याभिमानस्तस्य संनिधौ, । दध्यावधिष्ठितस्तेन, हृदीत्थं रिपुकम्पनः	॥ ८५४ ॥
अहो जातः कृतार्थोऽहं, प्राप्तो वंशो ममोन्नतिम् । प्रसन्ना देवता मह्यं, मया लब्धं जनुःफलम्	॥ ८५५ ॥
हारकुण्डलकेयूरकटकादि ददौ ततः । निवेदिकायै दीनारलक्षं चासौ प्रमोदभाक्	॥ ८५६ ॥
समुल्लसितगात्रेण, प्रेमगद्गदभाषिणा । कारितो विपुलस्तेन, सुतजन्ममहोत्सवः	॥ ८५७ ॥
प्रवृद्धे हर्षपाथोधौ, सुतेन्दुल्लसतस्ततः । धीरो वीचिध्वनिरिवोत्थितस्तूर्यध्वनिः क्षणात्	॥ ८५८ ॥
कश्मीरजन्मकस्तूरीसम्मर्दकृतकर्मम् । लसदंशुमणिव्रातविडम्बितरविप्रभम्	॥ ८५९ ॥
हसत्कञ्चुकिकं नृत्यत्कुब्जवामनशोभनम् । त्रुटद्भारलताकीर्णं, दीयमानधनोन्मदम्	॥ ८६० ॥
विलासिनीकृतोल्लासं, रम्यं वेषोद्भटैर्भटैः । बहुरूपमिवामोदाज्जातं तद्राजमन्दिरम् (त्रिभिर्विशेषकम्)	॥ ८६१ ॥
तदा भृत्यगणे नृत्यं, प्रमोदेन वितन्वति । ननर्त स्वयमप्युच्चैः प्रीत्या भूपतिरुद्भुजः	॥ ८६२ ॥
दृष्ट्वाऽपृच्छत् प्रकर्षस्तन्मातुलं जातकौतुकः । किमितीमे रटन्त्युच्चैर्विस्फारितमुखा जनाः	॥ ८६३ ॥

काष्ठानि चर्मनद्धानि, बाढमास्फोटयन्ति किम् ।	
किं मृद्भारं वहन्त्येते, धावन्ति किमितस्ततः	॥ ८६४ ॥
किं विष्णुमूत्रपिठ्यंश्च, मन्दं मन्दं चलन्त्यमूः ।	
किञ्चैष सदनस्येशः, करोत्यात्मविडम्बनम्	॥ ८६५ ॥
विमर्शः प्राह भद्रेदं, मिथ्यामानस्य जृम्भितम् ।	
अनेनोत्पादितो ह्यस्य, सुतो मेऽभूदिति भ्रमः	॥ ८६६ ॥
तद्वासनाविलासाच्च, प्रवृत्तेयं विडम्बना ।	
वेत्येनमेष बन्धुं स्वं, विडम्बकमपि स्फुटम्	॥ ८६७ ॥
प्रकर्षः प्राह यद्येवं, योऽस्यास्ति परवानिह ।	
स एष कीदृशो लोके, गीयते रिपुकम्पनः	॥ ८६८ ॥
विमर्शः प्राह वत्सायं, न भावरिपुकम्पनः ।	
ख्यातिरस्योदिता लोके, बाह्यशत्रुप्रकम्पनात्	॥ ८६९ ॥
बाह्यप्रत्यर्थिकोटीनां, समर्थो यः प्रमर्द्दने ।	
सोऽपि ज्ञानं विना नैव, प्रभूष्णुर्भाववैरिणाम्	॥ ८७० ॥
तेनास्य वत्स ! को दोषः, को वा निखिलदेहिनाम् ।	
यतोऽत्र तत्त्वचिन्तायां, ज्ञानाभावोऽपराध्यति	॥ ८७१ ॥
क्रोधादिभ्योऽखिलेभ्योऽपि, पापमज्ञानमुल्बणम् ।	
जनो मिथ्याभिमानस्य, येन बद्ध्वा प्रदीयते	॥ ८७२ ॥
तेनाभिभूतचित्तश्च, न जानाति हिताहितम् ।	
विडम्बयति चात्मानं, ग्रहग्रस्त इवानिशम्	॥ ८७३ ॥
कदापि नाभिमन्यन्ते ज्ञानेन तु हतांहसः ।	
लोकाश्चर्यकरीं प्राप्य, श्रियं पौरन्दरीमपि	॥ ८७४ ॥
गिरिमृत्स्नां धनं पश्यन्, धावत्यज्ञानलुप्तधीः ।	
अनादिनिधनं ज्ञानं, धनं पश्यन्ति योगिनः	॥ ८७५ ॥

बाह्यामज्ञानिनः प्राप्य, पुत्रदारादिसम्पदम् ।	
स्मयन्तेऽज्ञानमग्नास्तामन्तः पश्यन्ति निश्चलाम्	॥ ८७६ ॥
प्रतिष्ठां वेत्ति विष्टवच्छमाग्नेर्भस्मसम्पदम् ।	
जागर्ति ज्ञानवानन्तर्बहिः शेते तु सर्वदा	॥ ८७७ ॥
यैर्बद्धो ज्ञानपाशेन, मिथ्यामानाभिधो रिपुः ।	
ते धन्यास्ते महात्मानस्ते च विश्वोपकारिणः	॥ ८७८ ॥
जितमिथ्याभिमानानामखण्डज्ञानसम्पदाम् ।	
साधूनां नोपमा लोके, सदेवमनुजासुरे ,	॥ ८७९ ॥
यावच्च प्रवदत्येवं, विमर्शः प्रथमानधीः ।	
आगतौ भूपभवनद्वारे तावदुभौ नरौ	॥ ८८० ॥
प्रकर्षः प्राह दृश्येते, नरौ मातुल ! काविमौ ।	
स प्राह मतिमोहश्च, शोकश्चेह समागतौ.	॥ ८८१ ॥
पूत्कारोऽत्रान्तरे प्रौढः, सञ्जातः सूतिकागृहे ।	
अधावंश्चेटिका राजाभिमुखं शोकनिर्भराः	॥ ८८२ ॥
कारतोऽभूत् किमित्येतद् भूपः पृच्छन् पुनः पुनः ।	
ताः प्राहुः कण्ठलग्नासुर्बालोऽभूद्भग्नलोचनः	॥ ८८३ ॥
गतोऽथ सूतिकागेहे, दुःखवज्राहतो नृपः ।	
दृष्टश्च दारकः किञ्चिच्छेषायुष्कः सुलक्षणः	॥ ८८४ ॥
समाहूता महावैद्याः, पृष्टं च किमभूदिदम् ।	
ते प्राहुस्वमातङ्कः, सद्योघाती महाबलः	॥ ८८५ ॥
नृपः प्राह स्वशक्त्या यः, प्रोज्जीवयति दारकम् ।	
तस्मै राज्यं प्रयच्छामि, स्यां तस्यानुचरोऽप्यहम्	॥ ८८६ ॥
तदाकर्ण्य जनाश्चकुर्मन्त्रयन्त्रादिकाः क्रियाः ।	
पश्यतामेव तेषां च, पञ्चत्वं प्राप दारकः	॥ ८८७ ॥

शोकश्च मतिमोहश्च, रजरङ्गीशरीरयोः ।	
अत्रान्तरे प्रविष्टौ तौ, वेतालौ कामरूपिणौ	॥ ८८८ ॥
ताभ्यां हाहारवश्चक्रे, करुणाक्रन्दभैरवः ।	
रङ्गी निपतिता भूमौ, रजा प्राणैरमुच्यत	॥ ८८९ ॥
ततो भूमिलुलत्केशं, दलितोरुविभूषणम् ।	
वियोगसर्पनिर्मोकलालाक्लिन्नास्यकोटरम्	॥ ८९० ॥
उस्ताडनसंमिश्रं, निर्भग्नवलयावलि ।	
बृहदाक्रन्दनं जातं, रिपुकम्पनयोषिताम्	॥ ८९१ ॥
सर्वतः करुणध्वानपरं पश्यन् जनं ततः ।	
विस्मयप्रेरितो बुद्धेस्तनयो मातुलं जगौ	॥ ८९२ ॥
किमेतत्क्षणमात्रेण, हित्वा प्राचीननर्तनम् ।	
नर्तनान्तरमारब्धं, लोकैर्भङ्ग्यन्तरादिदम्	॥ ८९३ ॥
विमर्शः प्राह यौ दृष्टौ, प्रविशन्तौ नरौ त्वया ।	
ताभ्यामित्थं विनाट्यन्ते, लोकाः स्वातन्त्र्यवर्जिताः	॥ ८९४ ॥
यथा मिथ्याभिमानेन, तादृशं नाटिताः पुरा ।	
तथैतादृशमेताभ्यां, नाट्यन्तेऽमी तपस्विनः	॥ ८९५ ॥
शोको वा मतिमोहो वा, तेषामेव न बाधकः ।	
पश्यन्ति ज्ञानदृष्ट्या ये, समग्रं क्षणभङ्गुरम्	॥ ८९६ ॥
मिथ्याज्ञानवतां शोकः स्यान्नटैरिष्टसङ्गमैः ।	
तत्त्वज्ञानां तु वैराग्यशस्त्रमुत्तेजितं भवेत्	॥ ८९७ ॥
आदावेव हि निर्णीतेऽनित्यभावे क्व शोचनम् ।	
नित्यभावे तु निर्णीते, ध्रुवः शोको यदुच्यते	॥ ८९८ ॥
अनित्यताकृतबुद्धिर्म्लानमाल्यो न शोचति ।	
नित्यताकृतबुद्धिस्तु भग्नभाण्डोऽपि शोचति	॥ ८९९ ॥

गाढप्रेमवशादेष मतिमोहान्मृतो नृपः ।
 प्रलापं कारयत्येवं, शोकस्तु करुणं जनैः ॥ ९०० ॥
 प्रकर्षः प्राह किं भूपगेहेऽस्मिन्नेव मातुल ! ।
 इदमीदृशमापन्नं, किं वाऽन्यत्रापि जायते ॥ ९०१ ॥
 विमर्शः प्राह नैतादृग्, भवचक्रेऽतिदुर्लभम् ।
 भावैर्नैकैर्भृतं ह्येतत्, परस्परविरोधिभिः ॥ ९०२ ॥
 अम्बरभ्रमणजश्रमतसौ, ध्वान्तपङ्कहरणाशुचिगात्रः ।
 स्नातुमिच्छुरिव तिग्ममरीचि-वार्धिधेरथ जगाम समीपम् ॥ ९०३ ॥
 एकतामुपगता बभुरुच्चै-राकुलाश्च निलयाश्रयणाय ।
 स्वीयचारविषयाद् विनिवृत्ता, भास्करस्य च जनस्य च गावः ॥ ९०४ ॥
 चक्रवाकहृदयात् परिदीर्घाक्रन्दनिर्यदसुसन्ततिचेष्टा ।
 मूर्च्छदुग्रविरहानलदग्धा-दाकुलारवपतन्त्रिभिरूहे ॥ ९०५ ॥
 पद्मिनीहृदयसंगतरागैः, स्फूर्तिमद्भिरिव संभृतमूर्तेः ।
 रश्मयो विबभुरम्बुधिकूलं, यास्यतोऽहिमरुचेरतिशोणाः ॥ ९०६ ॥
 द्यामभित्वरयितुं रतयोग्य-स्फारभूषणविधौ विधिवेत्री ।
 आगता सितरुचेः प्रियदूती, कुङ्कुमारुणतनुर्ननु सन्ध्या ॥ ९०७ ॥
 अञ्जनाचलभुवः प्रविसर्पत्-पाटलापटलपाटलभासः ।
 सान्ध्यरागकलितः किल भागः, पश्चिमः श्रियमगाद् गगनस्य ॥ ९०८ ॥
 व्याप्तमम्बरमथोल्बणसन्ध्या-वह्निधूमसदृशैस्तिमिरौघैः ।
 तारकैस्तरलकान्तिभिरुच्चै-स्तत्स्फुलिङ्गनिकरैरिव रेजे ॥ ९०९ ॥
 संहता भुवि समासमभावा, दृष्टनष्टमुदभाव्यत विश्वम् ।
 उद्धतेन तिमिरेण किमाप्तो, बौद्धबुद्धिपिटकात् पटुभावः ॥ ९१० ॥
 म्लानिमाप नलिनीवनलक्ष्मीः, प्रोल्लास रजनीचरराजी ।
 कौशिकाः पथि सुखेन विचेरु-मूकतां परिययुर्बत काकाः ॥ ९११ ॥

स्फीतनीलसिचयोरुरुचीनां, कामुकं प्रति रसेन यतीनाम् ।
 निह्वाज्जनदृशां कुलटानां, रुच्यतामुपययौ तिमिरौघः ॥ ९१२ ॥
 गच्छतेव निजकालनियोगा-दाहिता दिनकृता पुनराप्त्यै ।
 दीप्तिरस्ततिमिरा प्रजजृम्भे, दीपकेष्वनुगृहं विधृतेषु ॥ ९१३ ॥
 आबर्भार विधुना परिमुक्तं, नव्यसंगमरसोल्लसितेन ।
 नाकिनेतुरथ दिग् घनसारक्षोदसोदरमभीशुसमूहम् ॥ ९१४ ॥
 क्षालयन् मलिनमम्बरमुच्चै-रुच्छलज्जलकणोपमतारम् ।
 निर्मलांशुसलिलैरुपशैलं, ध्वान्तपङ्कमनयद् व्ययमिन्दुः ॥ ९१५ ॥
 संगमो विधुकरैर्निपतद्भि-र्जाह्नवीयमुनयोयदभूत् खे ।
 तेन मुण्डनमभूदिह रात्रिब्राह्मणीतिमिरकेशभरस्य ॥ ९१६ ॥
 कुन्दसुन्दरलसत्करजालं, विष्टपत्रयजयाय पटिष्ठम् ।
 चारुचक्रमिव मान्मथमेकं, खे रराज विधुमण्डलमुद्यत् ॥ ९१७ ॥
 आददेऽङ्गममृतैः परिषिञ्चन्, यो विलासिषु सुधाघटलीलाम् ।
 सोऽप्यभूद् विधुरहो विरहिण्या-श्चण्डकुण्डलितसर्पकरण्डः ॥ ९१८ ॥
 पार्वतीप्रणतशंकरचूला-निर्गलत्सुरनदीजलरम्याः ।
 धौतविश्ववलायाः प्रसरन्तो, रेजिरे तुहिनरश्मिमयूखाः ॥ ९१९ ॥
 इत्थं चन्द्रोदये जाते, जनानन्दविधायिनि ।
 दृष्टो निजापणद्वारे, ताभ्यं कश्चिन्महेश्वरः ॥ ९२० ॥
 युतो नैकैर्वणिक्पुत्रैर्निविष्टस्तुङ्गविष्टे !
 मणिभिः पद्मरागाद्यैः, प्रहृष्यन्निहितैः पुरः ॥ ९२१ ॥
 राजतैः काञ्चनैः स्तोमैरुदगर्वहृदयो भृशम् ।
 अलङ्कारैश्च वस्त्रैश्च, विचित्रैश्चित्रमाप्नुवन् ॥ ९२२ ॥
 प्रकर्षः प्राह लक्ष्मीवान्, मातुलायं किमीदृशः ।
 तिरश्चीनापतद्दृष्टिः, सरलं नेक्षते जनम् ॥ ९२३ ॥

नाकर्णयति किं वाक्यं, दत्ते किं नोचितोत्तरम् ।	
प्राञ्जलीनपि संनम्रान् मन्यते तृणवत्कथम्	॥ ९२४ ॥
रत्नादीनि मुहुः पश्यन्, किं निजाङ्गानि खादति ।	
किं स्वलीलामनुस्मृत्य, निमीलयति लोचने	॥ ९२५ ॥
विमर्शः प्राह भद्रेह, शृणु हेतुं समाहितः ।	
अस्ति मिथ्याभिमानस्य, धनगर्वाभिधः सुहृत्	॥ ९२६ ॥
तेन हत्वाऽस्य सर्वस्वं, वशकोऽयमधिष्ठितः ।	
जानाति धन्यामात्मानं, कृत्रिमैः कनकादिभिः	॥ ९२७ ॥
परस्वत्वकृतोन्माथस्तत्स्वरूपं न पश्यति ।	
श्रद्धते न हितं मार्गं, नालोचयति चायतिम्	॥ ९२८ ॥
अपूर्णोऽप्यनुकम्प्योऽपि, पूर्णतां स्वस्य वेत्ति यत् ।	
जगदुन्माथि तदिदं, धनगर्वस्य चेष्टितम्	॥ ९२९ ॥
पूर्यन्ते येन कृपणास्तदुपेक्षैव पूर्णता ।	
पूर्णानन्दसुधास्निग्धा, दृष्टिरेषा मनीषिणाम्	॥ ९३० ॥
अतात्त्विकी विकल्पैः स्यात्, पूर्णताऽब्धेरिवोर्मिभिः ।	
पूर्णानन्दस्तु भगवांस्तिमितोदधिसन्निभः	॥ ९३१ ॥
अपूर्णः पूर्णतामेति, पूर्यमाणस्तु हीयते ।	
पूर्णानन्दस्वभावोऽयं, जगद्भुतदायकः	॥ ९३२ ॥
वदत्येवं विमर्शोऽथ, भुजङ्गस्तत्र कश्चन ।	
राजकीयं धनं हत्वा, कान्दिशीकः समागतः	॥ ९३३ ॥
भुजङ्गं प्रत्यभिज्ञाय, स वाणिजभुजङ्गमः ।	
किञ्चिन्मूल्यं प्रदायास्य, तज्जग्राहाखिलं धनम्	॥ ९३४ ॥
प्रनष्टोऽथ भुजङ्गोऽसावागतं नृपतेर्बलम् ।	
कुतश्चित् तत्कयोदन्तं, श्रुत्वा तत्रातिभीषणम्	॥ ९३५ ॥

सलोचनं वणिजं बद्ध्वा, निन्युर्भूपभयस्ततः ।
 लुण्ठितं भवनं तस्य, विलुप्ता रत्नराशयः ॥ ९३६ ॥
 किङ्करश्च वणिक्पुत्रा, बान्धवाश्च पलायिताः ।
 हंसे श्येनेन साक्रन्दं, गृहीत इव पक्षिणः ॥ ९३७ ॥
 ततो विगतसर्वस्वो, बन्धुभिः परिवर्जितः ।
 रसभारेपितः कण्ठबद्धलोप्त्रोऽतिविह्वलः ॥ ९३८ ॥
 नीयमानो नृपजनैर्निन्द्यमानः पृथग्जनैः ।
 विद्राणवदनो दृष्टः, स ताभ्यां वाणिजस्तदा ॥ ९३९ ॥
 प्रकर्षो विस्मितः प्राह, मातुलेदं किमद्भुतम् ।
 किं स्वप्नोऽयं भ्रमः, किंवा, माया वा काऽपि मोहिनी ॥ ९४० ॥
 यदस्य दृश्यते लीला, न सा तत्र च गौरवम् ।
 न तद्धाम न गर्वोऽसौ, दृग्बिलासा न तेऽधुना ॥ ९४१ ॥
 विमर्शः प्राह सत्योऽसौ, वृत्तान्तो नात्र विभ्रमः ।
 अत एव महाप्राज्ञा, धनगर्वं न कुर्वते ॥ ९४२ ॥
 सन्ध्याभ्ररागवल्लोके, धनं हि क्षणनश्वरम् ।
 विस्तारिमारुतधूतध्वजाञ्चलचलाचलम् ॥ ९४३ ॥
 अस्य वाणिजकस्येव, धनं गर्वोष्मदूषितम् ।
 ज्वलदुल्मुकसंकाशं, महानर्थाय जायते ॥ ९४४ ॥
 अर्जितं क्लेशकोटीभिस्तथायुरिव रक्षितम् ।
 नश्यद्भनं क्षणेनैव, नेक्ष्यते खरशृङ्गवत् ॥ ९४५ ॥
 अलीकधनगर्वेण, विह्वलीभूतचेतसाम् ।
 इहामुत्र च दुःखौघमानं कर्तुं न शक्यते ॥ ९४६ ॥
 प्रकर्षः प्राह येन स्याद्भनं मातुल ! निश्चलम् ।
 शुभावहविपाकं च, स हेतुर्विद्यते न वा ॥ ९४७ ॥

विमर्शः प्राह वत्सेदग्, नासंभवि धनं भुवि ।	
विरलानां तु तद्धेतुसंयोगः स्यान्महात्मनाम्	॥ ९४८ ॥
पुण्यं पुण्यानुबन्ध्येव, निश्चलं कुरुते धनम् ।	
वृद्धिं नयति च स्तोकाः, परं तत् कर्तुमीशते	॥ ९४९ ॥
गुरुदेवादिशुश्रूषा, वैराग्यं प्राणिनां दया ।	
पुण्यं पुण्यानुबन्ध्येतच्छीलवृत्तिश्च निर्मला	॥ ९५० ॥
संतापशान्तिरन्येषां, विश्वानुग्रह एव च ।	
दमनं च स्वचित्तस्य, पुण्यं पुण्यानुबन्ध्यदः	॥ ९५१ ॥
प्राच्ये वाऽस्मिन् भवे प्राप्तं, पुण्यं पुण्यानुबन्धि यैः ।	
गुणराशिनिबद्धेव, तेभ्यः श्रियीति न क्वचित्	॥ ९५२ ॥
ते हि तत्र धने मूर्च्छा, न कुर्वन्ति महाशयाः ।	
क्षेत्रेषु योजयन्त्येतत्, स्वयं च परिभुञ्जते	॥ ९५३ ॥
एवं च श्रीर्विकीर्णाऽपि, नैर्मल्यायैव जायते ।	
जहाति न स्वपार्श्वं च, विधोरिव महाप्रभा	॥ ९५४ ॥
कीर्णा कर्पूरधार श्रीः, कपिकच्छूर्धृता हृदि ।	
दानभोगावतः कार्यौ, मूर्च्छागर्वौ न धीमता	॥ ९५५ ॥
लक्ष्मीर्दासीकृता नित्यं, स्वामीयत्येव देहिनाम् ।	
दासीयति विपर्यस्तस्वभावा स्वामिनी कृता	॥ ९५६ ॥
वर्जनीयः प्रयत्नेन, चौर्यगन्धोऽपि जानता ।	
अस्य वाणिजकस्येव, महानर्थोऽन्यथा भवेत्	॥ ९५७ ॥
विमर्शोऽदो वदत्येव, युवा कश्चिद् वणिक्पथे ।	
दुर्बलो मलिनः क्षामोऽवतीर्णो जीर्णवस्त्रभृत्	॥ ९५८ ॥
आपणे निहितग्रन्थिर्दृष्टस्ताभ्यां स लोलधीः ।	
गृहीता मोदकास्तेन, रूपकैश्चित्तमोदकाः	॥ ९५९ ॥

स्रजः पर्णानि गन्धांश्च, क्रीत्वा वस्त्रयुगं तथा ।	
गत्वोपवापि भुक्त्वा च, भोजनं तृप्तिमाप सः	॥ ९६० ॥
ततस्ताम्बूलमास्वाद्य, धृत्वा पुष्पस्रजं हृदि ।	
सौरभाढ्यः स्फुरद्वक्त्रः, प्रस्थितो नृपलीलया	॥ ९६१ ॥
पुनः पुनः स्फुरत्कान्ति, प्रेक्षते मुकुरे मुखम् ।	
मोदते गन्धमाघ्राय, गर्वेण नरिर्नर्ति च	॥ ९६२ ॥
प्रकर्षो विस्मितः प्रोचे, युवाऽयं को नु मातुल ! ।	
क्व प्रस्थितः किमुद्दिश्य, किं विकारैश्च भज्यते	॥ ९६३ ॥
विमर्शः प्राह गणिकाव्यसनी रमणो ह्ययम् ।	
सामुद्रदत्तिरत्रैव, वास्तव्यः पत्तने युवा	॥ ९६४ ॥
अनेनाल्पैर्दिनैरेव, शोषितं पापबुद्धिना ।	
धनं समुद्रदत्तस्य, ग्रीष्मार्केण सरो यथा	॥ ९६५ ॥
जातोऽयमधुनेदृक्षो, निर्धनः परकर्मकृत् ।	
परकर्मकरत्वेन, कतिचित् प्राप रूपकान्	॥ ९६६ ॥
नाटितो व्यसनेनाथ, कुरुते यत् तदीक्ष्यते ।	
अस्ति ह्यत्र पुरे ख्याता, वेश्या मदनमञ्जरी	॥ ९६७ ॥
तस्याश्च कुन्दकलिका, पुत्री लावण्यवाहिनी ।	
तस्यामासक्तचित्तेन, धनमेतेन नाशितम्	॥ ९६८ ॥
गेहान्निस्सारितश्चायं, धनहीनस्तया रयात् ।	
प्रस्थितोऽद्य गृहे तस्याः, किञ्चित् प्राप्य धनं पुनः	॥ ९६९ ॥
अत्रान्तरे प्रकर्षेण, दृष्टः सानुचरो नरः ।	
सतूणीरः समाकृष्टशरः पृष्ठश्च मातुलः	॥ ९७० ॥
कोऽयं माम् ! निहन्त्येनं, स प्राह मकरध्वजः ।	
चर्यया निर्गतो रत्नैः, भयानुचरसंयुतः	॥ ९७१ ॥

रमणोऽयमनेनैव, प्रेरितो याति तद्गृहे ।	
अतः परं च यद्भावि, तन्निभालय कौतुकम्	॥ ९७२ ॥
एवमस्त्विति तेनोक्ते, गतौ तौ गणिकागृहे ।	
दृष्टा च कुन्दकलिका, वेश्मद्वारे विभूषिता	॥ ९७३ ॥
वालिता कन्धरा नासा, विमर्शनाथ कुञ्चिता ।	
प्रकर्षः प्राह हेतुस्ते, को व्यलीकस्य मातुल !	॥ ९७४ ॥
स प्राह पुष्पवसनालङ्कारपिहितामिमाम् ।	
नवश्रोतःश्रु(स्रु)तां विष्टाकोष्ठिकां किं न पश्यसि	॥ ९७५ ॥
इतो दुष्यति दुर्गन्धाच्छपे तुभ्यं शिरो मम ।	
तदस्या दूरतः स्थित्वा, पश्यावो यद्भवेदिह	॥ ९७६ ॥
प्रकर्षोऽपि जगौ युक्तमुक्तं मातुलं ! मे त्वया ।	
ममाप्यशुचिगन्धेन, महार्तिरिह जायते	॥ ९७७ ॥
अपसृत्य ततो दूरे, स्थितौ तौ रमणो युवा ।	
आगतोऽत्रान्तरे पश्चात्, सभयो मकरध्वजः	॥ ९७८ ॥
दृष्ट्वाऽथ कुन्दकलिकां, ममज्ज रमणोऽमृते ।	
मुदा मदनमञ्जरी, संज्ञितां तं च सैक्षत	॥ ९७९ ॥
आकर्णाकृष्टबाणस्तं, जघान मकरध्वजः ।	
अभ्यन्तरे प्रविश्याथ, तस्याः स प्रददौ धनम्	॥ ९८० ॥
तद् गृहीत्वा समीपस्था, जगौ मदनमञ्जरी ।	
वत्स ! त्वया कृतं सम्यग्, वत्सा त्वयि समुत्सुका	॥ ९८१ ॥
इहाजिगमिषुः किन्तु, चण्डाख्योऽस्ति नृपात्मजः ।	
तत् तावत् तिष्ठ लीनस्त्वं, पश्चाद्भोगांश्च भोक्ष्यसे	॥ ९८२ ॥
रमणोऽभूदिदं श्रुत्वा, भयाधिष्ठितविग्रहः ।	
चण्डोऽथाभ्यागतो द्वारे, भूयान् कोलाहलोऽजनि	॥ ९८३ ॥

चण्डस्तूर्णं प्रविष्टोऽथ, रमणं च ददर्श सः ।	
असिपुत्रीं समाकृष्य, हन्तुं व्यवसितश्च तम्	॥ ९८४ ॥
दैत्यं प्राप्तोऽथ रमणो, मुखक्षिप्तदशाङ्गुलिः ।	
अष्टाङ्गपादपतनं, चण्डस्य कृतवान् भिया	॥ ९८५ ॥
ततश्चण्डो दयोत्पत्त्या, मारयामास नैव तम् ।	
रोषोत्कर्षात् परं तस्य, त्रोटिता तेन नासिका	॥ ९८६ ॥
लुप्तौ कर्णौ चक्षुरेकं, कृष्टं विदलिता रदाः ।	
दत्तः पार्ष्णिप्रहारेऽथ, हसितं गणिकाद्वयम्	॥ ९८७ ॥
कृतस्ताभ्यां हृतस्वान्तश्चण्डः पेशलभाषितैः ।	
गजलोकेर्हतो निर्यन्, मुक्तश्च रमणोऽसुभिः	॥ ९८८ ॥
दध्यौ प्रकर्षः कामस्य, भयस्य च विचेष्टितम् ।	
कुट्टिन्याश्चातिगहनं, साक्षात् प्रेक्षणकोपमम्	॥ ९८९ ॥
विमर्शः प्राह येऽप्यन्ये, भवन्ति गणिकारताः ।	
तेषामीदृशमेव स्यान्नाटकं विस्मयावहम्	॥ ९९० ॥
वेश्याभिर्हतसर्वस्वा, भवन्ति कुलदूषणाः ।	
न च मूढा विरज्यन्ते, शोच्यामपि गता दशाम्	॥ ९९१ ॥
सर्पिण्य इव विश्वास्या, नान्या अपि हि योषितः ।	
दृग्विषाहिसमानासु, वेश्यासु प्रश्न एव कः	॥ ९९२ ॥
कुष्टिनोऽपि हि पश्यन्ति, स्मरभान् धनदायिनः ।	
निर्लाक्षालक्तकप्रायान्, वेश्या मुञ्चन्ति निर्धनान्	॥ ९९३ ॥
प्रकर्षेणोदितं सत्यमेतन्नास्त्यत्र संशयः ।	
ततो निर्वाहितस्ताभ्यां, रात्रिशेषः क्वचिद् गृहे	॥ ९९४ ॥
आलिलिङ्ग रजनीविरहार्तो, द्यां ससंभ्रममथाम्बुजपाणिः ।	
तद्वशेन निपपात मणीनां, हास्यष्टिरिव तारकराजी	॥ ९९५ ॥

वासवस्य विधिनाऽजनि भासां, गर्भिणीव परिपाण्डुमुखी दिग् ।
 ध्वान्तशान्तिशुचिदोहदपूर्ते-रुच्छसत्तनुरनूनिविनोदा ॥ ९९६ ॥
 यद्विद्या दिवमगात् पितुरङ्कं, द्राग् विहाय परिशङ्क्य तमिन्दुः ।
 ज्वालजालजटिलं वडवाग्निं, भानुमुत्थितमयाच्चरमाशाम् ॥ ९९७ ॥
 ध्वान्तधूलिरखिलाऽपि निरस्ता, शोधिता भगणकर्करपङ्क्तिः ।
 अंशुकुङ्कुमरसैः स्नपितं खं, भास्करेण नववासराज्ये ॥ ९९८ ॥
 आगते न पिदधे किमु पंत्यौ, द्यौस्त्यजन्त्युपपत्तिं हिमभासम् ।
 ऊषसाऽरुणिमकुङ्कुमलेपे, तारकच्छन्नखव्रणपङ्क्तिम् ॥ ९९९ ॥
 किं पुनः स्पृशसि यः परकूले, मामपश्रियमपोह्य गतोऽभूः ।
 साञ्जनाश्रुततिमित्यभिभानुं, पद्मिनी मधुकरैः किरति स्मा ॥ १००० ॥
 संहता नृपशुपक्षिगणेभ्य-स्तामसी दिनकृतोदयभाजा ।
 एकतामुपगता खलु निद्रा, कौशिकालिनयनेषु निलीना ॥ १००१ ॥
 यद्गृहेऽन्धतमसाभिधचौरः, स्थास्यतीह स भविष्यति दण्ड्यः ।
 डिण्डिमध्वनिरभूदिति भानो-श्चारुकाकुक्कवाकुकुडुम्बात् ॥ १००२ ॥
 गाढात्रपरिरम्भविजृम्भि-प्रेमनिर्दलितरात्रिवियोगा ।
 चक्रवाकयुगसंगमलीला विस्मयं न हृदि कस्य वितेने ॥ १००३ ॥
 इत्थं सूर्योदये जाते, विमर्शः प्राह वत्स ! ते ।
 भवचक्रदिदक्षायां, महदस्ति कुतूहलम् ॥ १००४ ॥
 न शक्यतेऽतिविस्तीर्णं, तदेकैकाश्रयेक्षणात् ।
 द्रष्टुं कात्स्न्येन तेनायं, चारुररुह्यतां नगः ॥ १००५ ॥
 महाप्रभावो विस्तीर्णो, विवेकाख्योऽतिनिर्मलः ।
 भवचक्रस्थितिः सर्वा, समारूढैरिहेक्ष्यते ॥ १००६ ॥
 यच्च न ज्ञायते पृष्ट्वा, तदुत्कण्ठा प्रपूर्यताम् ।
 एवमस्त्विति तेनोक्ते, समारूढावुभौ नगे ॥ १००७ ॥

प्रकर्षः प्राह सकलं, भवचक्रमिहेक्ष्यते ।	
दीनो देवकुले नग्नो, कः पुनर्मातुलास्त्ययम्	॥ १००८ ॥
नंष्टुकामो दिगालोकी; क्षुत्क्षामो वेष्टितो नरैः ।	
विमर्शः प्राह पुत्रोऽयं, कुबेरस्य श्रियां निधेः	॥ १००९ ॥
नाम्ना कपोतो गौणेन, मुख्यनाम्ना धनेश्वरः ।	
द्यूतव्यसनिनाऽनेन, पितृवित्तं विनाशितम्	॥ १०१० ॥
द्यूतायैष सृजन् चौर्यं, धने निष्ठापिते निजे ।	
रज्ञा कदर्थितो मान्यपुत्रत्वान्न तु नाशितः	॥ १०११ ॥
कर्पटद्यखिलं रात्रावद्य चानेन हारितम् ।	
कृतो व्यसनतप्तेन, मस्तकेन पणस्ततः	॥ १०१२ ॥
एतैश्च कितवैर्धूर्तैः, शिरोऽप्यस्य जिघृक्षुभिः ।	
जितोऽयं नाट्यते ह्येवं, नंष्टुं शक्नोति न क्वचित्	॥ १०१३ ॥
प्रकर्षः प्राह किं ज्ञाता, नानेन द्यूतविक्रिया ।	
द्यूतं हि धनकक्षाग्निर्मृत्योर्मित्रं गुणामयः	॥ १०१४ ॥
विमर्शः प्राह किं कुर्यान्महामोहवशो ह्ययम् ।	
द्यूते रसात् प्रवर्तन्ते, तद्वशा हि नराधमाः	॥ १०१५ ॥
उल्लापो भवति व्यक्तो, यावदेवं तयोर्द्वयोः ।	
मस्तकं कितवैस्तावत्, त्रोटितं तस्य वृन्तवत्	॥ १०१६ ॥
तद् दृष्ट्वाऽमन्यत द्यूतं, महाऽनर्थविधायकम् ।	
प्रकर्षोऽथ वने तस्य, दृग् नीलाब्जनिभाऽपतत्	॥ १०१७ ॥
कृत्वा तत्संमुखं हस्तं, ततः स प्राह मातुलम् ।	
क एष तुरगारूढः, प्रधावत्यनुजम्बुकम्	॥ १०१८ ॥
उदगीर्णास्त्रः स्वयं दुःखी, दुःखदश्चान्यदेहिनाम् ।	
मध्याह्नेऽपि क्षुधा क्षामः पिपासाशोषिताननः	॥ १०१९ ॥

विमर्शः प्राह ललितपुरेऽयं ललनो नृपः ।	
मृगयानिरतोऽरण्ये, तिष्ठत्येष दिवानिशम्	॥ १०२० ॥
मन्त्रिभिर्वार्यमाणोऽपि, मित्रैश्च न निवर्तते ।	
रजकार्येषु सीदत्सु, चिन्तितं राज्यचिन्तकैः	॥ १०२१ ॥
हंसस्थाने यथा काको, नासौ राज्ये तथोचितः ।	
ततो बहिरकार्षुस्तं, पुत्रं राज्ये निधाय ते (युग्मम्)	॥ १०२२ ॥
तिष्ठत्येष तथाऽप्येको, मृगयातत्परो वने ।	
मांसलुब्धो न दुःखं स्वं, जानाति विषकीटवत्	॥ १०२३ ॥
परतः प्राप्तमपि यो, मांसं खादति सोऽधमः ।	
हत्वा भक्षयतस्तच्च स्वयं जीवान् किमुच्यताम्	॥ १०२४ ॥
भुञ्जानो मांसमशुचि, बीभत्सं कृमिसंकुलम् ।	
रक्षसश्चशृगालादेर्विशिष्येत कथं नरः	॥ १०२५ ॥
विमर्शोऽदो वदत्येव, प्रधावन्ननुजम्बुकम् ।	
अधोमुखो महागते, पतितो ललनो मृतः	॥ १०२६ ॥
प्रकर्षोऽपृच्छदस्याभूत्, किमेतन्मृगयाफलम् ।	
विमर्शः प्राह नन्वेतत्, पुष्पं नारकिता फलम्	॥ १०२७ ॥
इतश्च रजपुरुषैः, कञ्चित् तप्तत्रपुद्रवम् ।	
पाय्यमानं नरं दृष्ट्वा, प्रकर्षः प्राह मातुलम्	॥ १०२८ ॥
अमीभिर्निर्घृणैरेष, नरः किमिति पीड्यते ।	
विमर्शः प्राह चणकपुरवासी महाधनः	॥ १०२९ ॥
सार्थेशः सुमुखो ह्येष, वाक्पारुष्यात्तु जन्मजात् ।	
लेभे दुर्मुख इत्याख्यां, लोके प्रकृतिदीपिकाम्	॥ १०३० ॥
स्त्रीभक्तरजदेशानां, कथास्वयमभूद् रतः ।	
शशाक धर्तुं नासभ्यां, निःसरन्तीं मुखाद् गिरम्	॥ १०३१ ॥

गतो राजा रिपून् जेतुमितश्च चणकाधिपः ।	
तीव्राख्यस्तेन रिपवो, युधि वीर्येण निर्जिताः	॥ १०३२ ॥
मध्येसभं नृपकथां, चकारेतश्च दुर्मुखः ।	
जितो नृपोऽरिभिश्चण्डैः, पलायध्वं ततो जनाः	॥ १०३३ ॥
तदाकर्ण्य 'पुरं सर्वं, नष्टं संजातसंभ्रमम् ।	
समागतो नृपोऽपश्यत्, तद् दग्धवनसन्निभम्	॥ १०३४ ॥
श्रुत्वा कुतश्चिद् तद्वार्तां, कुपितो दुर्मुखोपरि ।	
दण्डमीदृशमस्यादात्, पुनरवासिते पुरे	॥ १०३५ ॥
प्रकर्षः प्राह हा कष्टमेतावद् दुर्वचःफलम् ।	
विमर्शः प्राह विकथोन्मथितानामियत् कियत्	॥ १०३६ ॥
कृपाणी गुणवल्लीनां, वाणी नूनमयन्त्रिता ।	
प्रमाणीकुरुते कोऽपि, प्राणी न मुखरं जनम्	॥ १०३७ ॥
भारत्युच्छृङ्खला वत्स ! ध्रुवं बन्धाय देहिनाम् ।	
मोचनाय तु संलीनेत्येषा तत्प्रकृतिस्थितिः	॥ १०३८ ॥
तदस्य विकथामूलं, दुर्भाषाफलमीदृशम् ।	
आपन्नं परलोके च, ध्रुवा दुर्गतियातना	॥ १०३९ ॥
अत्रान्तरे प्रकर्षस्य, राजमार्गे पपात दृग् ।	
तत्रैको मानवः शुभ्रो, दृष्टः पृष्ठश्च मातुलः	॥ १०४० ॥
कोऽयं क्व याति 'स प्रोचे, रागकेसरिसैनिकः ।	
हर्षोऽयं मानवावासे, वासवाख्यवणिग्गृहे	॥ १०४१ ॥
प्रवेक्ष्यति मनः कर्तुमस्योत्सवतरङ्गितम् ।	
बालकालवियुक्तस्य, वयस्यस्य समागमात् (युग्मम्)	॥ १०४२ ॥
निरैक्षत प्रकर्षोऽथ, सुविस्फारितलोचनः ।	
धनदत्तेन सुहृदा, वासवो मिलितस्तदा	॥ १०४३ ॥

संजोगमूला जीवेणं पत्ता दुक्खपरंपरा ।	
तम्हा संजोगसंबंधं जावज्जीवाए वज्जए	॥ ६८ ॥
जम्म-जरा-मरणजलो अणाइमं वसणसावयाइण्णो ।	
जीवाण दुक्खहेऊ कट्ठं रुद्धो भवसमुद्धो	॥ ६९ ॥
धण्णो हं जेण मए अणोरपारम्मि नवरमेयम्मि ।	
भवसयसहस्सदुलहं लद्धं मे धम्मजाणं तु	॥ ७० ॥
एयस्स पभावेणं पालिज्जंतस्स सइ पयत्तेणं ।	
जम्मंतरे वि जीवा पावंति न दुक्ख-द्रोमच्चं	॥ ७१ ॥
चिंतामणी अउव्वो एस अउव्वो य कप्परुक्खो त्ति ।	
एयं परमो मंतो एयं परमामयं एत्थ	॥ ७२ ॥
एत्थं वेयावडियं गुरुमाईणं महाणुभावाणं ।	
जेसिं पभावेणेयं पत्तं तह पालियं चेव्व	॥ ७३ ॥
तेसिं नमो, तेसिं नमो, भावेण पुणो वि होउ तेसिं नमो ।	
अणुवकयपरहियरया जे एयं दिति भव्वाणं	॥ ७४ ॥
संपुण्णचंदवयणं सिंहासणसंठियं सपरिवारं ।	
झाएइ य जिणचंदं देसितं धम्ममोसरणे	॥ ७५ ॥
अहवा जीवाईया जिणसमए जे जहट्टिया भावा ।	
भावेज्ज ते तह च्चिय रागं दोसं च मोत्तूणं	॥ ७६ ॥
आसन्नागयमरणो पंचनमोक्कारमायत्तरेणं ।	
गेण्हइ अमोहसत्थं संगाममुहे वरभडो व्व	॥ ७७ ॥
अरहंताणं तु नमो, नमो त्थु सिद्धाण, तह य सूरीणं ।	
उज्झायाणं च नमो, नमो त्थु सव्वेसि साहूणं	॥ ७८ ॥
इय पंचनमुक्कारो पावाण पणासणोऽवसेसाणं ।-	
तो सेसं चइऊणं सो गेज्झो मरणकालम्मि	॥ ७९ ॥

अरहाइनमुक्कारो जीवं मोएइ भवसहस्साओ ।	
भावेण कीरमाणो होइ पुणो बोहिलाभाय	॥ ८० ॥
पंचनवकारमतो हियम्मि पइट्ठिओ भवे जस्स ।	
मोहपिसाओ न जिणेइ तं नरं, तरइ य भवोहं	॥ ८१ ॥
पंचनमुक्कारसुसिण्णसंजुओ परभवे पयाणम्मि ।	
वट्ठइ सो वरजोहो व्व, तं न विद्वइ कम्मरिऊ	॥ ८२ ॥
पंचनमुक्कारवरत्थसंगओ अणसणावरणजुत्तो ।	
वयकरिवरखंधंगओ मरणरणे होइ दुज्जेओ	॥ ८३ ॥
एवंविह वरमरणं सरणं सत्ताण दुक्खतत्ताणं ।	
पाविति परमकल्लाणकारणं केवि भव्वजिया	॥ ८४ ॥
इय अभयसूरिइयं आराहणपगरणं पढंताणं ।	
सत्ताण होइ नियमा परमा कल्लाणनिप्फत्ती	॥ ८५ ॥

॥ आराहणा ॥

(सुलसश्रावकेण कारिताऽर्यपुत्रजिनशेखरश्रावकस्यऽन्तिमाराधना)

भो भो महायस ! तुहं जीहाखलणेण संपयं मन्ने ।	
पच्चासन्नं मरणं, ता संपइ ह्योसु उवउत्तो	॥ १ ॥
जे न वि रुहंति इहइं रागाईबीयदड्ढभावाओ ।	
संसारजलहिपोए ते अरुहंते सरसु इण्हिं	॥ २ ॥
जे वंदणाइ अरुहंति जे य महपाडिहेरपूयाओ ।	
भवअडविसत्थवाहे ते अरुहंते सरसु इण्हिं	॥ ३ ॥
जेहिं हया मोहाई महारिणो भवनिबंधणा घोरा ।	
वीरियवरदंडेण ते अरुहंते सरसु इण्हिं	॥ ४ ॥

क्वचित् पापिजनाकीर्णं, क्वचिद् धर्मनयन्वितम् ।	
चरित्रैर्विविधैः पूर्णमन्तरङ्गमहीभुजम्	॥ १०६८ ॥
द्वितीयं चारु संतानमन्दारहरिचन्दनैः ।	
रत्नहाटकसंघातघटितानेकपाटकम्	॥ १०६९ ॥
मणिप्रभाहतध्वान्तं, नित्यालोकं विराजितम् ।	
चलत्कुण्डलकेयूरमौलिहारप्रभास्वरैः	॥ १०७० ॥
रतिसागरनिर्मग्नैरम्लानवनदामभिः ।	
नित्यप्रमुदितैर्देवैरप्सरःपरिरम्भिभिः (त्रिभिर्विशेषकम्)	॥ १०७१ ॥
साताख्यं कृतवान् कर्मपरिणामोऽत्र नायकम् ।	
तेनेदं सतताह्लादं, शान्तविघ्नविनायकम्	॥ १०७२ ॥
ईर्ष्याशोकभयक्रोधलोभमोहमदभ्रमैः ।	
परीतमपि मुग्धानां, भाति रम्यमिदं पुरम्	॥ १०७३ ॥
तेनेत्थं वर्णितं दुःखाकुलितं परमार्थतः ।	
विवेकशिखरस्थानामिदमप्यवभासते	॥ १०७४ ॥
तृतीयं क्षुत्पिपासाभीबन्धोद्वेगप्रपीडितैः ।	
जनैरननैः संकीर्णं, महामोहवशीकृतैः	॥ १०७५ ॥
चतुर्थे तु पुरे लोका वसन्ति तमसावृताः ।	
नायकोऽत्र कृतोऽसातवेद्याख्यो मोहभूभुजा	॥ १०७६ ॥
तत्र लोकाः कदर्थ्यन्ते, परमाधार्मिकासुरैः ।	
पाय्यन्ते तप्तताम्राणि, दार्यन्ते क्रकचोत्करैः	॥ १०७७ ॥
खाद्यन्ते निजमांसानि, दह्यन्ते प्रबलाऽग्निना ।	
भृज्यन्ते तत्र तार्यन्ते, कूरां वैतरणीं नदीम्	॥ १०७८ ॥
शात्मलीरभिरोह्यन्ते, विकट्य वज्रकण्टकैः ।	
कुन्ततोमरनाराचैश्छिद्यन्ते च सहस्रशः (त्रिभिर्विशेषकम्)	॥ १०७९ ॥

ससात्र पाटकाः सन्ति, तत्राद्ये पाटकत्रये ।	
परमाधार्मिकैरित्थं, जन्यते दुःखसन्ततिः	॥ १०८० ॥
परस्परं च कुर्वन्ति, दुःखमेते निरन्तरम् ।	
षट्पाटकेषु भिद्यन्ते, सप्तमे वज्रकण्टकैः	॥ १०८१ ॥
न वक्तुं कोटिजिह्वेऽपि, दुःखमत्र क्षमो भवेत् ।	
एकान्तदुःखसंकीर्णं, तदिदं पापिपञ्जरम्	॥ १०८२ ॥
तस्मादेतानि चत्वारि ज्ञातानि भवता यदि ।	
पुराणि न तदा ज्ञेयं, भवचक्रेऽवशिष्यते	॥ १०८३ ॥
इति श्रुत्वा प्रकर्षोऽदात्, भवचक्रेऽभितो दृशम् ।	
सम्भ्रान्तोऽथ जगौ नार्यः का एताः सप्त मातुल !	॥ १०८४ ॥
बीभत्सदर्शनाः कृष्णा, लुप्ताशेषमहोभराः ।	
लोकानां दारुणाकारा, वेताल्य इव भीतिदाः	॥ १०८५ ॥
किंप्रयुक्ताश्च किंवीर्यास्तथैताः किंपरिच्छदाः ।	
कं निहन्तुं प्रवर्तन्ते, विमर्शोऽभिदधे ततः	॥ १०८६ ॥
जरा रुजा मृतिश्चान्या, खलता च कुरूपता ।	
दग्निता दुर्भगता, नामतोऽमूः प्रकीर्तिताः (युग्मम्)	॥ १०८७ ॥
मूलभूपस्त्रिया कालपरिणत्या प्रयोजिता ।	
बाह्यहेतुशतैश्चापि, जरा तत्रेह जृम्भते	॥ १०८८ ॥
बलं तेजश्च लावण्यमालिङ्ग्येयं विलुम्पति ।	
गाढाश्लेषाम्ननो नृणामस्या वीर्यमदः स्मृतम्	॥ १०८९ ॥
वलीपलितवैकल्यबाधिर्यान्ध्यकुवर्णताः ।	
कम्पकार्कश्यशैथिल्यदीनतादन्तहीनताः	॥ १०९० ॥
जरायाः परिवारोऽयमनेन परिवारिता ।	
मत्तेव गन्धकरिणी, सर्वत्र विलसत्यसौ	॥ १०९१ ॥

जे अंगाऽगंगयं सुयनाणं पाढयंति उज्जुत्ता ।	
निज्जरहेउं सीसे ते उज्झाए नमंसाहि	॥ २९ ॥
आयारईयाइं महामहत्थाइं जे उ पाढंति ।	
एकारस अंगाइं ते उज्झाए नमंसाहि	॥ ३० ॥
बारसमम्मि य अंगे चोदस पुव्वाइं अइमहत्थाइं ।	
पाढंति वित्थडाइं ते उज्झाए नमंसाहि	॥ ३१ ॥
आवस्सयं पि छव्विहरूवं सामाइयाइभेएणं ।	
जे सिक्खवंति सीसे ते उज्झाए नमंसाहि	॥ ३२ ॥
आवस्सयवइरित्तं उक्कालियवरसुयं पि पाढंति ।	
जे दसकालिकमाई ते उज्झाए नमंसाहि	॥ ३३ ॥
कालियसुयं पि उत्तरअज्झयणाई सया विणेयाणं ।	
जे गाहंतुवउत्ता ते उज्झाए नमंसाहि	॥ ३४ ॥
जे य उवंगाईं तहा उववाइयमाइयाइं उवउत्ता ।	
सीसे अज्झावंती ते उज्झाए नमंसाहि	॥ ३५ ॥
इय भो ! चउत्थठणट्टियाण अज्झावयाण नवकारे ।	
सयलम्मि वि जियलोए चउत्थयं मंगलं होइ	॥ ३६ ॥
जे साहंति सया वि हु सव्वे निव्वाणसाहए जोए ।	
मण-वयण-कायगुत्ते ते वंदसु मुणिवरे भद्द !	॥ ३७ ॥
पंचसु समिइसु समिया इरिया-भासेसणासु आयाणे ।	
निक्खेवणम्मि य तहा ते वंदसु मुणिवरे भद्द !	॥ ३८ ॥
तिसु गुत्तीसु सुगुत्ता मणगुत्ती-काय-वयणरूवासु ।	
सुविहियभावमुवगया ते वंदसु मुणिवरे भद्द !	॥ ३९ ॥
इच्छ-मिच्छाईसुं सामायारीविसेसभेएसुं ।	
जे पइदिणमुज्जुत्ता ते वंदसु मुणिवरे भद्द !	॥ ४० ॥

पडिलेहणा-पमज्जण-भिक्षिरिया-लोय-भुंजणाईसु ।
 जे अपमत्ता णिच्चं ते वंदसु मुणिवरे भद्द ! ॥ ४१ ॥
 बायालीसेसणसंकडम्मि गहणम्मि न हु छलिज्जंति ।
 जे सुविसुद्धसहावा ते वंदसु मुणिवरे भद्द ! ॥ ४२ ॥
 जे सतरसविहसंजमसीलंगऽद्वारसहसधुरधवला ।
 उद्धरधारियखंधा ते वंदसु मुणिवरे भद्द ! ॥ ४२ ॥
 इय पंचमठाणठिया मुणिणो परमेट्टिणो नमंसंति ।
 भावेणं जे तेसि पंचमयं मंगलं होइ ॥ ४३ ॥
 सिरिपंचमंगलमिमं भत्तिवसुल्लसियबहलरोमंचो ।
 चित्तम्मि धरसु सुद्धो तरसि इमं जेण भवजलहिं ॥ ४४ ॥
 एसो य मंगलाणं सव्वेसि मंगलं हवइ पढमं ।
 ता एयं धरसु मणे सिवपुरपहरहवरं परमं ॥ ४५ ॥
 चत्तारि मंगलं तह हुंतऽरहंता तहेव सिद्धा य ।
 साहू य सव्वकालं धम्मो य तिलोयमंगल्लो ॥ ४६ ॥
 लोगुत्तमा वि एए भावेसु तुमं विसेसओ भद्द ! ।
 अरहंत सिद्ध साहू धम्मो य तिलोयमंगल्लो ॥ ४७ ॥
 एए चेव य सरणं पडिवज्जसु मरणदेसकालम्मि ।
 संसारघोररक्खसभयभीओ रक्खणट्टाए ॥ ४८ ॥
 इय चउविहसरणगओ मा हु भएज्जासि, थोवमित्तं पि ।
 संसाररक्खसाओ अच्चंतघोररूवाओ ॥ ४९ ॥
 तव-नियम-संजमरहे पंचनमुक्कारसारहिनिउत्ते ।
 णाण-वरचरणतुरए आरुहिउं जाहि सिवणयरे ॥ ५० ॥
 आलोएहि य सुपुरिस ! पुरओ सिद्धाण सव्वदुच्चरियं ।
 उच्चारेहिं सयं चिय महव्वयाइं महाभाग ! ॥ ५१ ॥

क्वचिदुष्णाः क्वचिच्छीताः, क्वचिन्मध्यमवृत्तयः ।	
नैकरूपाः खलाः कूराः, सन्निपाता इव ज्वराः	॥ १११६ ॥
नामनामा महीनाथो, यो मया पूर्ववर्णितः ।	
भवचक्रे युनक्त्येनां, स क्रौर्येण कुरूपताम्	॥ १११७ ॥
निमित्तान्यपि बाह्यानि, तदादेशव्यपेक्षया ।	
परिकुप्यत्कफादीनि, जनयन्ति कुरूपताम्	॥ १११८ ॥
वीर्यमस्यास्तदङ्गस्था, यदुद्वेगं करोत्यसौ ।	
कुण्टताकाण्यकुब्जत्ववामनत्वविवर्णताः	॥ १११९ ॥
बाधिर्यखञ्जताऽऽन्ध्याद्या, वर्तन्तेऽस्याः परिच्छदे ।	
नियुक्तां हन्ति नाम्नैव, तद्युतेयं सुरूपताम् (युग्मम्)	॥ ११२० ॥
भवन्ति क्रीडनस्थानं, कुरूपां रूपगर्विणाम् ।	
निर्गुणाश्च भवन्त्येते, गुणा ह्याकृतिसंश्रयाः	॥ ११२१ ॥
पुरस्कृताऽन्तरायेण, पापोदयचमूभृता ।	
दरिद्रता प्रयुक्तेयं, द्यूताद्यैर्बाह्यहेतुभिः	॥ ११२२ ॥
दुराशापाशपतितं, निर्धनं कुरुते जनम् ।	
एषा वीर्येण शेषाहिफणाभोगभयङ्करी	॥ ११२३ ॥
मौढ्यं पराभवो दैन्यं, प्रायशो बह्वपत्यता ।	
बुभुक्षाऽरतिसंतापहृदयन्यूनताऽर्थनाः	॥ ११२४ ॥
इत्यादि परिवारेऽस्या, हन्तीयं तेन संयुता ।	
ऐश्वर्याख्यं नरं श्रेष्ठं, पुण्योदयनियुक्तकम् (युग्मम्)	॥ ११२५ ॥
दरिद्रताहतैश्वर्या, रात्रावपि न शेते ।	
चिन्ताग्निनैव दह्यन्ते, प्रत्यक्षा इव नारकाः	॥ ११२६ ॥
इयं दुर्भगता नामनृपेणैव नियोजिता ।	
वैरूप्यदुःस्वभावादिबाह्यहेतुव्यपेक्षिणी	॥ ११२७ ॥

अनभीष्टमतिद्वेष्यं, यदेषा कुरुते जनम् ।	
तदिदं वीर्यमेतस्या, जगत्त्रयभयावहम्	॥ ११२८ ॥
परिवारः किलैतस्या दीनताऽभिभवस्त्रपा ।	
न्यूनता चित्तलघुता, वेषविज्ञानहीनता	॥ ११२९ ॥
नियुक्तां सुप्रसन्नेन, नाम्ना सुभगतामियम् ।	
हन्ति तत्कोपसमयस्फुटलब्धोदयाऽङ्गिनाम्	॥ ११३० ॥
अनया हतसौभाग्या, वल्लभानामवल्लभाः ।	
शोकेन परिरभ्यन्ते, निजनिन्दापरायणाः	॥ ११३१ ॥
प्राह प्रकर्षः सन्त्यासां, किं मातुल ! न वारकाः ।	
लोकपालाः क्षितीशाद्या, दोर्दण्डोद्धृतभूभराः	॥ ११३२ ॥
विमर्शः प्राह नैवासां, कोऽपीष्टे विनिवारणे ।	
प्रभुष्वपि स्फुरत्यासां, वीर्यमुन्माथि दारुणम्	॥ ११३३ ॥
प्रकर्षः प्राह तद् यत्नः किमासां विनिवारणे ।	
न कार्यो देहिना प्राह, किमर्शो निश्चयात् तथा	॥ ११३४ ॥
एता ह्यवश्यभाविन्यः, क्षेप्तुं शक्या न केनचित् ।	
अशक्यार्थप्रवृत्तेश्च, फलं नान्यच्छ्रमाद् ऋते (युग्मम्)	॥ ११३५ ॥
यतन्ते तद्विनाशाय, तथाऽपि व्यवहारतः ।	
स्वागोमलो हि सर्वत्र, क्षालनीयः क्रियाम्भसा	॥ ११३६ ॥
प्रवर्त्यते हठात् कर्मपरिणामेन मानवः ।	
कार्यो हर्षविषादौ नो, तत्र निश्चयवेदिना	॥ ११३७ ॥
व्यवहारनयज्ञोऽपि, सद्भेतौ यतते बुधः ।	
जरादीनां विनाशे च, सद्भेतुर्धर्म एव हि	॥ ११३८ ॥
नास्ति यत्र जराद्युत्थः, क्लेशः सा निर्वृतिः पुरी ।	
ज्ञानश्रद्धानचारित्रमयो धर्मस्तदासिकृत्	॥ ११३९ ॥

नन्दनमुन्याराधिता .

॥ आराधना ॥

- स निष्कलङ्कं श्रामण्यं चरित्वा मूलतोऽपि हि ।
आयुःपर्यन्तसमये व्यधादाराधनामिति ॥ १ ॥
- ज्ञानाचारोऽष्टधा प्रोक्तो यः काल-विनयादिकः ।
तत्र मे कोऽप्यतीचारे योऽभून्निन्दामि तं त्रिधा ॥ २ ॥
- यः प्रोक्तो दर्शनाचारोऽष्टधा निःशङ्कितादिकः ।
तत्र मे योऽतिचारेऽभूत् त्रिधाऽपि व्युत्सृजामि तम् ॥ ३ ॥
- या कृता प्राणिनां हिंसा सूक्ष्मा वा बादराऽपि वा ।
मोहाद् वा लोभतो वाऽपि व्युत्सृजामि त्रिधाऽपि ताम् ॥ ४ ॥
- हास्य-भी-क्रोध-लोभाद्यैर्यन्मृषा भाषितं मया ।
तत् सर्वमपि निन्दामि प्रायश्चित्तं चरामि च ॥ ५ ॥
- अल्पं भूरि च यत् क्वाऽपि परद्रव्यमदत्तकम् ।
आत्तं रागादथ द्वेषात् तत् सर्वं व्युत्सृजाम्यहम् ॥ ६ ॥
- तैश्च मानुषं दिव्यं मैथुनं मयका पुरा ।
यत् कृतं त्रिविधेनापि त्रिविधं व्युत्सृजामि तत् ॥ ७ ॥
- बहुधा यो धन-धान्य-पश्वादीनां परिग्रहः ।
लोभदोषान्मयाऽकारि व्युत्सृजामि त्रिधाऽपि तम् ॥ ८ ॥
- पुत्रे कलत्रे मित्रे च बन्धौ धान्ये धने गृहे ।
अन्येष्वपि ममत्वं यत् तत् सर्वं व्युत्सृजाम्यहम् ॥ ९ ॥
- इन्द्रियैरभिभूतेन य आहारश्चतुर्विधः ।
मया रात्रावुपाभोजि निन्दामि तमपि त्रिधा ॥ १० ॥
- क्रोधो मानो माया लोभो रागो द्वेषः कलिस्तथा ।
पैशुन्यं परनिर्वादोऽभ्याख्यानमपरं च यत् ॥ ११ ॥

चारित्राचारविषयं दुष्टमाचरितं मया ।	
तदहं त्रिविधेनापि व्युत्सृजामि समन्ततः	॥ १२ ॥
यस्तपःस्वतिचारोऽभून्मे बाह्याभ्यन्तरेषु च ।	
त्रिविधं त्रिविधेनापि निन्दामि तमहं खलु	॥ १३ ॥
धर्मानुष्ठानविषयं यद् वीर्यं गोपितं मया ।	
वीर्यान्नारातिचारं च निन्दामि तमपि त्रिधा	॥ १४ ॥
हतो दुरुक्तश्च मया यो, यस्याऽहारि किञ्चन ।	
यस्यापाकारि किञ्चिद्वा मम क्षाम्यतु सोऽखिलः	॥ १५ ॥
यश्च मित्रममित्रो वा स्वजनोऽरिजनोऽपि च ।	
सर्वः क्षाम्यतु मे सर्वं सर्वेष्वपि समोऽस्म्यहम्	॥ १६ ॥
तिर्यक्त्वे सति तिर्यञ्चो, नारकत्वे च नारकाः ।	
अमरा अमरत्वे च, मानुषत्वे च मानुषाः	॥ १७ ॥
ये मया स्थापिता दुःखे सर्वे क्षाम्यन्तु ते मम ।	
क्षाम्याम्यहमपि तेषां, मैत्री सर्वेषु मे खलु	॥ १८ ॥
जीवितं यौवनं लक्ष्मी रूपं प्रियसमागमः ।	
चलं सर्वमिदं वात्यानर्तिताब्धितरङ्गवत्	॥ १९ ॥
व्याधि-जन्म-जरा-मृत्युग्रस्तानां प्राणिनामिह ।	
विना जिनोदितं धर्मं शरणं कोऽपि नापरः	॥ २० ॥
सर्वेऽपि जीवाः स्वजना जाताः परजनाश्च ते ।	
विदधीत प्रतिबन्धं तेषु को हि मनागपि ?	॥ २१ ॥
एक उत्पद्यते जन्तुरेक एव विपद्यते ।	
सुखान्यनुभवत्येको, दुःखान्यपि स एव हि	॥ २२ ॥
अन्यद् वपुरिदं तावदन्यद् धान्य-धनादिकम् ।	
बन्धवोऽन्येऽन्यश्च जीवो वृथा मुह्यति बालिशः	॥ २३ ॥

सर्वेऽपि गन्तुमिच्छन्ति, तामधःपुरवासिनः ।	
मुक्त्वा लोकायतं स्वैः स्वैर्मिथो मार्गैर्विरोधिभिः	॥ ११६४ ॥
न मुक्तेः प्रापका युक्ताः, पन्थानस्ते च कल्पिताः ।	
विवेकशिखरस्थैस्तु, दृष्टः पन्थास्तदासिकृत्	॥ ११६५ ॥
त्यक्तमार्गाः कुमार्यं च, संश्रितास्तदधःश्रिताः ।	
मिथ्यादर्शनलुप्ताशा, गिरिस्थास्तु न तादृशाः	॥ ११६६ ॥
प्रकर्षः प्राह येऽमीभिर्मुक्तिमार्गाः प्रकल्पिताः ।	
प्रत्येकं तानहं श्रोतुमिच्छाम्युत्पन्नकौतुक्रः	॥ ११६७ ॥
विमर्शः प्राह यद्येवं, समाधाय ततो मनः ।	
वक्ष्यमाणान्मया वत्स ! तान् मार्गानवधारय	॥ ११६८ ॥
तत्त्वज्ञानाद् भवेन्मुक्तिरिति सर्वैर्विनिश्चितम् ।	
तानि नैयायिकानां च, प्रमाणादीनि षोडश	॥ ११६९ ॥
प्रमायाः करणं तत्र, प्रमाणं तच्चतुर्विधम् ।	
प्रत्यक्षमनुमानं चोपमानं शा(श)ब्दमेव च	॥ ११७० ॥
ज्ञानं प्रत्यक्षमक्षार्थयोगजं व्यभिचारि न ।	
तत्पूर्वं त्रिविधं प्राहुरनुमानं विशारदाः	॥ ११७१ ॥
पूर्ववच्छेषवच्चैव, दृष्टं सामान्यतश्च तत् ।	
हेतोः कार्यस्य कार्याच्च, हेतोरन्यस्य चान्यतः	॥ ११७२ ॥
यथा मेघोन्नतेर्वृष्टिर्भविष्यत्यनुमीयते ।	
पूरुषेदाच्च जाता साऽन्यदिगप्राप्तेर्गती खौ	॥ ११७३ ॥
उपमानं स्मृतं संज्ञासंज्ञिसंबन्धसंगतिः ।	
आसोपदेशः शब्दश्च, मानमेतच्चतुर्विधम्	॥ ११७४ ॥
आत्मदेहेन्द्रियस्वान्तधीदोषार्थप्रवृत्तयः ।	
प्रेत्यभावः फलं दुःखं, प्रमेयं मुक्तिरेव च	॥ ११७५ ॥

संशयः कीर्तितं ज्ञानं, विरुद्धोभयकोटिकम् ।	
येन प्रयुक्तः पुरुषश्चेष्टे तत् प्रयोजनम्	॥ ११७६ ॥
दृष्टान्तो निश्चयस्थानं, सिद्धान्तोऽर्थः प्रतिष्ठितः ।	
आनुमानिकवाक्यस्य, देशानवयवान् जगुः	॥ ११७७ ॥
तर्को व्याप्यसमारोपे, व्यापकस्य प्रसञ्जनम् ।	
अवधारणरूपं च, ज्ञानं निर्णय उच्यते	॥ ११७८ ॥
बुभुत्सया कथा वादो, जल्पश्च विजिगीषया ।	
स्वपक्षस्थापनाहीना, वितण्डा परिकीर्तिता	॥ ११७९ ॥
हेत्वाभासा असिद्धाद्याश्छलमाकूतदूषणम् ।	
असद्भूतोत्तरं जातिः, सा चोत्कर्षसमादिका	॥ ११८० ॥
पराजयस्य हेतुश्च, निग्रहस्थानमिष्यते ।	
नैयायिकपदार्थानां, समासोऽयं प्रकीर्तितः	॥ ११८१ ॥
द्रव्यं गुणस्तथा कर्म, सामान्यं च विशेषयुक् ।	
समवायश्च षड् भावा, वैशेषिकनये स्मृताः	॥ ११८२ ॥
भूरापोऽग्निर्मरुद् व्योम, कालो दिगसुमान्मनः ।	
नव द्रव्याण्यमून्याहुर्गुणा रूपं रसस्तथा	॥ ११८३ ॥
गन्धः स्पर्शश्च संख्या च, परिमाणं पृथक्त्वयुक् ।	
संयोगश्च विभागश्च, परत्वं चापरत्वयुक्	॥ ११८४ ॥
संस्कारधर्माधर्मेच्छासुखयत्नाकबुद्ध्यः ।	
द्वेषो गुरुत्वद्रवत्वे स्नेहः शब्दस्तथेत्यमी	॥ ११८५ ॥
उत्क्षेपणं तथाऽवक्षेपणमाकुञ्चनं तथा ।	
प्रसारणं च गमनं, पञ्च कर्माण्यकीर्तयन्	॥ ११८६ ॥
सामान्यं द्विविधं प्रोक्तं, परमेकं तथाऽपरम् ।	
द्रव्यत्वाद्यपरं व्याप्यं, सत्तादि व्यापकं परम्	॥ ११८७ ॥

जं किञ्चि मुसं भणियं हासभया कोहलोहमोहेहि ।
तं सव्वं निन्दामि पायच्छित्तं पवज्जामि ॥ ६ ॥
अप्पं बहुं व कत्थइ परदव्वमदिन्नयं च जं गहियं ।
रागेण व दोसेणं तं सव्वं मज्झ वोसिरियं ॥ ७ ॥
जं सुरतिरिक्खमाणुसमेहुणमासेवियं मए पुव्वि ।
तिविहेण वि करणेणं तं निन्दे तं च गरिहामि ॥ ८ ॥
जो को वि लोहदोसा धणधन्नचउप्पयाइबहुभेओ ।
गहिओ परिग्गहो मे वोसिरिओ सो मए इण्हि ॥ ९ ॥
रईए जो भुत्तो असणाइचउव्विहो वि आहारो ।
इन्दियवसगेण मए तं पि य निन्दामि भावेण ॥ १० ॥
जो पुत्तकलत्तेसुं बन्धुसु मित्तेसु गिहधणे धन्ने ।
एमाईसु ममतो सो सव्वो मज्झ वोसिरिओ ॥ ११ ॥
जो कोइ कओ कोहो माणो माया य दुट्ठलोहो य ।
रागो दोसो कलहो पेसुन्नं परपरीवाओ ॥ १२ ॥
अब्भक्खाणं इय एवमाइ जं किञ्चि दुट्ठमायरियं ।
अन्नाणाइवसेणं तं तिविहं वोसिरे सव्वं ॥ १३ ॥
जो कोइ मए वहिओ कडुयं भणिओ य जस्स मे हरियं ।
अवयारो जस्स कओ सव्वो वि हु खमउ सो मज्झं ॥ १४ ॥
मित्तो व अमित्तो वा सयणो वा परजणो व जो कोइ ।
सो खमउ मज्झ सव्वो समभावो मज्झ सव्वेसु ॥ १५ ॥
देवत्तणम्मि देवा तिरिया तिरियत्तणम्मि जे केइ ।
नरयम्मि वि नेरइया मणुया मणुयत्तणे जे उ ॥ १६ ॥
दुक्खम्मि मए ठविया खमन्तु ते मज्झ खामप्पपरस्स ।
अहमवि खमामि तेसिं मेत्ती मे सव्वभूएसु ॥ १७ ॥

जीयं जोव्वणमिड्डी रूवं पियसंगमो बलं सव्वं ।	
विसमखरमारुयाहयकुसगगजलबिन्दुणा सरिस्सं	॥ १८ ॥
जम्मजरामरणेहिं अभिभूयाण बहुवाहितत्ताणं ।	
जन्तूण नत्थि सरणं धम्मो जिणभासिओ मोत्तुं	॥ १९ ॥
सव्वे जाया सयणा सव्वे जीवा य परजणा जाया ।	
सव्वेस्सि जीवाणं पडिबन्धं तेसु को कुणइ	॥ २० ॥
एगो पावइ जम्मं एक्को च्चिय मइ कम्मवसगो त्ति ।	
एगो सुहदुक्खाइं जीवो अणुहवइ संसारे	॥ २१ ॥
अन्नं इमं सरीरं अन्ना धणधन्नसंपया सयला ।	
अन्नो य एस जीवो बहुहा परिभमइ संसारे	॥ २२ ॥
वसमंसरुहिरचम्मट्ठिविइए असुइपूरिए अन्तो ।	
देहेऽसुइघरसरिसे मुच्छं को कुणइ जाणन्तो	॥ २३ ॥
अइलालियं पि अइपालियं पि देहमइरेण मोत्तवं ।	
भाडीगहियं व्व घरं विद्धंसणधम्मयं एयं	॥ २४ ॥
धीरेण वि मरियव्वं काउरिसेण वि अवस्समरियव्वं ।	
तह मरियव्वं विउसा जह मरणं पुण न संहवइ	॥ २५ ॥
अरहन्ता मह सरणं सिद्धा साहू य बम्भवयजुत्ता ।	
केवलिणा पन्नत्तो धम्मो ताणं च सरणं च	॥ २६ ॥
जिणधम्मो मह माया जणओ य गुरू सहोयरा साहू ।	
सह धम्मयरा मह बन्धवा य सेसं पुणो जालं	॥ २७ ॥
उसभाईतित्थये चउवीसं सुरनए नमंसांमि ।	
भरहेरवयविदेहे जे केई ते य वन्दामि	॥ २८ ॥
अरहन्तणमोक्कारो जीवं मोएइ भवसहस्साओ ।	
भावेण कीरमाणो होइ पुणो बोहिलाभाए	॥ २९ ॥

मीमांसकाः पुनः प्राहुर्वेदपाठादनन्तरम् ।	
कर्तव्या धर्मजिज्ञासा, तन्निमित्तं च चोदना	॥ १२१२ ॥
सा च प्रवर्तकं वाक्यं, धर्मस्तेनैव लक्ष्यते ।	
अभावाद् वक्तृदोषाणां, तत्प्रामाण्यं हि निश्चलम्	॥ १२१३ ॥
प्रत्यक्षमनुमानं चोपमानं शब्द एव च ।	
अर्थापत्तिरभावश्च, षट् प्रमाणानि जैम(मि)नेः	॥ १२१४ ॥
अप्रमत्तत्वशिखरे, विवेकाद्रैः स्थिता अमी ।	
जैनास्तु वत्स ! मन्यन्ते, मुक्तिमार्गमिमं शुभम्	॥ १२१५ ॥
जीवाजीवाश्रवा बन्धः, संवरो निर्जर तथा ।	
मोक्षश्च सप्त तत्त्वानि, ज्ञेयानि हितमिच्छता	॥ १२१६ ॥
ज्ञानमेतत् तथा श्रद्धा, सङ्गत्यागश्च सर्वथा ।	
त्रयं मोक्षपथो ह्येष, सिद्धिर्नैकतरात्यये	॥ १२१७ ॥
नास्मिन् विधिनिषेधानां, विरोधो जैनदर्शने ।	
शुद्धं हेतुत् कषच्छेदतापलक्षणकोटिभिः	॥ १२१८ ॥
अनन्तपर्ययोपेतं, प्रमेयं द्रव्यमिष्यते ।	
सत्ता तल्लक्षणं सा चोत्पादध्रौव्यव्ययात्मिका	॥ १२१९ ॥
प्रत्यक्षं च परोक्षं च, द्वे प्रमाणे जिनागमे ।	
दिगियं दुस्तरो ह्यत्र, प्रमाणनयविस्तरः	॥ १२२० ॥
चत्वारो वादिनोऽत्राद्यास्तत्त्वतो मुक्त्यवेदिनः ।	
आत्मानं ते यदिच्छन्ति, नित्यं वा सर्वथा क्षयि	॥ १२२१ ॥
न च नित्यैकरूपस्य, सर्वगत्वेन युज्यते ।	
आत्मनो गमनं मुक्तौ, नष्टत्वान्नश्वरस्य च	॥ १२२२ ॥
तस्मात् तपस्विनो ह्येते, मुक्तिमार्गं न जानते ।	
मोक्षो लोकायतानां तु नीविमोक्षो हि योषिताम्	॥ १२२३ ॥

अतिदुष्टशयकरं, क्लिष्टसत्त्वविचिन्तितम् ।	
पापश्रुतं सदा धीरैर्वर्ज्यं नास्तिकदर्शनम्	॥ १२२४ ॥
ये सर्वज्ञं निराकृत्य, वेदप्रामाण्यमास्थिताः ।	
निर्वृतिस्तत्त्वतोऽभीष्टा, न तैर्मीमांसकैरपि	॥ १२२५ ॥
भूमिष्ठास्तदिमे सर्वे, न मुक्तिपथदर्शिनः ।	
अप्रमत्तत्वशिखरस्थितास्तद्दर्शिनो जनाः	॥ १२२६ ॥
तन्मिथ्यादर्शनग्रस्ता भवचक्रस्थिता जनाः ।	
तादृशा नाद्रिसानुस्था, निःस्पृहा धूतकल्मषाः	॥ १२२७ ॥
प्रकर्षः प्राह तदिदं, भवचक्रस्य दर्शनम् ।	
महाहास्यकरं सिद्धं, नात्रास्मद्वाञ्छितं किल	॥ १२२८ ॥
संतोषदर्शनायावामागतौ स न वीक्षितः ।	
न च तत्सहिता लोकास्तत् तान् दर्शय साम्प्रतम्	॥ १२२९ ॥
विमर्शः प्राह शिखरे, जैनं पुरमिह स्थितम् ।	
तद्वावोऽत्र यथा मुख्या, दिदृक्षा तव पूर्यते	॥ १२३० ॥
एवमस्त्विति तेनोक्ते, तौ तत्र नगरे गतौ ।	
दृष्टाश्च मुनयस्तत्र, तपोनिर्धूतकल्मषाः	॥ १२३१ ॥
विमर्शः प्राह ते ह्येते, लोका येऽन्तर्द्विषच्छिदः ।	
त्रसानां स्थावरणां च, बान्धवाः सर्वदेहिनाम्	॥ १२३२ ॥
नादत्तग्राहिणः सत्यवाचोऽमी ब्रह्मचारिणः ।	
निरीहाः स्वशरीरेऽपि, निर्ममा निष्परिग्रहाः	॥ १२३३ ॥
चित्तवृत्तिमहाटव्यामेतेषां सा प्रमत्तता ।	
शुष्का नदी तद्विलासपुलिनं गलितं द्रुतम्	॥ १२३४ ॥
भग्नश्च चित्तविक्षेपमण्डपः पतिताऽखिला ।	
तृष्णाऽऽख्या वेदिका नष्टं, विपर्यासाख्यविष्टरम्	॥ १२३५ ॥

अवक्रयाऽऽत्तवेश्मेव, मोक्तव्यमचिरदपि ।	
लालितं पालितं वा पि, विनश्चरमिदं वपुः	॥ १५ ॥
धीरेण कातरेणाऽपि, मर्तव्यं खलु देहिना ।	
तन्प्रियेत तथा धीमात्र प्रियेत यथा पुनः	॥ १६ ॥
अर्हतः शरणं सिद्धान्, शरणं शरणं मुनीन् ।	
उदीरितं केवलिभिर्धर्मं शरणमाश्रय	॥ १७ ॥
जिनधर्मो मम माता, गुरुस्तातोऽथ सोदराः ।	
साधवः सार्धमिकांश्च, बन्धवस्त्विति चिन्तय	॥ १८ ॥
जीवघाता-नृता-दत्त-मैथुना-रम्भवर्जनम् ।	
त्रिविधं त्रिविधेनाऽपि, प्रतिपद्यस्व भावतः	॥ १९ ॥
अष्टादशानां त्वं पापस्थानकानां प्रतिक्रमम् ।	
कुरुष्वाऽनुसर स्वान्ते, परमेष्ठिनमस्कियाम्	॥ २० ॥
ऋषभादींस्तीर्थकरान्नमस्य निखिलानपि ।	
भरतैरावतविदेहाऽर्हतोऽपि नमस्कुरु	॥ २१ ॥
तीर्थकृद्भ्यो नमस्कारो, देहभाजां भवच्छिदे ।	
भवति क्रियमाणः सन्, बोधिलाभाय चौच्चकैः	॥ २२ ॥
सिद्धेभ्यश्च नमस्कारो, भगवद्भ्यो विधीयताम् ।	
कर्मैधोऽदाहि यैर्ध्यानाग्निना भवसहस्रजम्	॥ २३ ॥
आचार्येभ्यः पञ्चविधाचारेभ्यश्च नमस्कुरु ।	
यैर्धायर्ते प्रवचनं, भवच्छेदसदोद्यतैः	॥ २४ ॥
श्रुतं बिभ्रति ये सर्वं, शिष्येभ्यो व्याहरन्ति च ।	
तेभ्यो नम महात्मभ्य, उपाध्यायेभ्य उच्चकैः	॥ २५ ॥
शीलव्रतसनाथेभ्यः साधुभ्यश्च नमस्कुरु ।	
क्षमामण्डलगाः सिद्धिविद्यां संसाधयन्ति ये	॥ २६ ॥

इत्थं पञ्चनमस्कारसमं यज्जीवितं व्रजेत् ।	
न याति यद्यसौ मोक्षं, ध्रुवं वैमानिको भवेत्	॥ २७ ॥
सावद्यं योगमुपार्धि, बाह्यं चाऽभ्यतरं तथा ।	
यावज्जीवं त्रिविधेन, त्रिविधं व्युत्सृजाऽधुना	॥ २८ ॥
चतुर्विधाहारमपि, यावज्जीवं परित्यज ।	
उच्छ्रसे चरमे देहमपि, व्युत्सृज सत्तम !	॥ २९ ॥
धन-स्वजन-गेहादौ, ममत्वं मुञ्च कोविद ! ।	
सर्वं विघटते प्रान्ते, धर्म एकस्तु निश्चलः	॥ ३० ॥
दुष्कर्मगर्हणां जन्तुक्षामणां भावनामथ ।	
चतुः शरणं च नमस्कारश्चाऽनशनं तथा	॥ ३१ ॥
इत्थमाराधनां षोढा, विधाप्य दयितं निजम् ।	
पुनर्मदनरेखा धीरयामास धीरधीः	॥ ३२ ॥
विभाव्यैतद् महाभाग ! विचिन्त्य नरकव्यथाम् ।	
सर्वत्राऽप्रतिबद्धः सन्नेतदुःखं सह क्षणम्	॥ ३३ ॥
नरत्वं जिनधर्मादिसामग्री दुर्लभा पुनः ।	
समचित्तैः क्षणं भूत्वा, तदस्या गृह्यतां फलेम्	॥ ३४ ॥

आचार्यश्रीवर्धमानसूरिरचितै स्वोपज्ञटीकासहिते धर्मरत्नकरण्डके

॥ अन्तिमऽऽराधना ॥

तेलोक्कपूयणिज्जे, जगप्पईवे जिणें जियारिणे ।	
वंदामि जे अईए, अणाइकालेण सिद्धिगए	॥ १ ॥
वंदामि संपयं जे, विहरंति महाविदेहवासम्पि ।	
वंदामि जे भविस्संति एसु पन्नरसु खेत्तेसु	॥ २ ॥

शीतं चन्दनवच्छायाऽन्वितं नन्दनवृक्षवत् ।	
महेश्वरवदुत्सङ्गविलसत्सर्वमङ्गलम् (युग्मम्)	॥ १२६० ॥
इदं पश्यन्ति नाधन्या, निधानमिव भूस्थितम् ।	
अन्तर्दृष्ट्याऽतिविमलमाकाशस्फटिकोपमम्	॥ १२६१ ॥
अत्रस्थानां विवेकाद्विरेति दृग्गोचरं नृणाम् ।	
स्थितिरत्रास्य सिद्धाद्रेर्दृष्टौ सिद्धाञ्जनायते	॥ १२६२ ॥
अत्र स्थिता जना रम्याः, पुरस्यैवानुभावतः ।	
अतिरम्याः पुनस्ते स्युर्विवेकशिखरं गताः	॥ १२६३ ॥
अत्र स्थितानां लोकानां, रोचते जैनसत्पुरम् ।	
इक्षुयष्टिरिवोष्ट्राणां, नान्येषां भववासिनाम्	॥ १२६४ ॥
ऊर्ध्वस्थमपि पश्यन्तस्तन्मोदन्तेऽत्रवासिनः ।	
चकोर इव चन्द्रस्य, पिबन्तः किरणामृतम्	॥ १२६५ ॥
अयं गिरिः पुनर्घोरदुःखनाशकरो नृणाम् ।	
श्रिया गरिष्ठो दृष्टोऽपि, काऽऽरोहस्य तु संकथा	॥ १२६६ ॥
अत्र स्थिताः प्रपश्यन्तो, भवचक्रं करस्थितम् ।	
जनास्ततो विरज्यन्ते, कूटकार्षापणादिव	॥ १२६७ ॥
अत्र स्थितानां स्त्रीवर्गः, श्मशानघटिकाकृतिः ।	
श्मशानधूमसदृशी, भाति तत्प्रेमपद्धतिः	॥ १२६८ ॥
नान्यत्र प्रतिबन्धः स्यादस्मिन् दृष्टिपथं गते ।	
भ्रमति भ्रमरोऽन्यत्र, किं दृष्टे मालतीवने	॥ १२६९ ॥
स्पृष्ट्वाऽपि दुःखिनो नैनं, भवचक्रगता अपि ।	
भवन्त्यौषधिलिसाङ्गा, वह्निपुञ्जस्थिता इव	॥ १२७० ॥
शिखरं च विवेकाद्वैरिदं दोषनिबर्हणम् ।	
महामोहादिशत्रूणामुच्चाटनकरं परम्	॥ १२७१ ॥

कथञ्चिदागताः शैले, महामोहादिशत्रवः ।	
शिखरादप्रमत्तत्वाल्लोठ्यन्तेऽस्मान्मुनीश्वरैः	॥ १२७२ ॥
इतः सद्भावनायन्त्रमुक्तैर्ध्यानोरुगोलकैः ।	
सैन्यं दन्दह्यते सर्वं महामोहादिभूभुजाम्	॥ १२७३ ॥
विद्यतेऽत्र करग्राह्यं, साम्यकल्पलताफलम् ।	
अधःस्थितैर्यदास्वादः, स्वप्नेऽपि हि न लभ्यते	॥ १२७४ ॥
निवेशितमिह प्रौढं, पुरं जैनं सुखावहम् ।	
पुण्यहीनैर्जनैरेतद्, भवचक्रेऽतिदुर्लभम्	॥ १२७५ ॥
कालेन भूयसा यान्ति, कृच्छ्रत् सात्त्विकमानसे ।	
भवचक्रे ततो यान्ति, पुण्यहीनाः पुनर्जनाः	॥ १२७६ ॥
नत्वीक्षन्ते विवेकाद्रिं, ततो भूरिगमागमैः ।	
कदाचित् ते प्रपश्यन्ति, नत्वारोहन्ति सस्पृहाः	॥ १२७७ ॥
आरूढा अपि यान्त्यन्ये, भवचक्रे स्वशत्रवः ।	
तत्र स्थिता अपि परे, पश्येयुः शिखरं तु न	॥ १२७८ ॥
दृष्ट्वाऽपि नाधिरोहन्ति, तदन्ये शिथिलाशयाः ।	
तदारूढाः पुनर्धन्या, जैनं पश्यन्ति सत्पुरम्	॥ १२७९ ॥
इयदुर्लभसामग्रीलभ्यसुन्दरदर्शनम् ।	
पुरमेतत् सदानन्दं, मुक्त्यर्थं प्रस्थितैर्जनैः	॥ १२८० ॥
नैषां प्रयाणभङ्गाय, वासोऽपि विबुधालये ।	
रात्रिस्वापसमः शान्तमहामोहादिविद्विषाम्	॥ १२८१ ॥
प्रकर्षः प्राह पश्यामि, मातुलैष्वपि विक्रियाम् ।	
महामोहादिभूपालजनितां भवचक्रवत्	॥ १२८२ ॥
बिम्बेष्विमेऽपि मूर्च्छन्ति, यज्जिनानां लयस्थिताः ।	
स्वाध्यायेषु च रज्यन्ति, स्निह्यन्ति समधर्मसु	॥ १२८३ ॥

पच्चक्खामि इयाणि, जावज्जीवाए सव्वभावेण ।
 तह कोह-लोह-मायाइ-भेयओ अलियवयणं पि ॥ २७ ॥
 सच्चित्त-मीस-अचित्त-गोयरं गाम-नयर-स्त्रेसु ।
 परकीयादत्तं पि हु, तिविहं तिविहेण वोसरिमो ॥ २८ ॥
 देवीहिं माणुसीहिं, तिरिक्खजोणीहिं मेहुणं सव्वं ।
 धम्मोवगरणवज्जं, पस्सिहं वोसिरेऽवज्जं ॥ २९ ॥
 सव्वं असणं पाणं, खाइमं तह साइमं च तिविहेणं ।
 तुम्ह पुरओ इयाणि, वोसरिमो जावजीवाए ॥ ३० ॥

पू.आ.श्रीवादिदेवसूरिविरचितम्

॥ प्रभाते जीवानुशासनम् ॥

तिहुयणपणमियचरणं पणमित्तु जिणेसरं महावीरं ।
 वोच्छं पभायसमए जीवस्सऽणुसासणं इणमो ॥ १ ॥
 धन्नाणं जीवाणं संसारपरम्मुहाणं सइ होई ।
 कल्लाणकोसजणणी पभायसमयम्मि इइ चिंता ॥ २ ॥
 धन्नोऽहं जेण मए संसारमहन्नवम्मि बुड्डुणं ।
 नीरंधपवहणसमो पत्तो जिणदेसिओ धम्मो ॥ ३ ॥
 चित्तायणं करयलमल्लीणं अज्ज मज्झ पुत्तेहिं ।
 कामदुहा वि य धेणू सयमेव घरंगणे पत्ता ॥ ४ ॥
 फलभरविणमियसालो सुरदुमोत्तग (आग) ओ घरदुवारें ।
 सच्चंकारो दिन्नो सगगसिवसुहाण मे अज्ज ॥ ५ ॥
 हिंडंतेण भववणे जं पत्तो कह वि सत्थवाहसमो ।
 भवसयसहस्सदुलहो जिणिंदवरदेसिओ धम्मो ॥ ६ ॥

अन्नं च मए लद्धो अइदुलहो लोयलोयणसमाणो ।	
माणगिरिकुलिसदंडो पयंडपासंडनिद्वलणो	॥ ७ ॥
अइसयरयणजलनिही दुज्जणजणदुलहदंसणो धणियं ।	
भवियजियकमलसूरो सासयसुहनीरवरपूरो	॥ ८ ॥
कम्मकलंकविमुक्को कसायदवतवियभवियजलवाहो ।	
तिहुयणलच्छीवच्छथलम्मि अइनिम्मलो हारो	॥ ९ ॥
उगतवतेयतरणी पुड(र)पयडियमोक्खपवरपुरसरणी ।	
चंदकरधवलकिती लीलाए दिन्नजियमुत्ती	॥ १० ॥
केवलपईवपयडियजीवाजीवाइवत्थुपरमत्थो ।	
रगाइविजयवीरो देवो तित्थंकरो वीरो	॥ ११ ॥
जिणभणियवयणनिरया विरया सव्वेहिं पावठाणेहिं ।	
एत्तो च्चिय पंचमहव्वयाण परिपालणे पवणा	॥ १२ ॥
मणवयणकायगुत्ता पुत्ता सीमंतिणीण सव्वाणं ।	
अनिययविहाररसिया वसिया मुरुपायमूलम्मि	॥ १३ ॥
तित्थयरभणियवयणाणुसारिसद्धम्मदेसणपहाणा ।	
पडिखलियपंचपाणा निरंतरुल्लासिसुहझाणा	॥ १४ ॥
सीलंगमहाभरधारणम्मि धुरधवलधीरिमं पत्ता ।	
रगाइवेरिवसवत्तिजंतुपरिमोयणे सत्ता	॥ १५ ॥
गुणिमणकमलवियासणपयंडमायंडसंनिहसहावा ।	
संपत्ता सुहगुरुणो दुहतरुणो खंडणा धीरा	॥ १६ ॥
ता जीव ! तं कयत्थो कयपुत्तो मंगलाण आवासो ।	
माणुसजम्मस्स फलं तुब्भ च्चिय करयले चडियं	॥ १७ ॥
जं तुमए रयणत्तयमिणमो संपावियं महाभाग ! ।	
नहि पुत्तविहीणाणं निहाणलाभो जए होइ	॥ १८ ॥

ततो येन मया बुद्धमियद्भावार्थसंयुतम् ।	
नृपं तत्परिवारं च, सोऽहं भोत्स्ये न संशयः	॥ १३०८ ॥
बोधावष्टम्भतोऽथाह, स पुरो ब्रूहि मातुल ! ।	
स प्राह वत्स ! राजाऽयं, चतुर्वदनभूषितः	॥ १३०९ ॥
चारित्रधर्मो विख्यातोऽनन्तवीर्यो जगद्धितः ।	
समृद्धः कोशदण्डाभ्यां, गुणरत्नमहोदधिः (युग्मम्)	॥ १३१० ॥
वक्त्राणि दानं शीलं च, तपः शुद्धं च भावनम् ।	
अस्यैषां कीर्तयाम्युच्चैः, स्वरूपं ते, पृथक् पृथक्	॥ १३११ ॥
दापयत्यभयज्ञानं, धर्मोपष्टम्भकं तथा ।	
दानं दानाभिधं वक्त्रं, दुष्टं दानं न जल्पति	॥ १३१२ ॥
अष्टादश सहस्राणि, शीलाङ्गानि प्रभाषते ।	
शीलास्येन नृपो यानि, तानि बिभ्रति साधवः	॥ १३१३ ॥
निर्निदानं निराबाधं, ज्ञानसंवेगगर्भितम् ।	
अभिधत्ते तपोवक्त्रं, शमशर्मकरं तपः	॥ १३१४ ॥
भाव्या भवस्य नाशार्थमनित्यत्वादिभावनाः ।	
इत्याह भूपतेः पूतमाननं शुद्धभावनम्	॥ १३१५ ॥
मुखैश्चतुर्भिर्भूपोऽयं, लोकानां हितमादिशन् ।	
एभिः सौख्याय सर्वेषां, पीयूषं कस्य दुःखदम्	॥ १३१६ ॥
अर्धासने निविष्टाऽस्य, दृश्यते या मृगेक्षणा ।	
भार्येयं विरतिर्नाम, भूपतेर्भाग्यशालिनः	॥ १३१७ ॥
धर्मकर्णान्तविश्रान्तज्ञानदर्शनचक्षुषः ।	
निरीक्ष्य रूपमेतस्या, न मज्जन्ति सुधासु के	॥ १३१८ ॥
समानगुणवीर्येयं, भूभुजाऽनेन वर्णिनी ।	
हृदयानन्दजननी, कल्पवल्लीव कामदा	॥ १३१९ ॥

दृश्यन्ते पञ्च यस्यैते, नृपा निकटवर्तिनः ।	
स्वाङ्गभूता वयस्यास्ते, भूपतेभूरितेजसः	॥ १३२० ॥
आद्यः सामायिकाख्योऽयं, सतां पापमपोहति ।	
छेदोपस्थापनो हन्ति, द्वितीयस्तद्विशेषतः	॥ १३२१ ॥
परिहारविशुद्धीयस्तृतीयस्तु महीपतिः ।	
मुनीनां दर्शयत्युग्रं, तपोऽष्टादशमासिकम्	॥ १३२२ ॥
तुर्यः सूक्ष्मसंपरायो, हन्ति सूक्ष्मं रजोऽप्ययम् ।	
पञ्चमश्च यथाख्यातः, प्राणाश्चारित्रभूपतेः	॥ १३२३ ॥
यश्चैष मूलभूपस्य, निकटे वत्स ! दृश्यते ।	
तमस्य यतिधर्माख्यं, विद्धि राज्यधरं सुतम्	॥ १३२४ ॥
मुनयो ये बहिर्दृष्टास्तेषामेषोऽतिवल्लभः ।	
मानुषैर्दशभिर्यैश्च, युक्तोऽसौ तान्यथो शृणु	॥ १३२५ ॥
योषिदाद्या क्षमा नाम, वल्लभा शमिनां सदा ।	
निरोधं रोषपोषस्य, तेषामेषा दिशत्यहो	॥ १३२६ ॥
द्वितीयं मार्दवं नाम, डिम्भरूपमिदं विदुः ।	
गुरवोऽपि गुणैरस्य, वीर्याद् बिभ्रति नम्रताम्	॥ १३२७ ॥
तृतीयमार्जवं नाम, डिम्भरूपमिदं पुनः ।	
मनः करोति साधूनां सरलं मलवर्जितम्	॥ १३२८ ॥
चतुर्थी मुक्तता योषित्, करोति शमिनां मनः ।	
निस्संगं बहिरन्तश्च, शुद्धस्फटिकनिर्मलम्	॥ १३२९ ॥
तपोयोग इति ख्यातो, विशुद्धः पञ्चमो नरः ।	
क्षिणोति कर्म शमिनां, बाह्याभ्यन्तरभेदभाक्	॥ १३३० ॥
यस्त्वयं दृश्यते वत्स, षष्ठः शमव्रतां प्रियः ।	
स सप्तदशभिर्भेदैः, पूतः संयमभूपतिः	॥ १३३१ ॥

उस्सग्गतरलियमई करिंति नो कारविति वंदणयं ।	
पासत्थाईयाणं तं न जओ कप्पमाईसु	॥ १७ ॥
कारणजाए जाए पासत्थाईण वंदणं कुज्जा ।	
अह नो करेइ साहू इमं तओ होइ पच्छित्तं	॥ १८ ॥
भणियं सुद्धजईणं एयं जे उण हवन्ति पासत्था ।	
एएहि गुणेहि ततो नो हुज्जइ ताणिमं भणिउं	॥ १९ ॥
सुत्तत्थपोरिंसि नो करेइ गिण्हेइ परपरीवायं ।	
पढइ धम्मकहाओ पडिलेहइ नेय थंडिल्ले	॥ २० ॥
विगई आहारेइ निच्चं कडिपट्टयं च बंधेइ ।	
गामं कुलं ममायइ परिहवई तहय रायणिए	॥ २१ ॥
लोगहणम्मि पक्खो सपकक्ख परपक्खयाण ओमाणं ।	
गणभेए तत्तिल्लो सयणं दिवसस्स मज्झम्मि	॥ २२ ॥
एसणसोहिं ण कुणइ अणेगसाहूसु जेण ।	
पन्नरस दोसा हवन्ति, तम्हा ववहारणयं सरतेण रे जीव !	॥ २३ ॥
तए णिच्चं कायव्वं तत्थ तेत्तियं ताण ।	
जेण नियधम्मवुड्ढी जायइ ण हु पदुस्सन्ति	॥ २४ ॥
पक्खपडिक्कमणकए विवयन्ति केइ नेय जाणन्ति ।	
णियधम्मधणं अम्हे हारेमो उभयहा जेण	॥ २५ ॥
सत्थभणिअं पि जत्तो आयरिअं पुव्वसूरिपवरेहि ।	
नो जुज्जइ काउं अणवत्था जेण तक्करणे	॥ २६ ॥
जं पि हु पुव्वसूरीहिं णिच्छियं तं पि धम्मनिरयाणं ।	
म हु णिच्छइउं जुज्जइ छउमत्थाणं विसेसेणं	॥ २७ ॥
तम्हा रे जीव ! तुमं मन्नसु धम्मत्थमप्पणो एवं ।	
तं कुण जं आयरियं जं सत्थे तस्स सद्दहणं	॥ २८ ॥

अन्ने सिद्धंतमहोयहिस्स गंभीरिमं अयाणंता ।	
वंदणतियं दांविंति नेय बुज्झंति भणिया वि	॥ २७ ॥
जम्हा पच्चक्काणे कयम्मि अहिो य जायसङ्गस्स ।	
वंदणयं दाऊणं तं कीरइ ण उण सव्वत्थ	॥ २८ ॥
आलोयणे वि गामा गयस्स साहुस्स वंदणं भणियं ।	
पच्चक्खाणालोयणधणिम्मि मुज्झंति मंदमई	॥ २९ ॥
अइगरुयमोहविहुणियसुहबोहा केइ धम्ममगणिता ।	
कारिंति णंदिमाई सङ्गढीणं संजईहिंतो	॥ २४ ॥
आरेण अज्जरक्खिय इच्चाईवयणओ न तं जुत्तं ।	
रागद्वोसविमुक्को रे जीव तर्हि पि मा मुज्झ	॥ २५ ॥
आगमरहस्सबज्झा केइ असणाई णिवारेंति ।	
तं नो कप्पइ सुविहियजईण जेण सुए भणियं	॥ २६ ॥
जे उ दाणं पसंसंति वहमिच्छंति पाणिणं ।	
जे उ णं पडिसेहन्ति विंत्तिच्छेयं कुणंति ते	॥ २७ ॥
कप्पइ पुण भणिउं जे अम्हारं णेय कप्पई एवं ।	
सुविहियजईण परलोयमग्गमुगं पवन्नाणं	॥ २८ ॥
जं पि य पिंडविसोहीकहणं सङ्गढाण देसियं समए ।	
तं पि य गीयत्थाणं केसिंची ण उण सव्वेसिं	॥ २९ ॥
तत्थ वि तुमं मज्झसु हे जीव ! तह माणधरसु ।	
जो पुव्वसूरिमग्गो, सो सग्गपप्पाहगो अम्ह	॥ ३० ॥
विहवाणुसारओ पुण सङ्गेणं संजयाण दायव्वं ।	
गुणविरहिआणमुचियं सगुणाण पुणो सुभत्तीए	॥ ३१ ॥
ते य गुणा दंसणाई, विजुया वा संजुया वा सव्वेसिं ।	
पुज्जा कप्पाइसुं गंथेसु जेणिमं भणियं	॥ ३२ ॥

आराद्धा विधिना ह्येषा, कुर्याच्चित्तं स्थिरं नृणाम् ।	
अविद्याजनिता भावाः, क्षीयन्तेऽस्याः प्रभावतः	॥ १३५६ ॥
यः कुदृष्ट्याऽन्वितः प्रोक्तो, मिथ्यादर्शननामकः ।	
विरुद्धं चेष्टितं सर्वं, ततोऽस्य प्रमदाजुषः	॥ १३५७ ॥
महत्तमो मोहबले, मिथ्यादर्शननामकः ।	
यथा चारित्रधर्मस्य, तथाऽसौ नृपतेर्बले	॥ १३५८ ॥
क्षयेण प्रतिपक्षस्य, प्रशमेनोभयेन वा ।	
त्रिरूपश्च भवत्येष, स्वभावादेव शक्तिमान्	॥ १३५९ ॥
यद्वा रूपत्रयं तस्य, मन्त्री सदबोधनामकः ।	
कुरुतेऽयं हि जानीते, भवद् भूतं च भावि च	॥ १३६० ॥
सूक्ष्मव्यवहितार्थेषु, छन्नं नास्त्यस्य किञ्चन ।	
अनन्तद्रव्यपर्यायं, प्रेक्षतेऽसौ चराचरम्	॥ १३६१ ॥
नीतीनां पारदृष्ट्याऽसौ, राज्यकार्यविचिन्तकः ।	
वत्सलो नरनाथस्य, महत्तममनःप्रियः	॥ १३६२ ॥
ज्ञानसंवरणस्यायं, विपक्षो मन्त्रिपुङ्गवः ।	
क्षयोपशमतस्तस्य, क्षयाद् वोभयरूपभाक्	॥ १३६३ ॥
इयं चावगतिर्नाम, भार्याऽस्यैव समीपगा ।	
प्राणाः स्वरूपं सर्वस्वं, शरीराव्यतिरेकिणी	॥ १३६४ ॥
एते पञ्चास्य दृश्यन्ते, स्वाङ्गभूता वयस्यकाः ।	
आद्योऽत्राभिनिबोधोऽयमिन्द्रियानिन्द्रियार्थवित्	॥ १३६५ ॥
यस्यादेशे पुरं सर्वं, द्वितीयोऽयं सदागमः ।	
सद्बोधो मन्त्रितां नीतो, राज्ञाऽस्य मुखपाटवात्	॥ १३६६ ॥
तृतीयोऽवधिनामायं, नानारूपं निरीक्षते ।	
क्वचिद्दीर्घं क्वचिद्ध्रस्वं, क्वचित् स्तोकं क्वचिद् बहु	॥ १३६७ ॥

चतुर्थोऽन्यमनोग्राही, मनःपर्यायनामकः ।	
निर्वाणसार्थवाहोऽयं, पञ्चमः केवलाभिधः	॥ १३६८ ॥
प्रकर्षः प्राह सर्वं मे, त्वया मातुल ! दर्शितम् ।	
नत्वद्यापि स संतोषो, यद्विदृक्षा पराऽस्ति मे	॥ १३६९ ॥
विमर्शः प्राह संतोषः, संयमस्यायमग्रगः ।	
भृत्यश्चारित्रधर्मस्य, सन्धिविग्रहकृन्नयी	॥ १३७० ॥
नियुक्तस्तन्त्रपालत्वे, निपुणो मूलभूभुजा ।	
अनेन स्पर्शनादीनि, जित्वा नीताः शिवं जनाः	॥ १३७१ ॥
अस्योपरि समायाता, महामोहादिभूभुजः ।	
युद्धयन्ते च सहानेन, ज्ञात्वैनं मूलभूभुजम्	॥ १३७२ ॥
चित्तवृत्तिमहाटव्यामेतेषामस्य चाहवः ।	
जायते क्रमिकोत्सर्पन्मिथोजयपराजयः	॥ १३७३ ॥
मया प्रदर्शितस्तुभ्यमेष संतोषतन्त्रपः ।	
भार्याऽस्य दृश्यते रम्या, नाम्नेयं निष्पिपासता	॥ १३७४ ॥
लाभालाभे सुखे दुःखे, समभावं तनोत्यसौ ।	
विषयेषु च सर्वेषु, निस्तृष्णं कुरुते जनम्	॥ १३७५ ॥
एते चारित्रधर्मस्य, प्रोक्ताः स्वाङ्गिकबान्धवाः ।	
ये त्वेते वेदिकाभ्यर्णे, दृश्यन्ते मण्डपस्थिताः	॥ १३७६ ॥
शुभाशयादयोऽस्यैव, तेऽसंख्याताः पदातयः ।	
कार्याणि सुन्दरान्यस्याज्ञया लोकेषु कुर्वते	॥ १३७७ ॥
वर्णितं सर्वमास्थानं, तदिदं ते समासतः ।	
पूर्णोत्कण्ठोऽसि यदि तद् गच्छावो द्वारि साम्प्रतम्	॥ १३७८ ॥
एवमस्त्विति तेनोक्ते, ताभ्यां निर्गत्य वीक्षितम् ।	
चतुरङ्गं बलं शौर्यगाम्भीर्यादिरथोद्धतम्	॥ १३७९ ॥

तम्हा विहिसदहणं सया कुणंतो करेसु करणिज्जं ।	
अमुणियपरमत्थाणं वयणेसुं जीव ! मा सज्ज	॥ ६४ ॥
अमलिछेयगंथा केइ निसेहन्ति सिद्धबलिकरणं ।	
तं पि न जुतं जम्हा भणियं कप्पाइचुत्तीसु	॥ ६५ ॥
पुव्वुप्पन्नाउ नवा न हुंति अन्नाउ छम्मासं ।	
तं सित्थं जस्स सिहे दिज्जइ पसमंति तस्स वाहीओ	॥ ६६ ॥
उस्सग्गविहंडियसुद्धबोहपंसरा भणंति एवन्ने ।	
पासत्थाइसमीवे सुत्ताईयं न घेतत्त्वं	॥ ६७ ॥
तमवि न छेयगंथाणुसारिवियणं जओ जइं दिस्स ।	
भणियं निसीहगंथे उस्सग्गववायजलहिम्मि	॥ ६८ ॥
संविग्गमसंविग्गे पच्छकडसिद्धपुत्तसारूवी ।	
पडिक्कंते अब्भुट्टिए असई अन्नत्थ तत्थेव	॥ ६९ ॥
ता सिद्धिनयरसम्मंगपयडणे नाणमणिपईवम्मि ।	
कुणसु पयत्तं रे जीव ! मच्छं चइय सव्वत्थ	॥ ७० ॥
अइगरुयमच्छेणं निववसओ करिय केई चेइहरं ।	
विहिचेइयं ति पभणंति माणिओ अविहिकरणे वि	॥ ७१ ॥
धम्मज्जयाण नो देइ तं पि मणयं पि माणसुल्लासं ।	
रागद्वोसविहाडणपडुओ जम्हा विही भणिओ	॥ ७२ ॥
जत्थ पुण रायरोसाण पगरिसो तत्थ धम्मधणनासो ।	
'विहि विहि' पभणंताण वि जं सुत्ते भणियमेवं ति	॥ ७३ ॥
जं अज्जियं समीपल्लएहिं तवनियमबंभगुत्तीहिं ।	
मा हु तयं कलहंता उल्लिचह सागपत्तेहिं	॥ ७४ ॥
तवसुत्तविणयपूया न संकिलिद्वस्स हुंति ताणाय ।	
खवगागमविणयरओ कुंतलदेवी उदाहरणं	॥ ७५ ॥

ता जइ कुणंति केइ तुह वयणं देसु तेसु उवएसं ।	
अह नो कुणंति रे जीव रमसु नो जत्थ रागाइ	॥ ७६ ॥
केण वि गुणेण दंसणपभावगं पिच्छिऊण आयरियं ।	
केई कसायनडिया तं पि हीलंति मूढमई	॥ ७७ ॥
कप्पम्मि वि भणियमिणं सूरीणामासायगा इमे भणिया ।	
जे सयलजणसमक्खं भणंति एवं अहम्माणी	॥ ७८ ॥
इङ्गिरससायगरुया परोवएसुज्जया जह मंखा ।	
अत्तट्ठोसणरया घोसिति दीया व अप्पाणं	॥ ७९ ॥
अन्नं च एत्थ दोसो लोयविरुद्धं हविज्ज इव वयणं ।	
रीढा जणपुज्जाणं वयणाउ ता तुमं जीव	॥ ८० ॥
मा मा कुणसु अवन्नं सया वि तेसिं कसायनडिओ वि ।	
जेण भवपंजरओ मुच्चसि निस्संसयं झत्ति	॥ ८१ ॥
तिथयरवंदणिज्जं संघं पि खिवेइ कोइ अइबालो ।	
नत्थि संघो एसो भणिओ आसायगो कप्पे	॥ ८२ ॥
अक्कोसतज्जणाई संघमहिक्खिवइ संघपडिणीओ ।	
अत्रे वि अत्थि संघा सियालणंतिक्कमाईणं	॥ ८३ ॥
उग्घाडणाभएणं सुयकेवलिणा वि मन्निओ संघो ।	
पुव्वाणं परिवाडीं देहि भणंतो महासइणा .	॥ ८४ ॥
अम्हाणं चिय संघो अन्नाणं न उण लक्खणाभावा ।	
नेवं वोत्तुं जुत्तं छउमत्थाणं जओ भणियं	॥ ८५ ॥
पेरमरहस्समिसीणं सम्मत्तगणिपिडगभत्थसाराणं ।	
परिणामियं पमाणं निच्छयमवलंबमाणं	॥ ८६ ॥
संघस्सोवरि वयणं किं पि मा भणसु जीव ! पडिकुट्टं ।	
जइ तित्थंकरवयणं मणम्मि भावेण संपत्तं	॥ ८७ ॥

भास्वत्कान्तिभिरिन्द्रगोपपटलैः क्लृप्ताङ्गरागेव भू- व्योमाभ्रैश्च घनागमेन विततैः कस्तूरिकापङ्किलम्	॥ १३९९ ॥
तादृशीं प्रावृषं प्रेक्ष्य, प्रकर्षो मातुलं जगौ । गम्यतामधुना तातसन्निधौ मातुल ! द्रुतम्	॥ १४०० ॥
पन्थानः शीतलीभूता, यतोऽमी गमनोचिताः । भीष्मग्रीष्मातपकृता, गता दुर्गमता पथाम्	॥ १४०१ ॥
विमर्शः प्राह मा वादीरिदं यन्नाधुनोचितम् । गमनं ते हि धन्या ये, न वर्षासु प्रवासिनः	॥ १४०२ ॥
वर्षासु गच्छतो मेघस्तडिदृण्डैर्निषेधति । स्खलित्वा पततः पान्थान्, हसन्ति कुटजाः स्फुटम्	॥ १४०३ ॥
ततस्तिष्ठधुनाऽत्रैव, यथेयत्समयं स्थितः । अत्र स्थितस्य ते प्रज्ञापाटवं हि भविष्यति	॥ १४०४ ॥
एवमस्त्विति तेनोक्ते, स्थितौ प्रावृषि तौ ततः । तुष्टौ समागतौ गेहे, दत्तास्थाने शुभोदये	॥ १४०५ ॥
समीपस्थे च तस्यैव भार्यायुक्ते विचक्षणे । नर्ति विधाय तौ तेषां, निविष्टौ शुद्धभूतले	॥ १४०६ ॥
आलिलिङ्ग बलाद् बुद्धिर्विमर्शं तत्पतिस्तथा । प्रकर्षोऽपि समालिङ्ग्य, सर्वैरङ्के निवेशितः	॥ १४०७ ॥
आघ्राय मूर्ध्नि कुशलं, पृष्टः सर्वैः समातुलः । स्पष्टं सर्वं यथादृष्टं, तेषां कथयतः स्म तौ	॥ १४०८ ॥
इतश्च मद्यमांसाद्यै रसनां लालयन् जडः । त्यक्त्वा लज्जां च धर्मं च, घोरं पापमचीकृत्	॥ १४०९ ॥
अन्यदा लोलतावाक्यात्, पीतमद्यो गलन्मतिः । धिया महाऽजं हन्मीति, जघान पशुपालकम्	॥ १४१० ॥

अजारक्षमजभ्रान्त्या, हतं दृष्ट्वा जडो हृदि ।	
दध्यौ लोलतया ग्रस्तस्तुतो मांसैः परैरहम्	॥ १४११ ॥
इदं तु मानुषं मांसं, मया जिह्वा न भोजिता ।	
तदिदानीं ददाम्यस्यै, स्वादमस्यापि वेत्त्वियम्	॥ १४१२ ॥
ततः संस्कृत्य तद् दत्तं, तेन सा मुदिताऽजनि ।	
खादन् लोलतयाऽन्यान्यजनान् जातः स राक्षसः	॥ १४१३ ॥
ततो बन्धुपरित्यक्तो, बालैरपि च निन्दितः ।	
जातः पराभवस्थानं, सोऽलर्क इव सर्वतः	॥ १४१४ ॥
जिघांसुर्मानुषान् रात्रावन्यदा लोलताऽन्वितः ।	
प्रविवेश गृहं चौर इव शूरकुटुम्बिनः	॥ १४१५ ॥
सुप्तं तत्सूनुमादाय, दृष्टः शूरेण निस्सरन् ।	
क्रोधान्धेनाथ बद्ध्वाऽसौ, निहतो यातनाशतैः	॥ १४१६ ॥
वृत्तान्तं तमवेत्यापि प्रभाते जडबन्धुभिः ।	
दूरीकृतायशःपूरे, शूरे क्रूरं न चिन्तितम्	॥ १४१७ ॥
विदन्निदं जडस्याथ, रसनालालने फलम् ।	
विचक्षणो विरक्तोऽस्थाद् यावत् तौ समुपागतौ	॥ १४१८ ॥
मूलशुद्धिं यथा दृष्टां, विमर्शं प्रोक्तवत्यथ ।	
रसनां त्यक्तुकामोऽसौ, बभाषे पितरं प्रति	॥ १४१९ ॥
तात ! या रसना पुत्री, रागकेसरिमन्त्रिणः ।	
जडे दृष्टविपाका तां, त्यक्तुमिच्छामि सर्वथा	॥ १४२० ॥
ततः शुभोदयः प्राह, प्रियेयं तव विश्रुता ।	
रसना सर्वथा तस्मान्नाकाले त्यागमर्हति	॥ १४२१ ॥
ततो मोच्या क्रमेणेयं, साध्वाचारभृता त्वया ।	
विवेकशिखरस्थेन, निर्वाह्या विधिनाऽधुना	॥ १४२२ ॥

ततो विचक्षणः प्राह, दूरे तात ! स पर्वतः ।	
कथं स्याद् गमनं तत्र, कुटुम्बसहितस्य मे	॥ १४२३ ॥
शुभोदयोऽब्रवीदेनं, विमर्शः प्रवराञ्जनात् ।	
इहैव दर्शयत्यर्द्रि, तच्चिन्तेयं तवात्र का	॥ १४२४ ॥
प्रकर्षोऽप्यब्रवीत् तातवचने नात्र संशयः ।	
मयाऽनुभूतमेतस्य, सिद्धाञ्जनविजृम्भितम्	॥ १४२५ ॥
यावत्र विमलालोकं, प्रयुङ्क्तेऽयं वराञ्जनम् ।	
दूरस्थाः प्रतिभासन्ते, तावदद्रिपुरदयः	॥ १४२६ ॥
भान्ति शैलादयोऽभ्यर्णे, दत्ते त्वस्मिन् वराञ्जने ।	
ततो विचक्षणेनोक्तो, विमर्शो देहि मेऽञ्जनम्	॥ १४२७ ॥
ददौ विचक्षणायाथ, विमर्शोऽखिलमञ्जनम् ।	
ततो विचक्षणोऽद्राक्षीत्, सर्वं तदुपयोगतः	॥ १४२८ ॥
ततो विचक्षणो युक्तो, नरेन्द्रनखाहन ! ।	
शुभोदयेन तातेन, तथा चारुतयाऽम्बया	॥ १४२९ ॥
शालकेन विमर्शेन, बुद्ध्या च प्रियभार्यया ।	
प्रकर्षेण च पुत्रेण, वने वदनकोटे	॥ १४३० ॥
स्थितया रसनापत्त्या, सर्वथा सकुटुम्बकः ।	
त्यक्त्वैकां लोलताचेटीं, प्राप्तो गुणधरान्तिकम् (त्रिभिर्विशेषकम्)	॥ १४३१ ॥
नीत्या प्रव्राजितस्तेन, साध्वाचारं च शिक्षितः ।	
स्थापितः स्वपदे सूरिवरेण रसनाजयी	॥ १४३२ ॥
सोऽहमेव महाराज ! ते चामी मुनयोऽनघाः ।	
विवेकाद्रिस्थिता एवान्यत्रस्था अपि तत्त्वतः	॥ १४३३ ॥
अयं वैराग्यहेतुर्मे, प्रव्रज्येयं ममेदृशी ।	
भार्यादोषाल्लतौ दीक्षां, यो न तां सर्वथा जहौ	॥ १४३४ ॥

तस्य मे कीदृशी दीक्षा, जैनलिङ्गप्रभावतः ।	
सकुटुम्बोऽप्यहं पूज्यो, भवामि भुवि केवलम्	॥ १४३५ ॥
इमां विचक्षणाचार्यवाचमाचम्य पार्थिवः ।	
दध्यौ स्ववृत्तकथनान्मोहः पूज्येन मे हतः	॥ १४३६ ॥
अहो भगवतो वाचां, विन्यासः कोऽप्यनुत्तरः ।	
अहो विवेकिभावोऽहो, सुदृष्टपरमार्थता	॥ १४३७ ॥
ज्ञाततद्वाक्यगर्भार्थः, पार्थिवोऽभिदधे ततः ।	
यादृशं तव संपन्नं, गुणपूतं कुटुम्बकम्	॥ १४३८ ॥
कुटुम्बपोषको यादृग् गृही त्वं जैनलिङ्गभाक् ।	
तादृशः पुण्यसंभारभाजनं नापरो भुवि (युग्मम्)	॥ १४३९ ॥
रसना दुर्जया लोके, येनाकिञ्चित्करी कृता ।	
लोलता निगृहीता च, स त्वं दुष्करकारकः	॥ १४४० ॥
अन्येषामपि वृत्तान्तो, येषामीदृगजायत ।	
ते धन्यास्ते महात्मानो, वन्द्यास्ते नाकिनामपि	॥ १४४१ ॥
अन्येषां भगवन्नीदृक्, संपन्नं शमिनां न वा ।	
सूरिर्जगावभूदीदृग्, वृत्तान्तः सर्वसाधुषु	॥ १४४२ ॥
नृशार्दूल ! तवापीदृग्, वृत्तान्तः संभवत्ययम् ।	
मादृशैर्यत् कृतं तच्चेत्, करोषि प्रगुणाशयः	॥ १४४३ ॥
श्रुत्वेदं पार्थिवो दध्यौ, सम्यग् भगवतोदितम् ।	
स एव प्रभुतामेति, दोर्भ्यामुत्सहते हि यः	॥ १४४४ ॥
रुचेऽथ गलितानिष्टपुण्यपापाणुसंचयः ।	
दीयतामधुना दीक्षा, योग्यता यदि मे भवेत्	॥ १४४५ ॥
सूरिणोक्तं महाराज, चारु चित्ते विनिश्चितम् ।	
योग्योऽस्यलं विलम्बेन, भवे भूरिभयाकरे	॥ १४४६ ॥

निशम्येदं वचो ध्यातं, राज्ञा दीक्षां जिघृक्षुणा ।
 सुतः को मम योग्योऽस्ति, राज्ये कं स्थापयाम्यहम् ॥ १४४७ ॥
 अथागृहीतसंकेते ! तेनाहं रिपुदारणः ।
 विस्फारितदृशा दृष्टो, निषण्णस्तत्र निर्धनः ॥ १४४८ ॥
 इतश्च कृशदेहोऽपि, मनाक् पुण्योदयोऽस्फुरत् ।
 मन्मित्रं तेन तातस्य, मयि प्रत्यागतं मनः ॥ १४४९ ॥
 दध्यौ बहिष्कृतो योऽभूत्, स एष रिपुदारणः ।
 जगाम शोच्यतां हीदं, न युक्तं सुतभर्त्सनम् ॥ १४५० ॥
 एनं राज्येऽभिषिच्यथ, दीक्षां गृह्णामि निर्मलाम् ।
 ततश्चाहूय तातेन, स्वोत्सङ्गेऽहं निवेशितः ॥ १४५१ ॥
 पृष्ठश्च सूरिस्तातेन, भदन्त ! भवंतामयम् ।
 विदितः कुलजेऽप्यस्मिन्, कुतोऽनर्थोऽप्ययोजनि ॥ १४५२ ॥
 सूरिणोक्तं महाराज, न दोषोऽस्य तपस्विनः ।
 शैलराजमृषावादावस्थानर्थस्य कारणम् ॥ १४५३ ॥
 तातेनोक्तं कदैताभ्यां, वियोगोऽस्य भविष्यति ।
 सूरिराह गते भूरिकाले भूपाद्धिताशयात् ॥ १४५४ ॥
 मृदुतासत्यते नाम, शुभे संप्राप्य कन्यके ।
 शैलराजमृषावादौ, त्यक्ष्यत्ययमसंशयम् (युग्मम्) ॥ १४५५ ॥
 चिन्तयिष्यति तेनान्यः, कश्चिदस्य प्रयोजनम् ।
 साम्प्रतं मोहमुत्सृज्य, स्वाभीष्टं भूप ! साध्यताम् ॥ १४५६ ॥
 ततो गुरुगिरा ज्ञात्वा, मामशक्यप्रतिक्रियम् ।
 स्वकार्यसाधनोद्युक्तः, प्राज्ये राज्येऽभिषिच्य माम् ॥ १४५७ ॥
 विचक्षणगुरोः पार्श्वे, निष्क्रान्तो नरवाहनः ।
 बहिर्देशेषु तेनामा, व्यहार्षीदद्रिगोऽपि सः ॥ १४५८ ॥

शैलराजमृषावादौ, प्रवृद्धौ राज्यसम्पदा ।	
ममाथ तद्वशास्त्रीतं, जगत् तृणतुलां मया	॥ १४५९ ॥
षिङ्गैः संस्तूयमानस्य, निन्द्यमानस्य धीधनैः ।	
गतानि कतिचिद् वर्षाण्येवं राज्यभुजो मम	॥ १४६० ॥
इतश्च मंहसां धाम, रिपुग्रामहुताशनः ।	
चक्रवर्त्यनयध्वान्ततपनस्तपनोऽजनि	॥ १४६१ ॥
स समग्रबलोपेतः, पृथ्वीदर्शनकाम्यया ।	
सिद्धार्थनाम्नि नगरे, भ्रमंस्तत्र समाययौ	॥ १४६२ ॥
अहं नयज्ञैर्विज्ञप्तस्ततो मन्त्रिमहत्तमैः ।	
आयातस्तपनश्चक्री, तद् देवैषोऽभिगम्यताम्	॥ १४६३ ॥
पूज्योऽयं सर्वभूपानां, पूर्वजैस्तव पूजितः ।	
तव पूजयितुं योग्यो, गृहायातो विशिष्य तत्	॥ १४६४ ॥
शैलराजहतेनाथ, मया तान् प्रतिभाषितम् ।	
को नाम तपनो यस्य, कुर्वेऽपूजामहं जडाः !	॥ १४६५ ॥
ते प्राहुर्देव ! मा वादीरिमां वाचमकुर्वता ।	
पूजामस्य त्वया छिन्नः, कुलक्रममहातरुः	॥ १४६६ ॥
रजनीतिः परित्यक्ता, नीताः प्रकृतयः क्षयम् ।	
राज्यसौख्यलता दग्धा, वयं सर्वेऽपकर्णिताः	॥ १४६७ ॥
इत्युक्त्वा पतिताः सर्वे, दक्षाश्चरणयोर्मम ।	
मनाक् शुष्कं तदा शैलराजीयं मे विलेपनम्	॥ १४६८ ॥
केवलं संज्ञया भद्रे, मृषावादस्य पाप्मनः ।	
मयोक्तं हृदि नेदानीं ममोत्साहः प्रवर्तते	॥ १४६९ ॥
प्रतिपत्तिं कुरुध्वं तद्, गत्वा यूयं यथोचिताम् ।	
पश्चादहं समेष्यामि, दत्तास्थाने च चक्रिणि	॥ १४७० ॥

तपनाभिमुखं जग्मुस्ततो मन्त्रिमहत्तमाः ।	
सन्ति चास्य चरा नैके, विचित्राः सर्वतोमुखाः	॥ १४७१ ॥
वर्णस्वरतिरोधानवेषभाषादिवेदिनः ।	
तेभ्यो ह्येकेन विज्ञातो, वृत्तान्तोऽयमथ स्फुटम्	॥ १४७२ ॥
उक्तश्च सार्वभौमाय, मन्त्रिणश्च महत्तमाः ।	
अथागतास्तस्य चक्रुः प्रतिपत्तिं गरीयसीम्	॥ १४७३ ॥
प्राभृतानि महर्षाणि, ढैकयामासुरादरात् ।	
रिपुदारणवार्ता, च पृष्टाऽऽस्थानस्थचक्रिणा	॥ १४७४ ॥
ते प्रोचुर्देवपादानां, प्रसादात् कुशलीतराम् ।	
देवपादान् समानेतुमायाति रिपुदारणः	॥ १४७५ ॥
तैरथाह्वयका मुक्ता, ब्रूत नायामिं सर्वथा ।	
शैलराजमृषावादवशेनोक्तं मया तु तान्	॥ १४७६ ॥
आह्वयकोक्तमाकर्ण्य, तत् ते मन्त्रिमहत्तमाः ।	
जाताः सोद्वेगवैलक्ष्याः, परस्परमुखेक्षिणः	॥ १४७७ ॥
विज्ञाय तपनश्चक्री, तदाकूतमदोऽवदत् ।	
धीरा भवत भो लोका, नात्र दोषोऽस्ति कोऽपि वः	॥ १४७८ ॥
मोच्यस्त्ववस्तुनिर्बन्धो, न योग्यो रिपुदारणः ।	
राज्यस्य शिक्षायाम्येनं, ज्ञातदुःशीलचेष्टितम्	॥ १४७९ ॥
युष्मादृशपदातीनां, नायकोऽयं न शोभते ।	
मरालानामिव ध्वाङ्गो, द्विपानामिव शूकरः	॥ १४८० ॥
मयि सर्वैश्च्युतस्नेहैस्ततो मन्त्रिमहत्तमैः ।	
प्रमाणं देवपादानामाज्ञा न इति भाषितम्	॥ १४८१ ॥
चक्रभृन्मान्त्रिकं प्राह, ततो योगेश्वराभिधम् ।	
गत्वा विनाटनीयोऽयं, बहुधा कृतकर्मभुक्	॥ १४८२ ॥

योगेश्वरो मदभ्यर्णमायातोऽथ भयन्वितः ।	
शैलराजमृषावादधृष्टं मां स निरैक्षत	॥ १४८३ ॥
उत्प्रासनपरैः षिङ्गैर्वेष्टितं मां मुखेऽथ सः ।	
योगेश्वर(रो)योगचूर्णमुष्ट्या निहतवान् भृशम्	॥ १४८४ ॥
तत्प्रभावात् क्षणेनाभूत्, प्रकृतेर्मे विपर्ययः ।	
महागह्वरस्येव, जाता हृदयशून्यता	॥ १४८५ ॥
ताडितोऽहं ततस्तेन, संजातं मे महद्भयम् ।	
पतितस्तत्पदे दीनो, नष्टः पुण्योदयस्तदा	॥ १४८६ ॥
शैलराजमृषावादौ, तिरोभूतौ ततः कृतः ।	
तन्मनुष्यैर्यथा जातो, मषीपुण्ड्रकचर्चितः	॥ १४८७ ॥
कृततालारवैस्तैश्च, रासमध्येऽवतारितः ।	
प्रवृत्ता नाट्यन्तो मां, रासं दातुं त्रितालकम्	॥ १४८८ ॥
गाढपाष्णिप्रहारैर्मां, निघ्नन्तो रासकुण्डके ।	
निन्युश्चकिसभां रासं, ददानास्ते त्रितालकम्	॥ १४८९ ॥
विशिष्य नाटयामासुर्ध्रुवकोच्चारपूर्वकम् ।	
पादेषु पातयन्तो मां, सर्वेषां, तत्र ते मुहुः	॥ १४९० ॥
जातं प्रहसनं भूरि, प्राप्तुं योग्योऽयमीदृशीम् ।	
दशामिति प्रवृत्तश्च, जनवादः पदे पदे	॥ १४९१ ॥
ततोऽहं नाटितो बाढं, प्रणमन्नन्त्यजानपि ।	
उन्मादादवशो जातस्तपनेन च भूभुजा	॥ १४९२ ॥
राज्ये मे स्थापितो भ्राता, कनिष्ठः कुलभूषणः ।	
गाढपाष्णिप्रहारैश्चापतद् रक्तं ममोदरे	॥ १४९३ ॥
जीर्णैकभववेद्याऽथ, गुटिकाऽन्या ममार्पिता ।	
भवितव्यतया नीतः, सप्तमं नरकं ततः	॥ १४९४ ॥

त्रयस्त्रिंशत्सागरायुस्त्रोटितो वज्रकण्टकैः ।	
सोढदुःखस्ततो नीतः, पञ्चाक्षपशुपत्तनम्	॥ १४९५ ॥
सप्तापि पाटकानेवं, भ्रामितो नरकावनौ ।	
तथाऽहं विकलैकाक्षनृगतिष्वप्यनन्तशः	॥ १४९६ ॥
सर्वस्थानेषु हीनाऽभूज्जातिर्मे निन्दितं कुलम् ।	
अलाभमूर्खतादौःस्थ्यतापैश्चाहं कदर्थितः	॥ १४९७ ॥
अन्यदा भवचक्रेऽहं भवितव्यतया कृतः ।	
मनुष्यो मध्यमगुणस्तुष्टा चेयं ममोपरि	॥ १४९८ ॥
आविर्भाव्य पुनः पुण्योदयमित्रमियं जगौ ।	
गच्छार्यपुत्रयुक्तस्त्वं, वर्धमानपुरेऽमुना	॥ १४९९ ॥
परिविगलितां दृष्ट्वा प्राच्यां गुटीं भववासिका-	
मियमथ ददावन्यां धन्याशया मम तादृशः ।	
असुखजलार्धिं तीर्त्वा यस्याः स्फुट्यदनुभावतः,	
कुशलकलिता लभ्या जन्मान्तरे सुयशःश्रियः	॥ १५०० ॥
इति समुदितमानासूनृतोन्मादजिह्वा-	
विषयविषविपाकं रौद्रमुच्चैर्निशम्य ।	
य इह भवति विज्ञस्तज्जये बद्धयत्नः,	
स्रजमिह सुयशःश्रीस्तस्य बध्नाति कण्ठे	॥ १५०१ ॥

शास्त्रसन्देशमालाविंशतिभागमध्ये ग्रथितानां ग्रन्थानामकारादिक्रमः

(अङ्कैर्भागा विज्ञेयाः)

अ

अद्वारसहस्रश्रीलंगाइरहा (५)	आत्मानुशासनकुलकम् (७)
अध्यात्मकल्पद्रुमः (१)	आत्मानुशासनम् (१४)
अध्यात्मबिन्दुः (१८)	आत्मानुशास्तिसंज्ञिका पञ्चविंशतिका (१४)
अध्यात्मसारः (४)	आत्मावबोधकुलकम् (७)
अध्यात्मोपनिषत् (४)	आध्यात्मिकमतपरीक्षा (५)
अनुमानमातृका (१६)	आभाणशतकम् (६)
अनेकान्तव्यवस्थाप्रकरणस्य मङ्गलप्रशस्ती (५)	आराधकविराधकचतुर्भङ्गी (४)
अन्नायुञ्जकुलयं (७)	अराधना (१४)
अन्ययोगव्यवच्छेदद्वात्रिंशिका (१६)	आराहणा (१४)
अन्योक्तिशतकम् (६)	आराहणाकुलयं (७)
अन्तिमाऽऽराधना (१४)	आराहणापडागा-१ (१४)
अप्पविसोहिकुलयं (७)	आराहणापडागा-२ (१४)
अभव्यकुलकम् (७)	आराहणापणगं (१४)
अष्टकानि (३)	आराहणापयरणं (१४)

आ

आउपच्वक्खाणं-१ (१५)	आलोयणाकुलयं (७)
आउपच्वक्खाणं-२ (१५)	आर्षभीयचरितमहाकाव्यम् (५)
आख्यानकमणिकोशः (८)	ई
आचारोपदेशः (११)	इन्द्रियपराजयशतकम् (६)
आत्मतत्त्वचिन्ताभावनाचूलिका (१)	ईर्यापथिकीषट्त्रिंशिका (१६)
आत्मनिन्दाष्टकम् (१४)	ईर्यापथिकीमिथ्यादुष्कृतकुलकम् (७)
आत्मप्रबोधः (१७)	उ
आत्मबोधकुलकम् (७)	उत्पादादिसिद्धिः (१६)
आत्महितकुलकम् (७)	उत्सूत्रपदोद्घाटनकुलकम् (७)
	उपदेशकल्पवलिः (११)

उपदेशकुलकम्-१ (७)
 उपदेशकुलकम्-२ (७)
 उपदेशचिन्तामणिः (१०)
 उपदेशपदग्रन्थः (१)
 उपदेशप्रदीपः (१२)
 उपदेशरत्नकोशः (८)
 उपदेशरत्नाकरः (८)
 उपदेश(धर्म)रसायनरासः (८)
 उपदेशरहस्यम् (४)
 उपदेशशतकम् (६)
 उपदेशसप्तिका (८)
 उपदेशसप्ततिः (११)
 उपदेशसारः (११)
 उपदेशामृताकुलकम् (७)
 उपधानविधिः-१ (१०)
 उपधानविधिः-२ (१०)
 उवएसचउक्ककुलयं-१ (७)
 उवएसचउक्ककुलयं-२ (७)
 उवएसमाला (८)

ऋ

ऋषभशतकम् (६)
 ऋषिमण्डलस्तवः (१२)

ए

एकविंशतिर्द्वात्रिंशिकाः (१६)
 ऐन्द्रस्तुतयः (५)

औ

औष्टिकमतोत्सूत्रोद्घाटनकुलकम् (७)

अं

अंगुलसत्तरी (१३)

क

कथाकोषः (१२)
 कथानककोशः (१२)
 कर्पूरप्रकरः (१२)
 कर्मप्रकृतिः (१३)
 कर्मविपाककुलकम् (७)
 कर्मविपाकाख्यः प्रथमः प्राचीनकर्मग्रन्थः (१३)
 कर्मस्तवाख्यः द्वितीयः प्राचीनकर्मग्रन्थः (१३)
 कम्मबत्तीसी (१३)
 कविकल्पद्रुमः (१८)
 कस्तूरीप्रकरः (१२)
 कायस्थितिस्तोत्रम् (१३)
 कालसप्तिका (१३)
 कालस्वरूपकुलकम् (७)
 कुमारविहारशतकम् (६)
 कूपदृष्टान्तविशदीकरणम् (५)
 कृष्णराजीविमानविचारः (१३)
 केवलिभुक्तिप्रकरणम् (१६)

क्ष

क्षमाकुलकम् (७)
 क्षान्तिकुलकम् (७)
 क्षुल्लकभवावलिः (१३)

ख

खामणाकुल्यं (१) (७)
 खामणाकुल्यं (२) (७)

ग

- गणधरसार्धशतकम् (६)
गाङ्गेयभङ्गप्रकरणम्-१ (१५)
गाङ्गेयभङ्गप्रकरणम्-२ (१५)
गुणस्थानक्रमारोहः (१३)
गुणानुरागकुलकम् (७)
गुरुगुणषट्त्रिंशत्षट्त्रिंशिकाकुलकम् (७)
गुरुतत्त्वप्रदीपः (१६)
गुरुतत्त्वविनिश्चयः (५)
गुरुदर्शनहर्षकुलकम् (७)
गुरुविरहविलापः (१४)
गोडीपार्श्वस्तवनम् (५)
गौतमकुलकम् (७)

घ

- घनगणितसंग्रहगाथाः (१८)

च

- चउसरणपङ्कजं (१५)
चतुर्गतिजीवक्षपणकानि (१४)
चतुर्दशजीवस्थानेषु जघन्योत्कृष्टपदे (१३)
चरणकरणमूलोत्तरगुण (१८)
चारित्रमनोरथमाला (८)
चित्तशुद्धिफलम् (१८)
चेइयवंदणमहाभासं (१०)
चंदावेज्जयं पङ्कजयं (१५)

ज

- जघन्योत्कृष्टपदे एककालं गुणस्थानकेषु (१३)
जल्पकल्पलता (१६)
जिनप्रतिमास्तोत्रम् (१)

जिनबिम्बप्रतिष्ठाविधिः (१०)

- जिनशतकम्-१ (६)
जिनशतकम्-२ (६)
जीवजोणिभावणाकुलयं (७)
जीवदयाप्रकरणं (८)
जीवसमासः (१३)
जीवादिगणितसंग्रहगाथाः (१८)
जीवानुशासनम् (१४)
जीवानुशास्तिकुलकम् (७)
जीवाभिगमसंग्रहणी (१५)
जैनतत्त्वसारः (१६)
जैनस्याद्वादमुक्तावली (१६)
जोइसकरंडगं पङ्कजयं (१५)

झ

ज्ञाताधर्मकथोपनयगाथाः (१५)

ज्ञानप्रकाशकुलकम् (७)

ज्ञानसारः (४)

ज्ञानार्णवः (५)

त

- तत्त्वतरङ्गिणी (१६)
तत्त्वबोधतरङ्गिणी (१२)
तत्त्वामृतम् (९)
तपःकुलकम् (७)
तित्थोगालिपङ्कजं (१५)
त्रिंशत्त्रिषष्टिपाखण्डस्वस्मस्तोत्रम् (१५)
त्रिषष्टीयदेशनासंग्रहः (११)

द

दशश्रावककुलकम् (७)

दर्शननियमाकुलकम् (७)

दानकुलकम् (७)

दानविधिः (१०)

दानषट्त्रिंशिका (९)

दानादिप्रकरणम् (१२)

दानोपदेशमाला (८)

दीवसागरपन्नक्ति (१५)

दृष्टान्तशतकम्-१ (६)

दृष्टान्तशतकम्-२ (६)

देवेन्द्रनरकेन्द्रप्रकरणम् (१३)

देशनाशतकम् (६)

देहकुलकम् (७)

देहस्थितिस्तवः (१३)

दंसणसुद्धिपयरणं (१०)

द्वात्रिंशद्द्वात्रिंशिकाः (४)

द्वादश-कुलकम् (७)

द्वादशव्रतस्वरूपम् (१०)

द्वादशाङ्गीपदप्रमाणकुलकम् (७)

ध

धनुःपृष्ठबाहासंग्रहगाथाः (१८)

धर्मपरीक्षा (५)

धर्मबिन्दुः (३)

धर्मरत्नप्रकरणम् (१०)

धर्मरत्नकरण्डकः (११)

धर्मविधिः (८)

धर्मशिक्षा (९)

धर्मसंग्रहणिः (१)

धर्मसंग्रहः (११)

धर्माचार्यबहुमानकुलकम् (७)

धर्मोद्यमकुलकम् (७)

धर्मोपदेशः (९)

धर्मोपदेशमाला (८)

धम्मरिहगुणोवएसकुलयं (७)

धम्मोपदेशकुलकम् (७)

धम्मोवएसकुलयं (७)

धूर्ताख्यानम् (३)

धूमावली (३)

ध्यानदीपिका (१८)

ध्यानशतकम् (६)

न

नन्दीश्वरस्तवः (१३)

नमस्कारस्तवः (१८)

नयकर्णिका (१६)

नयोपदेशः (५)

नरभवदिदुंतोवणयमाला (१२)

नवकारफलकुलकम् (७)

नवतत्त्वभाष्यम् (१३)

नवतत्त्वम् (१३)

नवतत्त्वसंवेदनम् (१३)

नवपदप्रकरणम् (१०)

नानाचित्तप्रकरणम् (३)

नारीशीलरक्षाकुलकम् (७)

निगोदषट्त्रिंशिका (१५)

नूतनाचार्याय हितशिक्षा (९)

नंदणरायरिसिस्स अन्तिमाऽऽराधना (१४)

न्यायखण्डखाद्याऽपराणा महावीरस्तवः (५)

न्यायावतारः (१६)

न्यायावतारसूत्रवार्तिकम् (१६)

प

पज्जंताराहणा (१४)
 पंचवत्थुगं (२)
 पञ्चनिर्ग्रन्थी (१५)
 पञ्चलिङ्गीप्रकरणम् (१५)
 पञ्चसङ्ग्रहः (१३)
 पञ्चसंयतप्रकरणम् (१५)
 पञ्चाशकानि (१)
 पट्टावलीविमुद्धी (१६)
 पडिलेहणाविचारकुलकम् (७)
 पदार्थस्थापनासंग्रह (१७)
 पद्मानन्दशतकम् (६)
 परमज्योतिःपञ्चविंशतिका (५)
 परमाणुखण्डषट्त्रिंशिका (१५)
 परमात्मपञ्चविंशतिका (५)
 परमानन्दपञ्चविंशतिः (९)
 पर्यन्ताराधनाकुलकम् (७)
 पर्युषणादशशतकम् (१६)
 पञ्चज्जाविहाणकुलयं (७)
 पिण्डविशुद्धिः (१०)
 पुण्डरीकतीर्थपतीस्तोत्रम् (५)
 पुण्यकुलकम् (७)
 पुद्गलपरावर्तस्तवनम् (१३)
 पुद्गलषट्त्रिंशिका (१५)
 पुष्पमाला (८)
 पूजाविधिः (११)
 षोडशविही (१०)
 षोडशषट्त्रिंशिका (१६)

प्रज्ञापनोपाङ्गुतीयपदसंग्रहणी (१५)
 प्रतरप्रमाणसंग्रहगाथाः (१८)
 प्रतिमाशतकम् (४)
 प्रतिसमयजागृतिकुलकम् (७)
 प्रत्याख्यानस्वरूपम् (१०)
 प्रबोधचिन्तामणिः (९)
 प्रभाते जीवानुशासनम् (१४)
 प्रमाणनयतत्त्वालोकालङ्कारः (१६)
 प्रमाणप्रकाशः (१६)
 प्रमाणमीमांसा (१६)
 प्रमादपरिहारकुलकम् (७)
 प्रवचनपरीक्षा (१६)
 प्रवचनसारोद्धारः (१७)
 प्रव्रज्याविधानकुलकम् (७)
 प्रशमरतिः (९)
 प्रश्नद्वात्रिंशिका (१६)
 प्रश्नशतकम् (६)
 प्रश्नोत्तररत्नमाला (१२)
 प्राकृतसंवेगामृतपद्धतिः (१४)
 प्रातःकालिकजिनस्तुतिः (९)

ब

बन्धस्वाप्तिवाच्यः तृतीयः प्राचीनकर्मग्रन्थः (१३)
 बन्धषट्त्रिंशिका (१५)
 बन्धहेतुप्रकरणम् (१३)
 बन्धहेतूदयभङ्गप्रकरणसमाप्तिगते द्वे प्रकरणे (५)
 बन्धोदयसत्ता (१३)
 बृहद्वन्दनकभाष्यम् (१०)

भ

भवभावना (८)

भावकुलकम् (७)

भावनाशतकम् (६)

भावप्रकरणम् (१३)

भाषारहस्यम् (५)

भोजनपूर्वचिन्तागाथाः (८)

म

मंगलकुलयं (७)

मण्डलप्रकरणम् (१८)

मदादिविपाककुलकम् (७)

मनुष्यभवदुर्लभता (९)

मनोनिग्रहभावनाकुलकम् (७)

महासतीकुलकम् (७)

मार्गपरिशुद्धिः (५)

मार्गणासु बंधहेतूदयत्रिभङ्गी (१३)

मिच्छदुक्कडबोसिरणविहिकुलयं (७)

मिथ्यात्वकुलकम् (७)

मिथ्यात्वमथनकुलकम् (७)

मिथ्यात्वविचारकुलकम् (७)

मिथ्यात्वस्थानविवरणकुलकम् (७)

मुखवस्त्रिकास्थापनकुलकम् (७)

मूलशुद्धिः (१०)

मृत्युमहोत्सवः (१४)

मोक्षोपदेशपञ्चाशकम् (९)

य

यतिदिनकृत्यम् (११)

यतिदिनचर्या (१०)

यतिलक्षणसमुच्चयः (४)

यतिशिक्षापञ्चाशिका (८)

यात्रास्तवः (११)

युक्त्यनुशासनम् (१६)

युक्तिप्रकाशः (१६)

युक्तिप्रबोधः (१६)

युगपद्बन्धहेतुप्रकरणम् (१३)

योगदृष्टिसमुच्चयः (३)

योगप्रदीपः (१२)

योगबिन्दुः (३)

योगशतकम् (३)

योगशास्त्रम् (१८)

योगानुष्ठानकुलकम् (७)

योनिस्तवः (१३)

र

रत्नत्रयकुलकम् (७)

रत्नसञ्चयः (१७)

ल

लघुप्रवचनसारोद्धारः (१७)

लघ्वल्पबहुत्वप्रकरणम् (१३)

लोकतत्त्वनिर्णयः (३)

लोकनालिकाद्वात्रिंशिका (१३)

व

वाक्यप्रकाशः (१८)

वाणासत्यां कृतं श्रीपार्श्वनाथजिनस्तोत्रम् (५)

विचारपञ्चाशिका (१३)

विचारसप्तिका (१७)

विचारसारः (१७)

विजयप्रभसूरिक्षामणकविज्ञप्तिः (५)

विजयप्रभसूरिस्वाध्यायः (५)
 विजयोल्हासमहाकाव्यम् (५)
 विद्वद्गोष्ठी (१२)
 विभक्तिविचारः (१५)
 विरतिफलकुलकम् (७)
 विविधतपोदिनाङ्ककुलकम् (७)
 विवेककुलकम् (७)
 विवेकमञ्जरी (८)
 विशेष-णवतिः (१५)
 विंशतिर्विशिकाः (३)
 विषयविरक्तिकुलकम् (७)
 वीरस्तवः (१५)
 वैराग्यकल्पलता (१९+२०)
 वैराग्यरसायनम् (८)
 वैराग्यशतकम् (६)
 व्यवहारकुलकम् (७)
 व्याख्यानविधिशतकम् (६)

श

शङ्खेश्वरपार्श्वजिनस्तोत्रम्-१ (५)
 शङ्खेश्वरपार्श्वनाथस्तोत्रम्-२ (५)
 शङ्खेश्वरपार्श्वनाथस्तोत्रम्-३ (५)
 शमीनपार्श्वस्तोत्रम् (५)
 शास्त्रवार्तासमुच्चयः (३)
 शीलकुलकम् (७)
 शीलोपदेशमाला (८)
 शोकनिवारणकुलकम् (७)

श्र

श्राद्धदिनकृत्यम् (१०)
 श्राद्धविधिः (१०)
 श्रावकधर्मकृत्यम् (११)
 श्रावकधर्मविधिः (३)
 श्रावकप्रज्ञप्तिः (१०)
 श्रावकव्रतभङ्गप्रकरणम् (१८)
 श्रीकातन्त्रविभ्रमसूत्रम् (१८)
 श्रीमद्गीता-तत्त्वगीता (१८)
 श्रुतास्वादः (८)
 शृङ्गारवैराग्यतरङ्गिणी (१२)

ष

षट्स्थानकम् (१३)
 षडशीतिनामा चतुर्थः प्राचीनकर्मग्रन्थः (१३)
 षड्दर्शनपरिक्रमः (१६)
 षड्दर्शनसमुच्चयः-१ (२)
 षड्दर्शनसमुच्चयः-२ (१६)
 षड्द्रव्यसङ्ग्रहः (१३)
 षड्विधाऽन्तिमाऽऽराधना (१४)
 षष्ठिशतकम् (६)
 षोडशकप्रकरणम् (३)

स

संग्रहशतकम् (६)
 संज्ञाकुलकम् (७)
 संज्ञाधिकारः (१८)
 संबोधप्रकरणम् (२)
 संविज्ञसाधुयोगनियमकुलकम् (७)
 संवेगकुलयं (७)

संवेगद्रुमकन्दली (१)
 संवेगमंजरीकुलयं (७)
 संवेगरंगमाला (१४)
 संवेगामृतम् (१८)
 सङ्घस्वरूपकुलकम् (७)
 सज्जनचित्तवल्लभः (९)
 सन्देहदोलावली (१६)
 सभापञ्चकप्रकरणम् (१८)
 सप्ततिकाभाष्यम् (१३)
 समताशतक (६)
 समवसरणप्रकरणम् (१३)
 समवसरणस्तोत्रम् (१३)
 समाधिशतक (६)
 समाधिशतकम् (६)
 समाधिसाम्यद्वित्रिशिका (४)
 सम्पतिसूत्रम् (१६)
 सम्पत्तकुलयं-१ (७)
 सम्पत्तुप्यायविही कुलकम् (७)
 सम्यक्त्वकुलकम्-२ (७)
 सम्यक्त्वकुलकम्-३ (७)
 सम्यक्त्वपरीक्षा (१६)
 सम्यक्त्वसप्ततिः (१०)
 सम्यक्त्वस्वरूपकुलकम् (७)
 सर्वज्ञशतकम् (६)
 सर्वज्ञसिद्धिः (२)
 सर्वतीर्थमहर्षिकुलकम् (७)
 सर्वश्रीजिनसाधारणस्तवनम् (२)
 सार्धमिकवात्सल्यकुलकम् (७)
 सामाचारी (४)

सामान्यगुणोपदेशकुलकम् (७)
 साम्यशतकम् (६)
 सारावलीपङ्कणयं (१५)
 सिद्धदण्डिकास्तवः (१३)
 सिद्धपञ्चाशिका (१३)
 सिद्धप्राभृतम् (१३)
 सिद्धसहस्रनामकोशः (५)
 सिद्धान्तसारोद्धारः (१८)
 सूक्ष्मार्थविचारसारोद्धारः (१५)
 सुभाषिताष्टकानि (१२)
 सुमिणसित्तरी (८)
 सूक्तरत्नावली-१ (१२)
 सूक्तरत्नावली-२ (१२)
 सूक्तिमुक्तावली (१२)
 सूक्ष्मार्थसप्तति प्रकरणम् (१८)
 सूत्रकृताङ्गाद्यचतुर्ध्वयनाऽनुक्रमगाथाः (१५)
 स्तवपरिज्ञा (१०)
 स्त्रीनिर्वाणप्रकरणम् (१६)
 स्त्रीवास्तविकताप्रकरणम् (८)
 स्याद्वादकलिका (१६)
 स्याद्वादभाषा (१६)
 स्याद्वादमुक्तावली (१६)

ह

हिंसाफलाष्टकम् (३)
 हिओवएसमाला (८)
 हिङ्गुलप्रकरणम् (१२)
 हृदयप्रदीपषट्त्रिशिका (९)

॥ शास्त्रसंदेशमाला ॥

- १ पू. आ. श्रीहरिभद्रसूरीश्वराणां कृतयः - १
- २ पू. आ. श्रीहरिभद्रसूरीश्वराणां कृतयः - २
- ३ पू. आ. श्रीहरिभद्रसूरीश्वराणां कृतयः - ३
- ४ पू. उपा. श्रीयशोविजयगणिवराणां कृतयः - १
- ५ पू. उपा. श्रीयशोविजयगणिवराणां कृतयः - २
- ६ शतकसंदोहः
- ७ कुलयसंगगहो
- ८ भावणासत्थणिअरो
- ९ भावनाशास्त्रनिकरः
- १० आचारसत्थणिअरो
- ११ आचारशास्त्रनिकरः
- १२ काव्योपदेश-ज्ञातोपदेशग्रन्थनिकरौ
- १३ प्रारम्भिकाणि कर्मग्रन्थिकाणि लोकप्रकाशीयानि
च प्रकरणानि
- १४ अन्तिमाराधनाग्रन्थाः
- १५ आगमिकानि प्रकरणानि तथा प्रकीर्णकानि
- १६ दार्शनिक-चर्चा ग्रन्थनिकरौः
- १७ विविधविषयसंकलनाग्रन्थाः
- १८ ध्यानयोग-गणित-त्याकरणशास्त्रनिकराः
- १९ वैराग्य कल्पलता - १
- २० वैराग्य कल्पलता - २